
दीपस्तंभ 


मनोगत 


मड़गांवांतल्या श्री दामबाबाल्या प्रांगणात कश्टांची पर्वा करीनासतना 
आपल्या घराची जापसालदारकी सांबाळटना स्वाभिमानान जियेवपी म्हज्या 
आई-बाबाच्या आशीर्वादान म्हजें मन घडलें. भोंबतणच्या समाजाच्या 
मेळिल्ल्या सहकार्यान हांव जल्मभर तांच्या रिणांत आसां हे जाणविकायेन 
वावुरतना म्हजेकडेन एकठांय जाल्ल्या अक्षरधनांतल्यान समाजाखातीरच हो 
दीपस्तंभ तयार जावंक पावलो. 


जिणेंत त्याग आनी कर्माचेर भर दिवपी वातावरणांतल्यान म्हर्जे मन 
तयार जाल्ल्या कारणान विद्यार्जन आनी विद्यादानाच्या कर्मातय खरें सूख 
आनी समाधान अणभवपाक मेळ्ळें. आनी हें सूख अणभवतना मोलादीक 
पुस्तकांच्या सांगातान मनाची जडणघडण जायत गेली. 


म्हर्जे भुरगेंपण मडगांबच्या परिसरांतच गेल्ल्या कारणान हांगाच्या समाजांत 
वाबुरतना तरेकवार मनशांचे तरेकवार अणभव येवंक पावले. मनशांक 
लागींच्यान वळखून घेवंक पावलें आनी समाजांत मान मर्यादेन वाबुरतना 
मनाक मेळपी आगळें वेगळें समाधान अणभवपाक मेळळें. हेच तरेकवार 
अणभव नकळत जीण जियेतना मनाक प्रेरित करतात, निराशेंतय आशेचो 
कीर्ण दाखयतात, मार्गदर्शन करतात, नवें गिन्यान दितात. 


म्हज्या ह्या कार्यांत कला आनी संस्कृती संचालनालयाचो व्हड वांटो 
आसा म्हणून सगळ्यांत पयलीं हांव गोंय सरकाराच्या कला आनी संस्कृती 
संचालनालयाचे संचालक श्री. प्रसाद लोलयेंकार हांचे उपकार मानतां. तशेंच 


दीपस्तंभ 5 


पुस्तक प्रकाशनापयलींचे प्रक्रियेत आदार थरिल्ल्या अधिकाऱ्यांचे आनी 
बाकीच्यांचेय उपकार आठयतां. म्हजे लेख उजवाडाक हाडपी 'सुनापरान्त चे 
हांव व्हड उपकारी आसां. साहित्यिक वावरांत मागदर्शन करून आनी ह्या 
पुस्तकाक प्रस्तावना बरोवन डॉ. हरिश्चंद्र नागर्वेकार हांणी म्हाका उपकारांत 
दवरलां. 


म्हज्या साहित्यिक वावरांत समरस जावन रात दिसाची पर्वा करीनासंतना 
म्हाका सांगात दिवपी म्हज्या घरकाराचें तर हांव ऋणी आसांच. 


म्हजे हें पुस्तक श्री. कमलाकरबाब म्हाळशी हांगेल्या ॐ श्रीदत्त पद्मजा 
प्रकाशनान उजवाडा हाडपाची जापसालदारकी घेतली ते खातीर हांव 
प्रकाशकाचे उपकारी आसां. म्हज्या कार्यात प्रत्यक्ष आनी अप्रत्यक्ष सहकार्य 
करपी श्रीमती पार्वतीबाई चौगुले महाविद्यालयाचे प्राचार्य डॉ. रमेश विश्वनाथ 
गांवकार, कोंकणी विभागाचे मुखेली डॉ. गुणाजी सदानंद देसाय, कवी मनाचे 
नाटककार प्रा. हनुमंत चंद्रकांत चोपडेकार, प्रा. कविता अशोक बोरकार 
तशेंच म्हज्या ह्या पुस्तकाच्या मुखपृष्ठाची चित्रकार सौ. स्वाती सुदेश नायक 
हांचीय हांव उपकारी आसां. 


म्हजी ही साहित्यकृती तुमकां सगळ्यांक आवडटलीच अशी हांव आस्त 
बाळगितां. 


मडगांव - गोंय - सुशीला निळकंठ हळर्णकार 

दीपस्तंभ-सुसंस्कृत मनीस घडोवपाचो ध्यास घेतिल्ले 
लेखिकेच्या मनाचे उमाळे 


कोंकणी शिक्षण आनी कोंकणी सरस्पत हांच्या मळार फाटल्या पंचवीस 
बर्सांपस चड काव्ठाथावन आनी सक्षमतेन बाबुरपी प्रा. सुशीला निळकंठ 
हळर्णकार हांचो “दीपस्तंभ' हो निबंध - झेलो हांवें वाचलो आनी म्हज्या 
दोळ्यांमुखार, सुसंस्कृत मनीस घडोवाचो ध्यास घेतिल्ली एक कर्तव्यनिश्ठ 
अध्यापिका ठसठशीतपणान उबी जाली. 15 निबंधांचो हो नवो झेलो बरोवपी, 
आमच्या सगल्यांची इश्ट सुशीलाबाय हांणी कोंकणी भाशेच्या मळार हेआदीं 
केल्लो वावर खूब म्हत्त्वाचो आसा. कोंकणीची अध्यापिका म्हुणून मडगांवच्या 
चौगुले कॉलेजांत उच्च माध्यमिक वर्गांक त्यो शिकयतात. गोंयच्या एस्‌. एस्‌. 
सी. बोर्डाच्या कोंकणी भाशा बोर्डाचीं तीं निमंत्रक आसात आनी ह्या मळार 
तांणी दोळ्यांत भरसारको वावर केल्लो आसा. कोंकणी साहित्याच्या मळार 
तांणी 'पर्णकुटी' आनी 'संस्कारदीप' कविता-झेले बरोवन उजवाडायल्यात 
जाल्यार 'किटू' हें तांचे बाल-काणयांचेंय पुस्तक उजवाडा आयलां. फाटलीं 
कितलींशींच वर्सा काव्य - वाचन आनी हेर साहित्यिक कार्यावळींत तांणी 
घेतिल्लो सहभाग आमी पळयला. अशे हे कोंकणी लेखिकेचे “दीपस्तंभ” हें 
नवें पुस्तक तांच्या विचारांत प्रगल्भता आयिल्ल्याची जाणीव करून दिता, 
इतलेंच न्हय तर तांच्या भोवतेक निबंदांतली अभिव्यक्ती कलात्मक जाल्ल्याचें 
आमकां जाणवता. हाचें कारण, ह्या निबंधांत भुरगीं, तरणाटे, बायलमनीस, 
भोंवतणच्या समाजांतले घटक ह्या सगल्यांविशीं तांणी जे विचार मांडल्यात, 
ते निखटे विचार न्हय, जाल्यार ह्या विशयांविशीं तांणी खोलायेन मांडिल्ले ते 

निजाचे उमाळे आसात. 


ह्या सगल्या निबंधांतल्यान लेखिकेन मनीस समाज सुखी कसो जातलो, 
हाचें बेस्स बरें आनी वाचप्याच्या काळजाचो थाव घेवपी अशें विवेचन 
केलां. भुरगीं आनी तरणाटे तशेंच हेर सगले समाज - घटक हांच्या मनाचेर 
-सुसंस्कारांचें बीज रोयलें, तरच मनीस-समाज सुखी जावंक पावतलो आनी 
आपणाल्या ध्येयामेरेन पावप ताका शक्य जातलें, हो विचार लेखिकेन खूब 
ताकदीन मांडिछ्लो आसा. समाजाचो फुडार घडोवपी तरणाटो जैतिवंत जावप 
म्हणल्यार तो बरो मनीस जावप, तो फकत व्हडलो मनीस जावप अशें न्हय, 
हें सत्य सुशीलाबायेन 'दीपस्तंभ' ह्या आपणाल्या पयल्याच निबंधांत खूब 
प्रत्ययकारी रितीन मांडिल्लें आसा. तरणाट्यांचेर भुरगेपणासावन योग्य संस्कार 
जावंक जाय. जाण्ट्यांनी फकत बडबड करून उपेग ना, तांणी आपणाले 
वागणुकेन आदर्श निर्माण करूंक जाय, अशें तीं म्हणटात. 'आवयबापायची 
जापसालदारकी ह्या निबंधात तशेंच 'भुरग्यांक स्वरक्षित करपाची गरज ह्या 
निबंधांत लेखिकेन हो मुद्दो अदिक विस्तारान स्पश्ट केला. भुरगीं हेंच खरें धन, 
अशें सांगतना तांणी आवय - बापायन भुरग्यांक पयलीं समजून घेवप गरजेचें 
आसा, मागीर भुरगींय जाणट्यांक समजून घेतात असो विचार मांडला. तीं 
म्हणटात, भुरग्यांचो फकत हुस्को काडून कांयच सादपाचें ना. भुरग्यांक सुरक्षित 
करचे बदला स्वरक्षित करप, म्हणल्यार स्वताचे रक्षण आपणें आपणानच 
करपाक तांकां शिकोबप हाचीच चड गरज आसा. “शिस्त मनशाच्या 
विकासाचे साधन' ह्या निबंधांत सुशीलाबायेन शिस्तीच्या सुसंस्कारांविशीं 
आपले विचार मांडल्यात. शिस्तीक लागून मनाक बरें वळण मेळून वागणूक 
सुदारता, घुस्पागोंदळांतल्यान मनीस भायर येता. पूण, भुरग्याचेर दबाव आनी 
नियंत्रणां घालप म्हणल्यार शिस्त न्हय. शिस्त ही आदर्श मुल्यांचे संस्कार 
मनांत रुजोवपी आसूंक जाय. खरी शिक्षा ही मनशाचे विचार आनी भावना 
हातूंत परिवर्तन घडोवन हाडटा. ती स्वयंप्रेरित आनी स्वयंस्फूर्त आसता, तेन्नाच 
अशें परिवर्तन घडून येता. “आयज खरी गरज सुसंस्कारांची' ह्या निबंधांत 
तांणी शिक्षणाक लागून मनीस सुसंस्कारित जावंक पावता, ही गजाल स्पश्ट 
करता आसतना सुसंस्कार रुजोवपी शिक्षणच मनशामदीं आत्मविश्वास निर्माण 

करता हाचेर भर दिल्लो आसा. 


सुशीलाबायेन ह्या निबंध - झेल्यांत, भारतीय समाजांतले अस्तुरेचे 
आवतिकायेचेर उजवाड घातिल्लो आसा. 'बायलांक अर्थीक स्वावलंबन 
गरजेचें' ह्या निबंधांत तीं म्हणटात, एके वटेन बायलेक घरची लक्ष्मी म्हणप, 
जाल्यार दुसरे वटेन खूब जाणांक ती हक्काची वावराडी दिसप अशें विसंगतीन 
भरिल्लें चित्र समाजांत दिसता. तीं म्हणटात कीं, समाजांत बायलांक दुय्यम 
सुवात मेळटा. देखून, बायलो अर्थीक दृश्टीन स्वावलंबी जावंक जाय. पूण, 
स्वाबलंबन फकत शिक्षणच दिवंक शकता. शिक्षणाक लागून बायल मनीस 
शिटूक जाता, भोंवतणच्या मनशांक बरेतरेन वळखूंक पावता, तिच्यांत धिटाय 
आनी निर्णय-शक्ती निर्माण जाता. शिक्षण हें सुसंस्कारांसयत आपणायलें 
जाल्यार अस्तुरेच्या व्यक्तिमत्वाची उदरगत आडावप कोणाकच शक्य जायना. 
“आयचे अस्तुरेचें स्वातंत्र्य ह्या निबंधांत लेखिकेन हो मुद्दो मुखार व्हरतना 
म्हणलां कीं, आयची बायल - मनीस शिक्षणाक लागून आपल्या पायांर 
उबी रावंक शकल्या. ती आतां घरदार आनी संवसार सांबाळटा. शिक्षण 
घेवन स्वावलंबी जाल्ल्यान तिचेर आदल्या काळांत घडटालें, तसो लाचार 
जावपाचो प्रसंग येना. ह्या निबंधांत तीं मुखार म्हणटात कीं, अर्थीक स्वातंत्र्य 
म्हणल्यार स्वैर आचार न्हय. बायलमनशेच्या स्वातंत्र्याचो खरो अर्थ घोव- 
बायलेचे नातेसंबंद सुदारप. 'त्यागांतल्यान संबसाराक नवें रूप दिवपी अस्तुरी” 
ह्या निबंधांत सुशीलाबायेन, कुटुंबांत, विशेश करून भुरग्यांक संस्कृतीक 
वळख लावपाच्या वाबरांत, अस्तुरेचें म्हत्व कितल्या वयल्या पांवड्याचें 
आसा ताचें विवेचन केलां. “कुटुंब एकत्र वा विभक्त आसूं, तें सांबाळपाची 
जापसालदारकी घरांतली बायल-मनीसच बरे तरेन करूक शकता, कारण 
तिची वागणूक त्याग - भावनेचेर निंबून आसा. हो तांचो विचार समाजांतलें 
वास्तव परगट करपी असो आसा. 


लेखिकेच्या भोवतेक सगल्या निबंदांतल्यान भुरगे आनी तरणारे हांच्या 
फुडाराविशींचो हुस्को परगट जाल्लो जाणवता. भुरगे आनी तरणारे हांचो फुडार 
पर्जळीत जावपाखातीर कितें करप गरजेचे आसा हें तांच्या निबंधांतल्यान 
बरे तरेन स्पश्ट जालां. आपणे केल्ली चूक, अहंकार कुशीक दवरून मान्य 

करपाचो संस्कार भुरग्यांक दिवपाक जाय. आपणाक फकत सुखच मेळटलें, 
अशी अपेक्षा भुर्यांनी धरपाक जायना. जिणेंत बदल घडप हो सैमाचो नेम 
आसा. देखून, सुखाफाटल्यान दुख्ख येवपाची शक्‍यताय आसता. ताका मातय 
निराश जायनासतना फुडो करपाचें शिक्षण भुरुयांक दिवप गरजेचें आसा. 
भुरम्यांक शिटूकसाण नासत जाल्यार ते जिणेच्या प्रवाहांत शेणपाची शक्‍यताय 
आसता. शिटूकसाण आशिल्लो मनीसच दुसर्‍या मनशाक बरे तरेन वळखूंक 
पावता आनी संकश्टांतल्यान आपणाक वाटावप ताका शक्य जाता अशे जीण 
सुखी करपाची तांक आशिल्ठे विचार तांच्या ह्या निबंधांतल्यान वाचप्यामेरेन 
पावल्यात. “त्या शिक्षकांक म्हर्जे नमन ह्या निबंधांत तीं शाळेचो विद्यार्थ्याचे 
जिणेचेर कसलो प्रभाव पडटा तें सांगतात. आपणे कितें तरी बरें कर्तुप करूक 
जाय ही भावना शाळेंत रुजता. देखून, शाळेंत जिणेचे वाटचालीची मार्गदर्शिका 
तयार जाता, अशें सुशीलाबाय म्हणटात. 


लेखिकेन आपणाल्या एका निबंधांत आवय - बापायन भुरग्याक 
आपणाल्या समाज - वाठाराची वळख करून दिवप गरजेचें आसा, आपणाली 
संस्कृती, परंपरा, व्हड मनशांचें कर्तुत्व हांची भुरग्यांक वळख करून दिता 
आसतनाच वाचनाची आवड लावपाक जाय, आशें सांगलां. हे बाबतींत 
'गोयांत रावपी गोयकार' हो तांचो निबंध वाचपासारको आसा. गोंयकारांनी 
गोंयच्या वाठाराविशीं आदर बाळगुपाक जाय. तांकां गोंयची बरी वळख 
आसूंक जाय आनी गोंयकारपण राखपाखातीर कोंकणी भाशा गरजेची आसा 
हें मातय विसरपाक जायना असो वास्तववादी विचार तांणी मांडला. अशे 
तरेन सुशीलाबायेन मनीस सुखी - समादानी जातलो जाल्यार ताचे विचार 
आनी आचार कशे तरेचे आसपाक जाय हेविशीं समाजाक मार्गदर्शन केल्ले 
आसा. “मोग मनीसपण शिकयता' ह्या निबंधांत तांणी एकाच वाक्यांत सुखी 
संवसाराचो मंत्र आमकां दिला. मोग ही देवान दिल्ली देणगी जो मनीस काळजांत 
दवरून वाबुरता, तोच सुखी-समादानी जावंक पावता अशे तांणी सांगलां. 


प्रा. सुशीला हळर्णकार अध्यापिका म्हुणून कॉलेजांत काम करतात. 
ह्या निबंध - झेल्यांतल्यान तांणी आपूण समाज - शिक्षिकाय आसा ही 
गजाल सिद्ध केल्या. समाज उजू मार्गार येतलो जाल्यार आमी सगल्यांनी 

तांचे विचार आचरणांत हाडपाक जाय. साहित्यीक दृश्टीन विचार केल्यार 
तांचे भोबतेक निबंध सर्वसादारणपणान कलात्मक जाल्यात. तांणी क्लिश्ट 
भाशा बापरूना. 


तांची शैली प्रवाही जाल्या. वाक्यां सुटसुटीत आसात. क्वचित सुवातांनी 
पुनरुक्ती जाल्ल्याचें जाणवता. पूण, खूब वेळा अशे पुनरुक्तीची वैचारिक 
निबंधांत गरज आसता. आपलो विचार वाचकांक पटोवन दिवपाचे कलेचें 
तें वैशिश्ट्य आसा. म्हाका सांगपाक खूब खोस जाता कीं, आपणालो विचार 
वाचकांक पटोवन दिवपाची कला सुशीलाबायेक बरी सादल्या. हाचें एकमेव 
कारण म्हणल्यार समाजाचे उदरगतीविशीं तांच्या मनांत आशिल्ठी कळकळ. 
तीं हांगाच थांबचीं नात हाची म्हाका खात्री आसा. 


मडगांव - गोंय - डॉ. हरिश्चंद्र नागवेंकार 

खंयच्याय वाठारांत वा खंयचेय परिस्थितींत जल्माक येवन जिणेंत जैतिवंत 
जावप म्हणल्यार एक व्हडलो मनीस जावप न्हय तर जैतिवंत जावप म्हणल्यार 
एक “बरो' मनीस जावप हें आमी सदांच लक्षांत दवरपाक जाय. आमका 
'सदांचे जिणेंत तरेकवार मनशां मेळटात तांचे विचार आमी आयकतात. केन्ना 
खयचेय गजाली खातीर आमचे आमीच पर्याय सोदून काडटात, मान्य करतात, 
स्वीकारतात. पण त्याच वेळार आमकां त्या पर्यायाचे बरे वायट परिणाम 
लेगीत मान्य करचेच पडटात. म्हणूनच तर समाजांत वावुरतना बारीक नदरेन 
विचार करपाची तांक आमचेकडेन आसची पडटा. 


आमचे भोंवतणी आशिल्लो समाज, समाजांतलीं मनशां पळयतकच 
तरेकवार गजाली आमच्या लक्षांत येतात. फाल्यांची आशा बाळगून जियेतना 
समाजाचो आधार आशिल्ले आमचे तरनाटे आनी तांचें वागप पळयतकच 
वा तांच्यो गजाली आयकतच मनांत तरेकवार विचार येवपाक लागतात, 
हें सामकें खरें. आयचे तरनाटे अशे वागतात, अशे उलयतात, जाण्ट्यांक, 
वृद्धांक मान दिनात. तांचो आदर करीनात वा तांका जाण्टी मनशां, म्हातारी 
मनशां म्हणल्यार किंकोत कशीं दिसतात, अशे तरेकवार विचार आमकां 
आयकूक मेळटात. इतलेंच न्हय तर ह्या तरनाट्यांविशीं उलयतना कितलेशेच 
व्यक्त जाल्ले विचार आयकूक मेळटात. कोण तरी म्हणटा, “फाल्यां हे 
तरनाटे म्हातारे जावचे ना तर?' म्हजी जाप अशी कीं, हय. प्रत्येक मनशाक 
जल्माक येतकच जियेतना भुरगेपण, तरनाटेपण, मध्यमपिराय आनी वृद्धावस्था 
भोगचीच पडटा. पूण ते ते अवस्थेंत जियेतना योग्य अशे आचार विचार 

मनांत येवपाखातीर भुरगेपणांतल्यानच योग्य अशे संस्कार जावचे पडटात. ना 
जाल्यार मनीस फकत भरकटत वता. ताका आपूण कितें करता, कितें उलयता 
हें कळना. ताची दिशाभूल जाल्ल्या कारणान तो संभ्रमित जाल्लेवरी महजें 
तेंच खरें.' “म्हजें तितलेंच बरें. ' अशें म्हणत हेकेखोरपणान समाजांत वावुरता. 
मागीर ताका योग्य अयोग्य हाचेंय भान उरना. भोवशीक वाठारांनी अशे तरेचीं 
चित्रां आमकां दिसून आयलेबगर रावनात, हें लेगीत तितलेंच खरें. कारण, 
अशे तरेच्या ह्या वातावरणाखातीर एका हातान ताळी वाजना. खंयच्याय 
ल्हान भुरग्याक व्हड करता आसतना ताचे भोंवतणी अशें वातावरण तयार 
करपाखातीर जाण्टीं मनशांच जापसालदार आसतात काय ना, हाचें जण एकान 
आत्मपरीक्षण करप बरें. भुरगेपणांतल्यानच तांकां बरेतरेन योग्य अशा उतरांनी 
योग्य अशा वातावरणांतल्यान समज दिवप, दाखोवन दिवप, मार्गदर्शन करप 
योग्य आसता हें शें प्रतिशत खरें. भुरगीं व्हड मनशांनी सांगिल्लें, उलयल्लें 
आयकनात अशें ना. फकत व्हड मनशांक तांचेकडेन आपल्या विचाराचें 
आदान प्रदान करपाक कळपाक जाय. हेच विचार, संस्कार घेवन वाबुरतना 
हींच भुरगीं एक दीस तरनाटे म्हणून वावुरतना आमकां दिसतात. खरें म्हणल्यार 
अशा ह्या तरनाट्याकडल्यान समाजाच्यो खूब अपेक्षा आसतात आनी सुयोग्य 
तरनाटो त्यो अपेक्षा पुराय करपाक सदांच प्रयत्नशील आशिल्लो आमकां 
दिसता. तरनाट्यांची दिशाभूल वा गोंदळ मात जावंक जायना. तांकां योग्य 
अशे मार्गदर्शन, योग्य अशी मेकळी वाट जेन्ना मेळटा तेन्नाच तांची कर्तुपशक्त 
सगल्या संवसाराक दिसून येता. तरनाट्यांचे हे कर्तुपशक्तीचो उपेग समाजाच्या 
विधायक कार्याखातीर जावंक पावता. 


सादीशीच एक गजाल. फाटल्या म्हयन्यांतच हांव बेंगळूरच्यान गोंयांत 
येतालें. बसींत सगळीं सिटां भरिल्लीं. फाटल्या दोन चार सिटांचेर तरनाटेच 
बशिल्ले. बसींत भितर येनाफुडें तांचें मोट्यामोट्यान उलोबप, पदां म्हणप 
सुरू जालें. खरें म्हणल्यार बस सांजेवेळा 6.30 क सुटिल्ली आशिल्ल्यान 
तांचें तें उलोबप, पदां म्हणप, बडबडप हाचेकडेन म्हजें व्हडलेशें लक्ष गेलें 
ना. आनी तांचेकडेन व्हडलेशें लक्ष दिवचें अशेंय म्हाका दिसलें ना. कारण, 
तांची पिरायच तशी वाऱ्यार उडपाची, नाचपाची. रातच्या 1010.30 क 

सुमार बस प्रवाशांच्या जेवणाखातीर 15-20 मिनटां थांबली. मागीर परत 
प्रवास सुरू जातकच परत ह्या तरनाट्यांचो आवाज आयकून एक जाण्टेलो 
तिडकलो. खरें म्हणल्यार तरनाट्यांची तशी कांयच चूक नाशिल्ली. पूण 
कांय जाणांक आपले तेंच खरें म्हणपाची संवय आसता. हे हेकेखोर वृत्तीक 
लागूनच मुखावयल्या मनशाक समजून घेवप कठीण जाता. कदाचित ते 
पिरायेचेर तांची मानसिकताय तशीच जाता जावंये वा तांकां आपले पिरायेंत 
आपूण कशे वागताले? ही याद येवन आयचे हे तरनाटे सामकेच हाताभायर 
गेल्ले, कोणाकच मान दिनाशिल्ले आसात अशे विचार तांच्या मनांत येतात 
जावंक जाय. ह्या जाण्टेल्या प्रवाशाक मात्सो वेळ वगी रावूंक जातालें. पूण 
तांचे बाचाबाचीक लागून वातावरण वेगळेंच जावंक पावलें. कांय वेळान 
सगलें वातावरण शांत जालें. बसींत बशिल्ल्या 'त्या' प्रवाश्यांच्यो भाशा 
वेगवेगळ्यो. कारण, वेगवेगळ्या वाठारांतले लोक. पूण बाचाबाची मात 
हिन्दी भाशेनच जाल्ली. हांव आनी म्हर्जे ल्हान चली कान दिवन सगलें 
बारीकसाणेन आयकतालीं. बसींत आनीक कसलोच त्रास नाशिल्लो. रातभर 
प्रबास करतकच सकाळ जाता जाता म्हणल्यार बस कारवारच्या वाठारांत 
पावतकच दोन तीन प्रवासी देंबले. 


आतां आमीय गोंयांत पावत आयिल्लीं, हें कळटकच खूब बरें दिसलें. 
म्हाका मडगांव देंबपाक जाय आशिल्ले. मड़गांवां पावता म्हणटसर हावें 
बेगीबेगीन घरा फोन लावन आमी मड़गांवां पावत आयिल्ल्याचें कळयलें 
आनी मनांतल्यान देवाक प्रार्थना केली. 


“देवा, इतलो प्रवास बरेभशेन जालो. आतां देंवतना कांय कटकटी 
जायनात जाल्यार पुरो. कारण, म्हजेकडेन तर एक सोडून दोन व्हडलीं बॅगां 
आनी दोन ल्हान बॅगां आसात. 


हांवें म्हजें एक एक बॅग फुडें बसीच्या दाराकडेन व्हरून दवरपाक 
सुरवात केली आनी चलयेक म्हणले, म्हजेपयलीं तूं देंव, मागीर हांव एक 
एक बॅग सकयल दवरतां. इतलें म्हणपाक रातीकडेन बडबड करपी हे तरनाटे 
बसीच्या दाराकडेन वचपाक लागले आनी मुखार वचून उबे रावले. मडगांव 
नगरपालिकेकडेन आमचेनगर आनीक कोण देंवपाचो नाशिल्लो. हांवें 

ड्रायव्हराक सांगनाफुडें ताणें बस थांबयली. बस र ई पयलींच मुखार 
येवन राविल्ले तरनाटे सकयल देंवले. म्हाका कीं हे लेगीत देंबतात 
आसूंक जाय. पूण तशें जालें ना. ते थंयच उबे रावले आनी हांसत हांसत 
म्हज्या हातांतल्यान एक एक बॅग घेवन तशेच रावले. म्हाका मात्शें अजाप 
जालें. म्हजीं तीन बॅगा हातांत धरूनच म्हाका विचारपाक लागले, मॅडम, हीं 
बॅगां खंय दवरू?' हांवें म्हणले, 'हांगाच दवरात. तांचीं तीं कोंकणी उतरां 
आयकून म्हजी जिज्ञासूवृत्ती जागी जाली. पयलीं सगळीं बेंगां सारकीं जाग्यार 
आसात काय ना हें समजून घेवन हांव तांकां थँक्यू म्हणपाखातीर तकली 
वयर करून पळोवंक लागलें. पळय जाल्यार हे तर कोंकणी उलोवपी गोंयचेच 
सुपूत म्हजेच विद्यार्थी आशिल्ले. हांवें तांकां कांय वर्साफार्टी कॉलेजींत 
शिकयल्लें. जितेंद्र आनी सुमीत. मॅम, आमकां वळखूंक ना? आमी काल 
सांजेवेळच्यान तुमची वळख सोदताले. तुमी मडगांवां हांगा देवतात, हें 
कळनाफुडें आमच्यानी रावूं नज जालें म्हणून आमी उठून आयले. आमी 
दोगय.बेंगलोराक सर्व्हीस करतात, आमी आमच्या कामांत खूश आसात. 
आनीक चार दिसांनी आमी गोंयच्यान परत वतले. मॅम तुमी कशीं आसात? 
आमकां तुमची याद येता.' जिणेंत आपणायल्ल्या त्या ज्ञानदानाच्या पवित्र 
कार्याची अशी पावती मेळटा हें पळोवन खूब बरें दिसलें. तरी पूण काल 
सांजवेळा वाद करपी हेच ते भुरगे? जाण्ट्यांमदीं आनी तरनाट्यांमदी अशे 
वैचारीक पातळेचेर वाद कित्याक जातात? खरें म्हणल्यार आमी जाण्ट्यांनीच 
हाचेर चड विचार करपाची गरज आसा. कारण, जाण्टी जशीं बागतात तशींच 
भुरगींय वागतात. मागीर जाण्ट्यांनीच तांकां योग्य अशें मार्गदर्शन करपाक 
जाय हें सामकें खरें. अशे तरेकवार विचार करता आसतनाच आमची गाडी 
केन्ना, घरामुखार येवन उबी जाली कळूंकच ना. 


अब्दुल कलाम म्हणटात, 'तरनाटे म्हणल्यार जिती जागती ऊर्जा. तांकां 
योग्य तरेन मार्गदर्शन करपाची गरज आसता. आवय बापूय आपल्या भुरग्यांक 
व्हड करतना कश्ट करतात, त्रास सोंसतात हें खरें. पूण तांकां समजून घेवन 
तांचेकडेन वेवहार केले ना जायत जाल्यार कशें जातले? आयज घराघरांनी 
अशे कितलेशेच प्रसंग घडिल्ले आमकां दिसतात. खंयतरी काम धंद्याखातीर 

पयस गेल्लो आपलो भुरगो घरा आयलो ना कित्याक हें समजून घेनासतना 
बडबड करप, भुरगो बेकार आसलो जाल्यार ताका योग्य वाट दाखयनासतना 
फकत बडबड करप, भुरग्याक शिकपाक पयशे खर्च करचे पडले वा पडटले 
म्हणून बडबड करप, भुरग्यान परदेशांतल्यान आवयबापायक पयशे धाडले 
तरी ते कमी धाडले म्हणून बडबड, भुरगो परदेशाक वचून स्थायीक जालो तरी 
बडबड. कितें म्हणटा तें आपल्याच मनासारकें तरनाट्या भुरग्यांनी वागपाक 
जाय. तांकां तांचें स्वतंत्र अस्तित्व ना असो तांचो समज आसता आनी म्हणून 
तर तरनाट्यांच्या खंयच्याय गजालींची खरी उमेद मनोवची अशें तांकां दिसना. 
दिसानदीस तांच्यो ह्यो अपेक्षा वाडतच वतात आनी पुराय जायना जातकच 
दुख्खी जातात. खरें म्हणल्यार अश्यो अपेक्षा दवरप हेंच खरें दुख्ख आसता. 
आनी हेंच मनशाचे तकलेंत येना. जाण्टे मनीसच तरनाट्यांखातीर मार्गदर्शक 
आसतात. म्हणूनच तांणी आपले वागणुकेन आदर्श निर्माण करपाची गरज 
आसता. तेन्नाच ते खरे आधारस्तंभ थारतात. सादयासुद्या गजालींखातीर 
आमी दुसर्‍्याकडल्यान अपेक्षा दवरतात. आपल्या हातान जें काम जावंक 
शकता तें काम दुसर्‍याकडल्यान करून घेवप वा दुसऱयान तें करून दिवकंच 
जाय अशी अपेक्षा बाळगप कितलें चुकीचें! आपूण मम्मी वा पप्पा म्हणून 
भुरग्यांचेर आपलीं सपनां थापप खंयमेरेन योग्य आसा? ताचे परिणाम कितें 
जावं येतात हें तर आमकां सदांचे जिणेंत वाबुरतना दिसलेबगर रावना. तरी 
मम्मी पप्पाक, घरातल्या जाण्ट्यांक आपलींच सपनां दिसत रावतात. तीं 
पुराय जायना जातकच कांय वर्सा उपरान्त अशा मनशांक तरनाट्यांच्यो 
फक्त चुकोच दिसतात. पूण स्वता विचार करून आपूणच आपली जीण 
सुखी समाधानी करू येता. मागीर ते हेवेदावे, मत्सर, कुन्नाटकाय, म्हजे 
म्हर्जे करून समाज विघातक करण्यो घडोवपी विचारांक मनांत थारो मेळना. 

मनाचे मळब मेकळे मेकळे उमेदीन भरिल्लें दिसपाक लागता. समाजांतले 
कांय मनीस आपले आपल्याकूच मुद्दाम जावन हताश करून घेतात. आनी 

हांगाच्यानूच म्हातारपणाक सुरवात जाता अशें म्हणूक जाय. मनातले निर्शणेचे 

विचारच मनशाक म्हातारो करतात. तशें पळोवंक गेल्यार ह्या संवसारांत कोण 

कोणाचो न्हय. निमाणेकडेन आपलें अशें हांगा कांयच नासता. सगले सोडून 

एक ना एक दीस प्रत्येकाक हांगाच्यान वचचेंच पडटा. हें खबर आसून लेगीत 
तरनाट्यांक समजून घेनासतना फकत दुशण दिवप खंयमेरेन योग्य आसा? 
जण एकान हाचो विचार करपाची गरज आसा. | 
तरनाटी पिराय ही आगळी वेगळी उर्मी आशिल्ली, सळसळटें रगत आनी 
कितेय तरी करून दाखोबपाची जिद्द आशिल्ली अशी. हे पिरायेक योग्य अशें 
मार्गदर्शन मेळळें जाल्यार तांचें व्यक्तिमत्व फुलता. तांचो सर्वांगीण विकास 
घडपाक पावता. तरनाट्यांची ही शक्त सगल्या समाजाकच प्रेरीत करता. 
समाजाचो फुडार घडोवपी अशे नदरेन समाज तांचेकडेन पळयता. ब्यक्ती 
म्हणजे परस 'समाज' ही संकल्पना चड म्हत्वाची आसता. म्हणूनच तर तांकां 
योग्य अशें मार्गदर्शन करपाची जापसालदारकी जाण्ठ्यां मनशांची आसता, हें 
लक्षांत घेवन वागपाची गरज आसा. तरनाट्यांच्यो जाण्ट्यांकडल्यान कितें 
अपेक्षा आसात हें लक्षात घेवप गरजेचे. मागीर आपल्या 'त्या' काळांत 
आपल्याक तें' मेळूंक नाशिल्लें अशें म्हणून दुख्ख घेवन बसनासतना 
जिणेकडेन उमेदीन पळयत पळयत तरनाटे पिळगेविशीं आपुलकी मनांत 
बाळगून तांचे मार्गदर्शक जावप, तांकां समजून घेवन वाट दाखोबप, पिळगे _ 
पिळगे मदलें अंतर उणें करपाचो प्रयत्न करून दीपस्तंभाप्रमाण कार्य करपच : 
योग्य थारतलें. कारण, आमची तरनाटी पिळगी जैतिबंत जाल्ली आमकां 
पळोवंक जाय म्हणूनच तर सगल्यांत पयलीं हे तरनाटे पिळगेन लेगीत 
आपल्या मनांचीं दारां उगडप सामकें गरजेचे आसा. संवसारांतले खंयचेय 
गजालीची सुरवात मनशाच्या मनांतल्यानच जाता. मनशाच्या मनांत विचार 
रुजवणाक आयले कीं, कृतींतल्यान ते व्यक्त जाल्ले दिसतात. आपले 
भोंबतणचें वास्तव चित्र मान्य करपाची क्षमता, तांक मनशाभितर येवंची पडटा. 
जिणेंत वाबुरतना भोंवतणच्या मनशांविशीं आपलेपणाची भावना आपल्या 
वागपांतल्यान जागोवंची आसता. जिवितांत सदांच मनासारकें घडटाच अशें 
ना. जेन्ना आमकां उचेल्या पांवड्यावयलें जैत मेळटा तेन्ना ताचे दुसरे वाटेन 
अपयशाची खोल घळी आसता हें लेगीत आमी लक्षांत घेवन वागूंक जाय. 
आमी जें काम वा धंदो, नोकरी, वेवसाय करतात तातुंतल्यान फकत पयशे 
जोडप, धन एकठांय करप इतलेंच ध्येय नासता. आनी सगल्यांत म्हत्वाची 

गजाल म्हणल्यार जर आमच्या हातांतल्यान कसलीय सादी लेगीत चूक 
जाली जाल्यार ती मान्य करपाची तांक आमचे भितर आसची पडटा. आनी 
हेंच “व्हड' मनशाचें लक्षण आसता. फकत पयशे मेळयले म्हणून मनीस 
“व्हड' अशें समजूंक जायना. आमच्या तरनाट्यांनी 'व्हड' ह्या उतराचो 
अर्थ समजून घेवपाची गरज आसा. कितलेंय जैत मेळयलें तरी समाजांतल्या 
नीतिमुल्यांची राखण करीत आपले पांय जमनीर घट्ट रोमून स्वाभिमानान उबे 
रावप हातुंतल्यानच समाजाक तुमची प्रतिमा दिसून येता. कारण, तुमी जें 
शिक्षण घेतिल्लें आसता, जे संस्कार मेळयल्ले आसतात तांची पारख तेन्ना 
जावंक पावता. विद्या विनयेन शोभते।' म्हणूनच अर्जित केल्ले विद्येचो योग्य 
तरेन वापर करून पर्यायान आपले भोंबतणच्या समाजाखातीर ताचो फायदो 
करून दिवप हेंच तर तरनाट्यांचें पयलें कर्तव्य आसता. 


भुलगावणी घालपी हांयसां, व्यसनां, वायट प्रवृत्ती हांच्यापासून पयस 
रावन समाजाक अभिमान, व्हडविकाय दिसची अशें कार्य तरनाट्यांच्या 
हातातल्यान जावचें अशी समाजाची तरनाट्यांकडल्यान अपेक्षा आसता. अशें 
कार्य करपाखातीर प्रयत्नांची पराकाश्टा करून तनान-मनान समाजाखातीर 
वाबुरपाची तयारी दवरपी तरनाटे एक ना एक दीस समाजाचे नदरेंत आयलेबगर 
राबनात. समाजाक तांची व्हडविकाय दिसलेबगर रावना. म्हणूनच तर आपलें 
कर्तव्य वळखून घेबपाची तांक तरनाट्यांभितर निर्माण जावपाची गरज आसता. 
आनी ही गरज शिक्षण भागोवंक शकता. जिवनाभिमुख अशा शिक्षणांतल्यान 
तांकां तांची कर्तुपशक्त दाखोवन दिवपाची संद मेळूंक जाय. कारण, तरनाटे 
हीच समाजाची खरी शक्त, प्रेरणा, स्फूर्त जावन आसा. म्हणूनच तर समाज 
ह्या तरनाट्यांकडेन आशेन पळयता. समाजाचो फुडार घडोवपी ह्या तरनाट्यांक 
योग्य अशें मार्गदर्शन समाजांतल्या जाण्ट्या मनशांनी करपाची गरज आसा. 
ह्या योग्य मार्गदर्शनानच तांची कर्तुपशक्त उठून दिसतली. हिऱयाक तासां 
घातलेबगर हिऱ्याची खरी सोबितकाय लक्षांत येना तशेच तरेन योग्य 
मार्गदर्शनान आनी परिश्रमान तांचे कर्तुपशक्तीक उजाळो मेळूंक पावतलो. 
मागीर प्रगतीशील आनी विकसनशील समाज आमकां दिसून येतलो. अशा 
समाजांत सामान्य मनीस सुखा-समाधानान जियेबंक पावता. समाजाखातीर 

पोट तिडकीन वाबुरपी, मेहनत घेवपी अशा तरनाट्यांचीच तर समाजाक खरी 
गरज आसता. अशे हे तरनाटेच समाजांतल्या सगल्या घटकांक एकठांय हाडूंक 
शकतात. समाजांतल्यो वायट बच्यो गजाली समाजामुखार योग्य पद्धतीन 
मांडूंक शकतात. आनी तातुंतल्यान समाजाक योग्य दिका मेळूंक शकता. 
कितें बरें, कितें वायट, कितें खरें, कितें फट हें जेन्ना आमकां कळना वा कोण 


दाखोबन दिवपी आसना तेन्नाच नाका आशिल्ले प्रस्न निर्माण जावंक पावतात. | 


पूण तरनाट्यांच्या सहकार्यानच समाज योग्य दिकेंतल्यान वाटचाल करूंक 
शकता. समाज आनी तरनाटे हांचें एकामेकाक बरें सहकार्य मेळत जाल्यार 
कितल्याशाच समस्यांचेर उपाय सोदूं येता. एक गजाल मात खरी कीं, एका 
हातान ताळी वाजना, ते तरेन एकामेकाचें सहकार्य मेळ्ळें ना जाल्यार अपेक्षित 
यश आमकां मेळपाचें ना. म्हणूनच तर समाजांतल्या प्रत्येक व्यक्तीन विचार 
करून प्रयत्नशील रावपाची गरज आसा. आपले सदूसदूविवेकबुद्धीचो उपेग 


करूनच मुखावयलें पावल उबारप गरजेचे. 
७७७ 

2. 
आवय बापायची जापसालदारकी 


आवय आनी बापूय हीं संवसाररूपी रथाचीं दोन चक्रां जावन आसात. 
रथ बरेतरेन चलतलो जाल्यार दोनूय चक्रां सारकींच ओसचीं पडटात. 
तांका एकामेकाचो आदार आसत जाल्यारच संवसाराचें ओजें तीं बरेतरेन 
सांबाळून आपल्या भुरग्यांक बरेतरेन योग्य मार्गदर्शन करूंक शकतात. जण 
एका आवयबापायचीं भुरगीं हेंच तांचे 'खरें धन' अशें समजुपी आवयबापूय 
आमकां पावला कणकणीं दिसतात. 

भुरग्याक आपल्या भुरगेपणात तर आवयबापायची सामकी गरज आसता. 
तें व्हड जातां जातां ताका ल्हवू ल्हवू समज येवंक लागता आनी भोंवतणच्या 
मनशाकडेन आशिल्ले नातें समजता. ल्हवू ल्हवू घराभायर सरतकच शेजारी, 
भोंबतणचो परिसर, मनशां, शाळा, भोवशीक वाठार, बाजार, समाज, 
कॉलेज ह्या सगल्यांची वळख ताका जावंक लागता. आनी आपआपल्या 
सस्कारांवरवीं भुरगीं भोंबतणच्या वाठारांत, समाजांत आपलीं व्यक्तीमत्वां 
घडयतात. भुरगेपणात जर बरे संस्कार जाल्ले आसत जाल्यार तांच्या फुडल्या 
जिणेंत तीं समाजांत वाबुरतना बरे संस्कार घेवनच वाबुरतना दिसता. तांच्या 
वागपातल्यान तर तांचे संस्कार समाजाक दिसून आयलेबगर रावनात. मागीर 
तीं भुरगीं खंयच्या घरांतलीं जावन आसात ही वळख लेगीत तांणी मुद्दाम जावन 
करून दिवपाची गरज नासता. तांकां पळयनाफुडें हें लक्षांत येता. म्हणूनच तर 
भुरग्यांचेर भुरगेपणांतच संस्कार बरे जावप सामकें गरजेचे आसता. 

घरांत आवय बापायवांगडा घरांतलीं बाकीचींय व्हड मनशां आसूं येतात. 

तरी भुरण्याचे नदरेंतल्यान आवय-बापूयच चड मोलाचीं आसतात हें मात 
सामकें खरें. भायर वचून आयिल्ल्या भुरग्याक घरांत येतकच आपली मम्मी 
आवय घरांत वावुरतना दिसपाक जाय. बापूय आपल्या कामात कितलोय 
व्यस्त आसलो तरी ताणें भुरग्याची आस्थेन चौकशी करची, गजाली करच्यो, 
आपल्याक कितें जाय नाका तें विचारचें, आपल्या वांगडा भोंवपाक येवचें, 
आपणें कितेंय सांगलें जाल्यार आयकुचें अशें ताका सदांच दिसता. जर 
आवयन वा बापायन ताची अपुरबाय केली ना, ताका समजून घेतलें ना वा 
कसल्या ना कसल्या कारणान ताका पयस दवरलो जाल्यार वा ताका मनाक 
दुखपी वागणूक केली जाल्यार भुरगो मनांतल्यान आपल्या मनशांपासून 
पयसावता. कालांतरान तो इतलो पयस जाता कीं, पयसाबल्लीं हीं मनां 
एकठांय येवंक तयार जायनात. मागीर केन्ना केन्ना घराचे वण्टीक चीर वा 
वेर पडिल्ली आमकां दिसता तशीच तांच्या मनाचीय गत जावंक पावता. 
कांय वर्साफाटीं म्हजोच एक विद्यार्थी, ताचे आवय बापूय दोगांय परदेशांत 
आशिल्लीं आनी हो भुरगो मात गोंयांत. एक दीस म्हाका तो सांगपाक लागलो 
कीं, आपल्याक घरांत वाज येता. हांवें ताका विचारलें, कित्याक वाज येता रे 
तुका? तूं तर कितलो शाणो भुरगो. हांवें अशें म्हणटकच ताच्या दोळ्यांतलीं 
दुकां आनी ताच्या मनाची अस्वस्थता म्हाका जाणवली. हावे ताका उलोबपाक 
वाट करून दिल्ली. ताचीं आवय बापूय ताच्या जल्मासावनच परदेशाक गेल्लीं 
आसात. जेन्ना तो तीन म्हयन्यांचो आशिल्लो, तेन्नाच्यान ते आयज 17 वर्साचो 
जायमेरेन ताचे आज्जेनच ताचो सांबाळ केल्लो. मदीं दोन वेळा ताचे आवय 
बापूय गोंयांत घरा येवन थोडे थोडे दीस रावून परत गेल्लीं. तांच्या मतान 
आमी भुरग्याक सगलें सगलें दितात, मागता मागता तें तें. कसलीच पर्वा ना. 
पूण भुरग्याक सगलें सगलें म्हणल्यार फकत पयशांनीच वस्तू विकत्यो घेवन 
दिल्यो म्हूण जायना. ताच्या मनाचोय विचार करचो पडटा. पयशांनी माया 
दिवक जायना. 'आवयचें प्रेम! तर पयशांनी निखालस मेळना. ते प्रेम, ती 
माया आवयनच दिवची पडटा हें खरें. समाजांतल्या कांय आवय-बापायक 
हें कळना. तांकां दिसता, भुरग्यां खातीर पयशे मोडले कीं, आपलें कर्तव्य 
सोंपलें. मागीर आपल्यो इत्सा, आकांक्षा भुरम्यांचेर लादप सोपें. भुरग्यांक 

समजून घेनासतना केल्लो वेवहार हो अन्यायच आसता. आयच्या आधुनिक 
काळांत आवय बापायक भुरगांखातीर लक्ष दिवंक वेळच नासता. मागीर भुरगीं 
जर आपल्याक जाय तशीं वागलीं जाल्यार तांचो गुन्यांव म्हणूंक जायना. 


भुरग्याची जापसालदारकी ही आवयची आनी बापायची दोगांचीय 
सारकीच आसता. म्हणून तर समजूतदारपणान भुरग्याच्यो अडचणी समजून 
घेवन भुरग्याक जिणेंत प्रोत्साहन दिवप गरजेचे आसता. आयज आवय 
बापायक आपल्या नोकरी धंद्याक लागून भुरग्यांकडेन लक्ष दिवंक वेळच 
नासता. जण एकाच्या घरांतल्यो तरेकवार अडी-अडचणी आसतात. घरांत 
योग्य अशें अभ्यासाखातीर वातावरण नासता आनी आवय बापायच्यो 
भुरग्यांकडल्यान अपेक्षा मात दिसानदीस वाडतच गेल्ल्यो दिसतात. अशा 
वेळार आवय बापूय आनी भुरगीं हांचे भितरलो दुरावो वाडतच वता. अशे 
तरेचें वातावरण बदलपाक जाय आसत जाल्यार सगल्यांत पयलीं आमीच 
आवय बापायन आमचीं कर्तव्यां बरेतरेन करपाची गरज आसा. आमी 
समजूतदारपणान वागलीं जाल्यार भुरगीं लेगीत समजुतदारपणानूच वागतात. 
आवय बापायन आमचे खातीर घेतिल्ले कश्ट, त्रास हांची तांकां जाणविकाय 
जाता. मागीर आपणेंय तांचेखातीर कितेंय तरी करपाक जाय अशेंय ताच्या 
मनाक दिसता. आवयबापायचो त्याग हो फकत आमचेखातीरच जावन 
आसा. जर आमच्या आवय-बापायन आमचेखातीर त्रास काडूक नाशिल्ले 
तर आमी आयज व्हड जैत मेळोवंक पावचीं नाशिल्लीं हें तांकां कळून येता. 
तांच्या मनांत आवय बापायविशीं फकत आदराची, प्रेमाची भावनाच न्हय 
तर कृतज्ञतेची भावना तयार जावंक पावता. मागीर मुदम जावन सुसंवादाचें 
वातावरण निर्माण करपाची गरज लागता. 


भुरग्याक बरेतरेन व्हड करप हें आवय बापायचें तशें कर्तव्यच आसता. 
ताका व्हड करतना ताची सगली जापसालदारकी तांणी सांबाळची पडटा. 
ताचें खाण जेवण, ताचे कपडे आनी हेर वस्तू, केन्नाय भुरगो दुयेंत आसता, 
जाल्यार ताची जतनाय घेवप, वखदां, हेर उपाय करप आनी हें सगलें करतना 
आपल्या भुरग्याक माया, आपुलकी दिवप, ताच्या मनांत सुरक्षेची भावना 
निर्माण करप, ताच्या मनांत आत्मविश्वास निर्माण करप हें सामकें गरजेचें. 

कारण, आत्मविश्वास नासत जाल्यार भुरगो आपलें काम बरेतरेन केन्नाच 
करूंक पावना. आत्मविश्वास निर्माण करपाचें हें काम ताच्या पालकांनीच 
करपाक जाय. कारण, आवय-बापूयच भुरग्याच्या भविश्याच्या विश्‍वासाची 
बुन्याद घालूक शकतात.ताका खऱ्या आदारान आपल्या फुडाराचीं पावलां 
मारपाक शिकयता. तेन्ना भुरगो कितलो निश्चिंत आसता तें पळयलां व्हय 
तुमी?... तेन्ना ताच्या मुखामळार समादानाचो हांसो दिसता आनी आवय 
बापायक हेंच जाय आसता. 

भुरग्याक व्हड करताना ताका योग्य वळण लागपाखातीर, ताका आपली 
वळख जावपाखातीर रुढी, परंपरा, संस्कृती, भारतीयत्वाची जाणविकाय 
करून दिवप, आपल्या समाजाची, वाठाराची वळख करून दिवप, आपल्या 
पूर्वजांचे नामनेची याद करून दिवप, देशांत नामना मेळयल्ल्या व्हड व्हड 
व्यक्तींची, रामायण महाभारतांतल्या व्यक्तिरेखांची वळख आसप, तशेंच 
इतिहासांतल्या शिवाजी महाराजासारख्या व्यक्तिमत्वाची वळख आसप 
सामकें गरजेचें. कारण, ह्या व्हड व्यक्तिंचो आदर्श मुखार दवरूनच आमकां 
सुसंस्कृत पिळगी घडोवप शक्य जातले. आमकां आवयबापायकच ह्या बर्‍या 
गजालींचो विसर पडल्यार कशे जातलें? 

भुरग्यांच्या मनोरंजनाखातीर तत्पर रावप हेय तितलेंच गरजेचे. भुरगें 
म्हणटकीच तें व्हड जाता आसतनाच ताचो सर्वांगीण विकास घडचो अशी 
आवय-बापायची इत्सा आसताच. आनी म्हणूनच ताच्या मनाक नवी प्रेरणा, 
नवी ऊर्बा मेळपाखातीर आवय बापायन सदांच जागरूक रावप गरजेचे. 
बऱ्या, संस्कार करपी अशा पुस्तकांचे वाचन करपाक भुरग्यांक तयार करूंक 
जाय. कारण, जीण भुरग्याची आसता. ती ताणें नकळत योग्य वळण दिवन 
घडोवंची आसता. खेळाचेंय तितलेंच म्हत्व लक्षांत घेवन ताचे वागणुकेकडेन 
लक्ष दिल्लें आसत जाल्यार ताच्या व्यक्तिमत्वाचो विकास योग्य तरेन घडटा. 
मागीर भुरण्यांचे वाडटे पिरायेंत तांच्या 'इगो'चो भस्मासूर वाडना. आत्महत्याय 
जावंक पावनात. 


भुरग्याच्या जल्मासावन 15-16 वर्सा जाय मेरेन आवयबापायन आपले 
जिणेंतलीं 15-16 वर्सा भुरग्यांखातीर दिल्लीं आसतात. भुरग्यांखातीर 

केल्लो खर्च, दुर्येत पडल्यार केल्लीं जागरणां, त्रास, कश्ट सोशीत सोशीत 
जियेतना तांकां सामकें नाकापुरो जाता. आवय बापायच्या जिणेंतलीं हीं 
` 15-16 वर्सा जीं खऱ्या अर्थान उमेदीन जियेवपाचीं तींच वर्सा, तोच काळ 
. तीं भुरग्यांचे जिवीत घडोवपाखातीर ओंपतात हो तांचो सगल्यांत व्हड त्याग 
न्हय तर? भुरम्याक तांची ती 15-16 बर्सांची जीण तांकां परत करूंक 
जातली तर?... 


जावंची ना न्हय? मागीर भुरग्याक हें कळपाक नाका तर? आपल्यो 
गरजो कुशीक दवरून भुरग्यांच्यो गरजो भागयतना एक वेगळेंच समादान 
तांच्या मुखमळार दिसून येता. भुरग्यांक तांची व्हडविकाय दिसून येवं नाका 
तर? भुरण्यांक व्हड करतना, तांची जीण घड़यताना तांकां केन्ना केन्ना अर्थीक 
नदरेन भांकरूट जावचें पडटा. पूण आपलें भुरगें शिकून सवरून व्हड जावचें, 
- ताणें समाजांत नामना मेळोवची, मान मेळोवचो अशें प्रत्येक आवयबापायक 
दिसता. ताचे खातीर तीं कितलेय त्रास, कश्ट सोसपाक तयार जातात. फकत 
. आपल्या भुरग्याच्या फुडाराखातीर मागीर भुरग्यांनी तांकां सहकार्य करूंक 
नाका तर नियमीत अभ्यास, मनाची एकाग्रता, वाचन, शिक्षणाची आवड, 
अभ्यासाचे, कामाचें नियोजन, समजून घेवन गिन्यान मेळोवपाची वृत्ती, 
ट्यूशन, शाळा, कॉलेज हांचो तणाव नासतना पुस्तकांच्या आदारान शिकप, 
. अशा कितल्याशाच गजालींतल्यान भुरग्यांनी योग्य तरेन शिस्तीन गिन्यान 
मेळोबन आपल्या पालकांच्यो इत्सा पुराय करपाचो यत्न करूंक जाता. अशें 
केल्ल्यानच पालकांचे आनी भुरग्यांचें नातें बरें उरूक पावतलें. कारण, आयज 
धकाधकीचे जिणेंत सुखी-समादानी वातावरणाची आयच्या पालकांक तशेंच 
भुर्यांकय सामकी गरज आसा. आनी म्हणूनच तर एकमेकाक समजून घेवप 
साम्रकें गरजेचे. हे खातीर आवय बापायनच आपल्या भुरग्याक पयलीं समजून 
घेवंक जाय. मागीर नकळत भुरगेंय आवय बापायक समजून घेता. कारण, 
तांची मनां निष्पाप आसतात. आनी आमी व्हड मनशांच तांचेर संस्कार 
करतात. मागीर ते संस्कार कसलेय आसूं. तशें आसत जाल्यार हांगा आमी 
एक गजाल मान्य करचीच पडटा कीं, तांकां बरे आचार - विचार त्या काळात 
मेळूंक पाविल्ले जाल्यार निश्चित तांचीं फुलिल्लीं व्यक्तिमत्वां आमकां दिसून 

येतलीं आशिल्लीं! ह्या हांसत्या मुखामळांचेर एक आगळें-वेंगळे समादान 
दिसून येताशिष्ठे. 

आयज प्रत्येकाची जीण ही धकाधकीची जरी आसली तरी आपल्या 
कर्तव्यापासून पयस वचपाखातीर पळवाट सोदून काडप योग्य न्हय. कारण, 
त्या त्या वेळार त्यो त्यो गजाली म्हणटात, ते प्रमाण भुरगीं व्हड जातकच तांकां 
आपले जिणेसंबंदान विचार करपाक कळूंक लागता. आनी अशा वेळार मागीर 
भुरगीं मनांतल्यान पयसावलीं म्हणटकच कोणाची चूक म्हणटलीं? मागीर 
तान लागतकच बांय खणपाक गेलो म्हणून कितलो मेरेन उपेग जातलो हाचो 
विचार पयलींच करूंक जाय. जिणेंत प्रत्येक खिणाक येवपी नवे नवे अणभव 
मनशाक खूब कितें शिकोवन वतात. तातुंतल्यान खरें गिन्यान मेळोवन आमी 
आमच्या भुरग्यांक शादूर करप, शिटूकसाणेन जीण जगपाक शिकोवप हीच 
आवय बापायची खरी जापसालदारकी जावन आसा. 

कोणाकडेय कसलोय गुन्यांब वा चूक घडली कीं, ताका शिक्षा वा ख्यास्त 
मेळपाकच जाय अशें आमकां सदांच दिसत रावता. कित्याक खबर ना पूण 
कोणूय चुकलो जाल्यार ताका ताची ख्यास्त मेळटकच भोंवतणच्या मनशांक 
खूब बरें दिसता. इतलेंच न्हय तर आपूण चुकलो जाल्यार लेगीत आपले 
चुकीची शिक्षा चुकून दुसऱयाक मेळटा आसत जाल्यार लेगीत मनशाक खूब 
बरें दिसता. एक गजाल मात खरी कीं, आमचें हें चिंतप वयल्या वयलेंच 
आसता. आनी हें आमकां त्या वेळार समजना. कारण, जण एका मनशाच्या 
शरीरांत एक मन आसता. दिसभर आमी कशींय वागलीं, फटींगपणा केलीं, 
गुन्याव केले, वायट दुस्वासी विचारांनी वाबुरलीं तरी लेगीत खिणभर तरी 
दिसभराच्या बावरांतल्यान थाकाय पयस करपाखातीर जेन्ना आमी स्वस्थ 
जावन बसपाचो यत्न करतात वा आंथरुणाचेर आड पडटात तेन्ना आमचें 
मनच आमकां निवांत, शांत बसूंक दिना. आमी केल्ल्या गुन्यांवाची मनातल्या 
मनांत उजळणी जालेबगर रावना. मागीर आमी फकत आमच्या अहकारी 
सभावाखातीर तो गुन्यांव लिपोबपाची धडपड करतात. जेन्ना हो अहंकार 
पयसावता तेन्ना तेन्ना तो गुन्यांब आमी मान्य करपाक तयार जातात. आमी 
चुकिल्ल्याची भावना मनांत सतावपाक लागता. आमी ते चुकीखातीर माफी 
मागपाक जाय आशिल्ले, 'सॉरी' म्हणपाक जाय आशिल्लें, अशें दिसता. 
तेन्ना त्या मनशाच्या मनाची जी अस्वस्थताय, तळमळ, तडफड जाता, ही 
अवस्था म्हणल्यारच ताका मेळिल्ली ती खरी ख्यास्त, खरी शिक्षा आसता. 

ही शिक्षा दुसरो कोण आमकां दिना. तर आमचें मनच आमकां ही शिक्षा 
दिता आनी ही शिक्षा आमकां भोगचीच पडटा. ताका आनीक दुसरो पर्याय 
नासता. 

समाजांत हांगा थंय भोंवतना बचत थंय शाळा-कॉलेजांनी शिकपी 
भुरण्यांचींय अशीं कितलींशींच उदाहरणां दिसून येतात. आपलो एक गुन्यांव 
वा चूक लिपोवपाखातीर परत आनीक एक फट मारची पडटा. आनी त्याच 
चुकीच्या कंबडाळ्यांत तीं घुस्पतात. केन्ना केन्ना त्या कंवडाळ्यांतल्यान भायर 
सरपाचो तीं प्रयत्न करतात. पूण जे मेरेन तांचो अहंकार तांकां भायर सरपाक 
दिना ते मेरेन तीं आपलो गुन्यांव मान्य करपाक तयार जायनात. एक दीस 
हांवें म्हज्या कॉलेजांतल्या एका वर्गांत भुरग्यांक एक निबंध बरोवन हाडपाक 
सांगलें. आनी त्या निबंधाच्या पेपरावांगडाच तांचीं नांवां आनी सय करपाक 
सांगलें. वर्गातल्या भुरम्यांच्या एकूण हाजीर संख्येपरस एक सय म्हाका चड 
दिसली. चौकशी करतकच म्हाका समजलें कीं, एक भुरगें उणें आसा, पूण 
त्या नाशिल्ल्या भुरग्याची सय मात मारिल्ली आसा. हांवें परत एकदां सगले 
निबंधाचे पेपर मेजले. एक पेपर उणो आशिल्लो, हे खरें. त्या गैरहाजीर । 
भुरग्यान निबंध हाडून वा धाडून दिनासतनाच कोणाक तरी ताणें आपली सय 
करपाक सांगिछ्ें. हावें प्रस्न केलो, निबंधाचो पेपर दिवंक ना जाल्यार गैर हाजीर 
आशिल्ल्या भुरग्याचें नांव आनी सय कित्याक? आनी वर्गांत गैरहाजीर आसून 
लेगीत त्या भुरग्याची सय हांगा कशी पावली? सगलीं भुरगीं बग्गी जालीं. 
वर्गांत सामकी शांतता, कोणाचोच आवाज ना. तांकां दिशिल्लें, हांव आतां 
मोट्यामोट्यान.तांच्या मुखार उलयतलें, तापयतलें. मागीर व्हडलो बोवाळ 
जावन गुन्यांवकारक उठून उबे रावचें पडटलें. मागीर ताका ख्यास्त मेळटली. 
कदाचित गुन्यांवकाराक वर्गाभायर वचचें पडटलें. पूण तशें कांय घडलें ना. 
वर्गातल्या भुरग्यांचो सामकोच अपेक्षाभंग जालो. कारण, हांवूच सादेपणाचो 
आव हाडून म्हर्जे काम करीत राबलें. भुरग्यांक नवो पाठ शिकोबपाक जाय 
आशिल्लो. नव्या पाठाची प्रस्तावना मांडपाक हांबें सुरवात केली. 4-5 
मिनटां उलोवन जातकच म्हज्या लक्षांत आयलें की, एक भुरगें मुसूमुसू करून 

फाटल्यान रडपाचो आवाज येता. पळय जाल्यार तें भुरगें फाटल्या बांकाचेर 
तकली सकयल घालून रडटा. मात्सो वेळ हांव वगीच रावलें. पूण म्हज्यान 
मुखार शिकोवपाक जायना जालें. कारण, म्हाका ताच्या रडपाचें कारण समजून 
घेवंक जाय आशिल्ले. वर्गांत सगल्या भुरग्यांचें लक्ष आसत, मनांतल्यान तीं 
तयार आसत जाल्यार शिकोवप बरें जाता हें सामकें खरें. 


इतल्यान हेंच रडपी भुरगें उठून सरळ म्हजेकडेन चलत येतना हांवें 
पळयलें. म्हाकाय मात्शें अजाप जालें आनी मनांत दुबावय आयलो कीं, 
हेंच गुन्यांवकारी न्हय मूं? तरीय म्हाका ताच्याच तोंडातल्यान आयकूंक जाय 
आशिल्लें. तें चली येवन म्हजे कुशीक उबें रावलें. म्हजो दुबाव खरो थारलो. 
रडत रडतच म्हाका सांगपाक लागलें, “टिचर, हांवें ते चलयेची सय केल्या. 
ताणेंच म्हाका तशी सय करूंक सांगिल्लें.'' ताणें सांगिल्लें म्हणून तुवें तशी 
ताची सय केली? तशी दुसर्‍याची सय करूंक जायना, हें तुका खबर ना तर? 
आनी तशी सय करून फायदो कितें आसा तर? वयल्यान तूं गुन्यांबकारी 
थारलें. ते चलयेन तुजेकडल्यान निबंध धाडून दिला तर?'' हांवें ताका 
विचारलें. ना टिचर...' ताचेकडेन मुखार उलोवपाकच जमना जालें. पूण 
'सॉरी' म्हणपाक तें अनमनलें ना. सॉरी म्हणटना ताका आपण गुन्यांवकारी : 
आसां ही जाणविकाय जाल्ल्याची भावना ताच्या मुखामळार व्यक्त जाल्ली 
दिसताली. त्या वेळार हांवें ताका कांयच प्रत्युत्तर केलें ना. कांयच म्हटलें ना. 
म्हर्जे लेक्चर सोंपतकच तें म्हाका स्टाफ रुमांत मेळपाक आयलें. हांवें ताका 
विचारलें, “किते जालें? आतां आनीक कित्याक आयला?” “टिचर, अशी 
चूक हांव आनीक केन्नाच करचें ना. कोणेंय तशे सांगलें तरी हांव आयकुचें 
ना. म्हाका माफ कर.'' हांव वगीच रावलें. ' मॅम, तुवें म्हाका माफ केलें?'' 
'ना' हांबें जाप दिली. आनी हांब म्हजी फायल काडून पळोवंक लागलें. तें 
चली थंयच उबे आशिल्ले, तकली सकयल घालून. “मॅम, म्हाका माफ कर 
नही, सॉरी ... हांव तशी चूक परत करचें ना. परतेंय तें रडपाक लागलें. 
'बर्गांत गैरहाजीर आशिल्लें उमा खंय आसा? आयज कॉलेजांत आयलां 
तें?” हांवे प्रश्‍न केलो. इतल्यांत पळय जाल्यार गैरहाजीर आशिल्लें उमा 

म्हजेचकडेन येता. तें म्हाकाच पळयत पळयत येतालें. ताका ही घडिल्ली 
गजाल कळिल्ली आसपाक जाय. तें येनाफुडें ताचो अवतार पळोवपासारको 
जाल्लो. “मॅम, हांवें म्हजी सय ताका करूंक सांगूंनाशिल्लें. खरेंच मॅम, हांवें 
ताका सय करूंक सांगूंक नाशिल्लें.'' “मागीर ताणें सय कशी केली तर?' 
हांवे प्रस्न केलो. “मॅम, ताणेंच सय केल्या.'' ते चलयेन सांगलें खरें पूण 
हें खरें न्हय हें ताकाय खबर आशिल्लें. हांव वोगीच रावलें. म्हजीं पुस्तकां 
आनी फायली सारक्यो दवरपाचें काम हांव करीत रावलें. ' मॅम, हाचेमुखार 
हांव केन्नाच कोणाक तशी सय करपाक सांगचें ना. साँरी मॅम. '' अशें म्हणटना 
ताच्या दोळ्यांतलीं दुकां हांवें पळयलीं. “म्हणजेच तुर्वे ताका तुजी सय करपाक 
सांगिल्ली, हय मुगो?' ताणें आपली तकली सकयल घालून “हय अशी जाप 
दिली. हांब मात कितें समजूंक जाय तें समजलें. 

केन्ना केन्ना भुरग्यांक मोट्यान उलोवन, तापोवन, धाक दाखोवन भ॑य 
दाखोवन लेगीत भुरगीं वळनात, आयकनात. आपलो गुन्यांव, चूक मान्य 

करपाक तयार जायनात. व्हड मनशांचीय तीच गत आसता. कारण, खंयच्याय _ 


मनशाक सहसा आपलो गुन्यांव मान्य करप म्हणल्यार आपलें उणेपण दिसता. ' 


खरें म्हणल्यार आपली चूक मान्य करतकच मनशाक मनमेकळेपणान वावरूक 
उमेद दिसता. आपलो गुन्यांव बा आपली चूक मान्य करपाक आपलें 'मन' 
तशेंच विशाल आसचें पडटा. मनशाक सहसा आपली चूक मान्य करपाक 
जमना. विशाल मनान आमच्यांनी दुसऱयांक आपणावं येता. दुसऱ्यांची 
सूख-दुख्खां समजून घेवं येतात. 'वास्तव' मान्य करपाखातीर तयार जावं 
येता. पूण सगल्यांत पयलीं आपली चूक मान्य करची आसत जाल्यार तशेच 
तरेचे संस्कार घरांतल्यान भुरग्याच्या भुरगेपणांतच जावचे पडटात. कारण, 
भुरगीं व्हड जातकूच तांकां आपलो 'अहंकार' पयस करपाक सोपेपणान 
कशेंच जायना. खरेच मनशान आपली चूक मान्य करप हेंच योग्य आसता. 
मनशाभितर आशिल्ल्या अहंकाराक लागून मनीस सहसा आपलो गुन्यांव 
वा चूक मान्य करपाक तयार जायना. आमचो अहंकार दुखावता हें आमकां 
सोसना. आमी वयले वयर दुसऱयाक फटोवपाचो प्रयत्न करतात. हांब चुकूंकच 

ना, हांबें गुन्यांव करूकच ना. ही म्हजी चूक न्हय, हांव केन्नाच चुकना अशें 
अहंकारी मनाक दिसत रावता. पूण भितरल्या मनाक मात आमी केन्नाच 
फटोवंक शकनात. भितरलें मन आमकां योग्य तो न्याय दिलेबगर रावना. 
खंयचेय चुकीचें प्रायश्चित हें घेवचेंच पडटा. आमचे भितरले तळमळे, 
अस्वस्थताय, आमकां वगी बसूंक दिना. म्हणूनच तर आमी भितरल्यान 
समादानी जावंक पावनात. वयले वयर सुखी दिसपी मनीस खर्‍या अर्थान 
सुखी समादानी आसा अशें आमकां म्हणूंक जावचें ना. आनी म्हणूनच जण 
एका मनशान जिणेंत बारीकसाणेन विचार करपाची गरज आसता. 


खऱ्या अर्थान जीण सुखी समादानी घडोवची आसत जाल्यार आमकां 
जिणेंतलें हें वास्तव समजून घेवपाची सामकी गरज आसा. एकदां काय हें 
वास्तव आमी समजून घेतलें जाल्यार आमी आमच्या मनाक न्याय दिवंक 
शकतात. आमचे चुकीखातीर आमकां वायट दिसता, पश्चाताप जाता, 
लज दिसता, परत तशी चूक जावंक जायना वा जावंची ना, परत केन्ना तशी 
. चूक करची ना हाची जतनाय घेवंक पावतात. आमच्या हातांतल्यान केन्नाय 
कसलीय खरेंच चूक जाल्ली आसत जाल्यार आमी ती मान्य करूनच समजून 
घेवंची आसता. कारण, परत परत तीच तीच चूक करप वा जावप हाका 
मनीसपण म्हणनात. आमकां आमची चूक समजली, आमी ती मान्य केली 
म्हणटकच पश्चात्ताप तर जाताच आनी तशी चूक जांवक जायना म्हुणून 
आमकां शादूरय रावपाक मेळटा. मागीर मनाक एक वेगळेंच समादान मेळपाक 
पावता. परत नकळत मन उमेदीन वावरूक तयार जाता. ताका नव्यान प्रेरणा 
मेळूंक पावता. 


गुन्यांब करपी, फट उलोवपी, फटींगपणां करपी, चूक करपी मनीस मागीर 
तो कितल्याय उचेल्या, वयल्या पदाचेर आसलो तरी आपली चूक लिपोवपाक 
मुखार आशिल्ल्या मनशामुखार झेतान, नेटान “तो मी नव्हेच' (तो हांव न्यच) 
अशें बातावरण निर्माण करून वावरूक पळयता. पूण हें ताचें नाटकी वागप 
मुखाबयल्या मनशाच्या लक्षांत येना अशें न्हय. तरी केन्ना केन्ना मुखावयलो 
मनीस कांयच उलयना. हाचो अर्थ ताका कांय समजना वा समजूंक ना अशें 

नासता. भोंवतणची परिस्थिती बारीकसाणेन समजून घेवन मुखावयलो मनीस 

वगीच रावता. केन्ना केन्ना विचार भरकटिल्ल्या, सैरभैर जाल्ले भशेन व्हांवत 
वचपी मनशा मुखार वगी रावप हेंच योग्य थारता. कारण, गुन्यांवकाराची 

मनस्थिती त्या वेळार दुसऱयाचें म्हणणें समजून घेवपासारकी नासता. ताका 

त्या वेळार कोणेंय समजावचो यत्न केलो जाल्यार ताका दिसता कीं, हो आनी 

कोण आपल्याक शाणपणां सांगपी? हांव तर येदो ब्हडलो मनीस आनी म्हजी 

चूक ती कसली? इल्लीशी सादीच तर ती. मागीर कित्याक लक्षांत घेवन बसूंक 

जाय? पूण ते इल्लेशे चुकींतल्यानच व्हड अनर्थ घडूं येता. 

केन्ना केन्ना मनीस आपूण जाणां जावन मुदम चूक करता. तेन्ना 

निष्काळजीपणाक आनी अहंकाराक लागून ताका दिसता कीं, आपल्याक 
आनी कोण कितें म्हणटलो? म्हज्या हातांत तर सगली सत्ता आसा. ताच्या हें 
केन्नाच लक्षांत येना कीं, सत्ता, कदेल हें चारूच दिसांचें. हे सत्तेचे चार दीस 
सोंपले म्हणटकच सत्ता वा कदेलय ना जाता. कायमचें, सासणाचें शाश्वत अशें | 
हांगा कांयच नासता. हें लक्षांत आयलें जाल्यार मनशाभितरलो अहंकार, गर्व, | 
मोटेपण सगलें निखळून पडटा. उरता तो निव्वळ मनीसपणान चलपी मनीस. - 
स्वाभिमानान जियेवपी मनीस. नमळायेन जगपी, सैमिक अज्ञात शक्‍तीमुखार 
नतमस्तक जावपी मनीस. कारण, आमचे मुखार आशिल्लो सैम कितलो 
गिरेस्त आसा हें केन्ना आमच्या लक्षांत येता व्हय? सैमाकडल्यानच तर आमी 
सगले कितें घेतां. आनी मागीर म्हजें , म्हजें', हांवें'. हावे हें केलां तें केलां, 
मेळयलां, एकठांय केलां, जोडलां, अशें म्हुणून मिथ्या अहंकारान मिरयतां. 
अशें मोटेपण बाळगुपी मनीस सैमामुखार कांयच न्हय. कारण, मनशाचे 
चुकीची शिक्षा सैम मनशाक दिलेबगर रावना. पूण मनीस केन्ना सैमाक शिक्षा 
दिवंक पावता तर? ना मूं? मागीर मनशान इल्लेंशें धन, संपत्ती, एकठांय केली 
जाल्यार सैमामुखार झेत, मोटेपण दाखोबन किते फायदो जातलो? हाचोच तर 
विचार करपाची आमकां खरी गरज आसा. सैम तर इल्लेशे लेगीत चुकीक 
लागून मनशाक बोक्शिना. खंय ना खंय तरी, कशी ना कशी तरी मनशाक 
ख्यास्त भोगचीच पडटा, हें आमकां हांगा थंय दिसून आयलेबगर रावना. 

म्हुणूनच शक्यतों जाणां जावन चूक वा गुन्यांब जावंक जायना, अशेच आमचे 
वेवहार आसूंक जाय. आमी मनशां म्हणटकच आमकां ह्यो गजाली चड बरे 
तरेन समजून घेवंक जाय. आयच्या काळांत तर जण एकल्यान ह्यो गजाली 
समजून घेतल्यो आसत जाल्यार समाजांतल्यो बायट प्रवृत्ती सैतानी विचार 
_ पयस जालेबगर रावचे नात. आनी समाजांतल्यो ह्यो वायट प्रवृत्ती म्हणल्यारच 
` मनशाचे उदरगतीचे वाटेबयलीं आडमेळीं जावन आसात. हींच आडमेळीं 
` आमकां आमचे सद्सद्विवेकबुद्धीवरवीं पयस करपाचीं आसात. तीं पयस 
केलीं जाल्यारच सुखी, समृद्ध जिणेचो अर्थ लक्षांत येतलो. 


4 * 


बायलांक अर्थीक स्वावलंबन गरजेचे 


“यत्र नार्यस्तु पूज्यन्ते रमन्ते तत्र देवतः। ˆ 
यत्रात्मस्तु न पुज्यन्ते सर्वास्तत्राफलःक्रिया॥ 


जंय अस्तुरेची पूजा जाता थंयच देवतांचें अस्तित्व जाणवता. जंय 
अस्तुरेची पूजा जायना थंय कसलीच अपेक्षा, इत्सा पुराय जायना अशें 
महर्षी मनुन म्हटलां. तरी लेगीत बायलांच्या वांट्याक सदांच दादल्यापरस 
वेगळी दुय्यम आनी विषम जीण येता असो अणभव भारतांतच न्हय, तर 
संबसारातल्या सगल्याच बायलांचो जावन आसा. समाजांतल्या वेगवेगळ्या - 
मळांचेर बदल जायत गेले. समाजवेवस्था बदलल्यो. शिक्षणाच्या मळारय 
तरेकवार बदल आनी विस्तार जावंक पावलो. सामाजिक परिवर्तन घडपाचे 
दिकेन वाटचाल सुरू जाली. घरांतल्याच चार वण्टीं भितर रावून दीस काडपी 
चूल-मूल सांबाळपी बायल कामधद्या-दी निमतान घराभायर वचपाक 
लागली. शिक्षणाच्या निमतान संपर्क वाडपाक लागलो. आयज बायलांनी 
शिक्षण मेळोवन आपल्या पांयांर आपूण उबी रावप ही तर काळाची गरज आसा 
अशें म्हणपाक जाता. शिक्षण ही आयच्या काळांत अस्तुरेचे व्यक्तिमत्वाची 
बुन्याद. हे बुन्यादीचेर तिचें व्यक्तिमत्व उबें जाता, उठून दिसता, खुलून 
दिसता. जेप्रमाण घराची बुन्याद जितली घट्ट आनी खोल आसता. तितकीच 
ती इमारत वा घर उंच दिमाखान, झेतान उबे रावूंक शकता. तशेच तरेन 
शिक्षणाचे बुन्यादीन अस्तुरेचें व्यक्तिमत्व खुलून उबें आशिल्ले पळोवंक 
मेळटा. तशें पळयल्यार शिक्षण म्हणल्यार सुसंस्कार. हे सुसंस्कार जितले 

बरेतरेन अस्तुरेक मेळूंक पावतात, तितलीच ती समाजांत वाबुरतना स्वतंत्र 
उमेदी आनी प्रसन्न व्यक्तिमत्वान वावरूक शकता. आपल्या बर्‍या शिक्षणाच्या 
सुसंस्कारांबरवीं घरांतल्या सगल्या मनशांक बरे तरेन सांबाळून घेवप, तांकां 
दुखयनासतना समजूतदारपणान प्रत्येकाच्यो गरजो भागोवप, तांकां मदत 
करप, योग्य मार्गदर्शन करप, पर्यायान आपल्या बांगडा आपल्या घरांतल्याय 


 मनशांक सुसंस्कृत करप, तांच्यो अडीअडचणी समजून घेवन, तातुंतल्यान 


बाट काडप, नितळ-निव्वळ सोज्वळ, जें जें सुंदर, बन्यांतलें बरें योग्य अशें 
आपल्या भोंवतणच्या मनशांखातीर दिवप ही वृत्ती तिचे भितर येवंक पावता. 
अशे हे जण एकले बायलमनशेच्या बागपांतल्यान घराघरांत सुसंस्कृत मनशां 
घडपाक पावतात आनी नकळटां सगलो समाज सुसंस्कृत जावं येता. 


आमच्या पुरुषप्रधान समाजांत बायलांक, चलयांक दुय्यम दर्जो दिल्लो 
दिसता. दादलो मनीस भायर वचून पयशे जोडपाचो काम धंदो करता आनी 
त्याच वांगडा घरांतली बायलमनीस घरांतल्या सगल्या कामांची जापसालदारकी 
घेता. हें लक्षांत घेतलें जायत जाल्यार दोगांचींय कामां तितलींच म्हत्वाची 
जावन आसात हें लक्षांत येतलें. पूण प्रत्यक्षांत तशें घडना. भायर वचून चड 
वा कमी पयशे जोड़पाचें काम केलें म्हणटकच दादल्याक व्हडलो मान मेळटा 
आनी घरांतच रावून कितलेंय काम केलें तरी तें कमी दर्जाचें, व्हडलेंशें कांय 
न्हय, तें कामच न्हय, घरांत बसूनच बेकार आसता, बेकार बसून खाता, सगली 
चिंता-हुस्को आपल्याकच काडपाक जाय अशीं उतरां आयकूंक मेळटात. 
खरें म्हणल्यार घर सांबाळप हें सोपें काम न्हय. घरांतलीं ल्हान व्हड मनशां, 
भुरगीं, येबपी = वचपी सोयऱ्यां-धायऱ्यां, तांचे गरजेप्रमाण जेबण-खाण, 
घराची निवळसाण-नितळसाण, देवाधर्माच्यो रिती-भाती, आयिल्ल्या - 
गेल्ल्यांचें आदरतिथ्य, भुरग्यांची जापसालदारकी घेवप, शाळा-कॉलेजींनी 
भुरग्यांक हाडप - व्हरप, तांचीं कामां करप, प्रत्येकाक कितें जाय, कितें 
नाका, तांच्यो आवडी-निवडी पळोबन ते प्रमाण तांच्यो गरजो भागोवप, 
कसलेंय वायट, दुर्येस जालें जाल्यार तांची जतनाय घेवप, तांकां बखद- 
विर्सद करून मानसिक धीर दिवप, तांचो आत्मविश्वास जागोवप आनी हें 
सगलें करतना आपले स्वताचे भलायकेकडेन मात्त दुर्लक्ष करप अशी ही 

बायलमनशेची जीण आमकां दिसून येता. ती जें कितें काम करता तें सगलें 
आपल्या घराखातीर, घरकाराखातीर, भुरग्यांखातीर. अशें म्हणटां म्हणटां त्ती | 
आपले आपूण आपलेच भलायकेकडेन लक्ष दिवंक विसरली तरी तिका ताचें | 
कांयच दिसना. इतलेंय करून तिचे भोंवतणच्या मनशांकडल्यान तिका केन्ना 
आदराचीं गोड अशीं दोन उतरां आयकूंक मेळटलींच हें मात सांगूंक येना. 
इतलेंच न्हय तर तिका जेन्ना तिचे कसलेय खाशेले गरजेखातीर पयशे जाय 
आसतात, तेन्ना तर ते मुदम जावन मागून घेवचे पडटात, ना म्हणल्यार हाचे 
ताचेकडेन तोंड फाफुडचें पडटा. अशी ही तिची खरी दैनावस्था म्हणपाक जाय. 
'घरची लक्ष्मी' म्हणून जिचेकडेन सगलो संवसार पळयता, तेच लक्ष्मीची ही 
अवतिकाय आमकां समाजांत पळोवंक मेळटा. 

हाचे उरफाटें घरातल्या दादल्या मनशाचें चित्र आमकां दिसता. दादलो 
मनीस कामधंदो, नोकरी करून घरा येनाफुडें ताका हांसत हांसत येवकार 
दिवंक जाय. बायलेक घरांतलें काम करून पुरो जालें आसलें वा एखाद्यावेळार 
तिची तकली दुखता वा कसलेंय दुयेंस जालें तरी लेगीत घरांत भितर सरनाफुडें 
आपल्याक येवकार मेळून आपल्यो सगल्यो गरजो भागोबंक जाय अशीं . 
ताची अपेक्षा आसता. मागीर तो जाय जाल्यार घरांतल्यान भायर सरून ` 
आपल्या इश्ट-इश्टिणींवांगडा मजा, पार्टी उमेद मनोवपाक लेगीत वचूक 
शकता. सिनेमा नाटकाकय वचूंक शकता. दिसभराच्या काम धंद्या उपरान्त 
घरा येतकच घराखातीरय म्हजी लागणूक आसा हें तो विसरून वचना, तर 
ताका 'ती' जापसालदारकी आपले घरकान्नीनूच घेवची अशें दिसता. कारण 
ताचेर ताच्या भुरगेपणांतल्यानच तो चलो म्हणून संस्कार जाळे आसतात. 
ताणें भायर भोंबल्यार जाता, वा ताका कांयच विचारप ना, कारण तो चलो. 
तो नापास जालो तरी तो चलो. चलयांनी शिकून सवरून कितें उजवाड 
घालपाचो आसा? फाल्यां कितलेंय शिकलीं तरी लग्न जावन पयस बतलींच 
न्हय? मागीर कितें फरक पडटलो? चलयेक वेगळी वागणूक, चल्याक वेगळी 
वागणूक. अजून मेरेन कांय समाजांत असो फरक मानपी मनशां आमकां 
दिसून येतात. चल्याच्यो गरजो पयलीं भागोवप. चलयेक हें कित्याक जाय? 
चली चुकलें जाल्यार व्हडलो गुन्यांब मानप. चलो चुकलो जाल्यार लेगीत 


ख 

म्हजो शाणो तो. कांय जायना चुकलो जाल्यार, चल तूं . अशें म्हणून ताणें 
$ल्ल्या चुकांचेर पांगरूण घालप. आनी चली भुरग्याक मात्त सादेसुदे चुकीक 
वागून ताड्ड्यार करप, ख्यास्त दिवप अशें हें चित्र समाजांत खंय ना खंय 
री आमकां दिसून आयलेबगर रावना. 


अशें हैं समाजांतलें चित्र बदलपाखातीर कितल्याशाच व्यक्तींनी प्रयत्न 
हल्ले आमकां दिसतात. बायलांची सर्वांगीण उदरगत, विकास जावचो 
हूण आपल्या मानहानीची पर्वा करीनासतना समाजांतले बुरशे विचार पयस 
#रपाक वावुरपी महात्मा ज्योतिबा फुले, सावित्रीबाई फुले, महर्षी धोंडो 
शव कर्वे, आनंदीबाई जोशी, गोपाळ गणेश आगरकर अशीं कितलींशींच 
बां आमकां दिसतात. आयजमेरेन हे प्रयत्न तशेच सुरू आशिल्ले पळोवंक 
ब्ठटात. आयच्या काळांत बायलांचें शिक्षण सामकें गरजेचें हें तर आमकां 
देसताच. पूण त्याचवांगडा बायलांची मानसीक प्रवृत्तीय बदलपाची गरज 
प्रासा. आयज बायलमनीस, चली भुरगें शिक्षण घेता, पदवी मेळयता. पूण 
॥ पदवेचो उपेग आपर्णे कशे तरेन करचो हें तांकां कळना. कारण शिक्षण, 
शवप म्हणल्यार फकत पदवी मेळोवप न्हय, तर प्रत्यक्ष कृतींतल्यान तें 
'शैकप दिसपाक जाय. शिक्षणान मनीस सुसंस्कृत जावंक पावता. आनी हें 
बुसंस्कृतपण तांच्या वागपांतल्यान दिसून येवंचें पडटा. जाल्यारच शिक्षणान 
बरी प्रगती जावंक पावली अशे म्हणूं येता. 


आयज आधुनिक काळांत बायलमनीस संवसारांतल्या सगल्याच मळांचेर 
भ्रापली कर्तुपशक्त दाखयता. ती जंय जंय आपलें पावल दवरता थंय 
पय आपल्या कार्यांतल्यान आपली प्रतिमा उजळ करता, नामना जोडटा. 
रेकवार अडी-अडचणींचेर मात करतना ती आपल्याक जाल्ले त्रास लेगीत 
गस म्हणनासतना हांसत हांसत वावुरता. आनी निमाणेंकडेन जैत जोड़टा. 
केतल्याशाच कारणांखातीर कितल्योश्योच अडचणी येतकच केन्ना केन्ना ती 
बैथरता. पूण वेळप्रसंगार शिटूकसाणेन वागपाची कला तिचेकडेन आशिल्ली 
रामरकां दिसून आयलेबगर रावना. म्हणूनच तर तिका शिक्षण मेळप सामकें 
रजेचें. हें शिक्षण घेतना केन्ना केन्ना कितल्याशाच अडीअडचणींक तिका 
गंड दिवचें पडटा हे लेगीत सामकें खरें. भायरच न्हय, तर घरांत लेगीत 

कितल्योश्योच तरेकवार अडीअडीचणी येवं येतात. सगल्यांत पयलीं अस्तुरेक 
आपल्या घरांतल्या मनशांचें सहकार्य मेळपाक जाय. घरांतल्या मनशांनी तिका 
समजून घेवंक जाय. सादयोसुद्यो गजालीच घेयात. खंयर्चेय चली भुरगें 
शिक्षणाखातीर घराभायर वता, हें लेगीत कांय जाणांक आवडना. कांय घरांनी 
ताणें भायर वचून येतकच घरांतलीं सगलीं कामां करून दिवची अशी अपेक्षा 
बाळगितात. कांय जाणां ती भायर गेली कीं, आपल्याचेरच सगलीं घरांतलीं 
कामां पडटलीं असो विचार करतात. कांय जाण्टे मनीस शिक्षणाचें म्हत्व 
तांचे मानसिकतायेक लागून पटना जाल्ल्या कारणान शिक्षणाच्या नांवांचेर 
ही अस्तुरी फकत भायर रावूंक मेळटा म्हणून वता, शिक्षण म्हणल्यार घराची 
जापसालदारकीपासून पयस रावपाखातीर एक निमित्त अशें मानतात. आयजय 
अशे तरेची प्रवृत्ती आशिल्लीं मनशां आमकां समाजांत दिसलेबगर रावनात. 
शिकून कितें दिवे लावचे आसात तर? असो तांचो सूर आमकां आयकूंक 
मेळटा. खरें म्हणल्यार अस्तुरेनच बाळगिल्ले अस्तुरेविशींचे अशे तरेचे विचार 
आमकां चड दिसून येतात. अशे हे समाजाचे विचार बदलपाची गरज आसा. 


चली भुरगें वा अस्तुरी म्हणल्यार कठपुतळी न्हय. तिका खंयतरी उखलून . 
व्हरून दवरची, कोणेंतरी तिका मान हालोवपाक लावची, हय हय म्हणपाक 


लावचें, खंय तरी उबी करची, तिचेकडल्यान कामां करून घेवचीं वा अस्तुरी 
म्हणल्यार घरकाम करपी हक्काची जल्मभर वाबुरपी वावराडी अशेंय नासता. 
हें सगले समजून घेवपाखातीरच खर्‍या शिक्षणाची गरज आसता. साक्षरताय, 
शिक्षण, चिंतन, वाचन, मनन ह्या गजालींतल्यान मनीस बरें वायट समजून 
घेवंक शकता. योग्य असो निर्णय घेवंक शकता, ताची सद्सद्विवेकबुद्धी जागी 


जाता. आपलो जसो अधिकार, हकक आसा तसो दुसऱयाचोय हक्क, अधिकार | 


आसता हें तांकां कळपाक लागता. ना जाल्यार फकत सुवार्थाफाटल्यान 
धांवपी मनीस आपल्याकच सगलें मेळचें, फकत म्हाका, आपलें तेंच खरें 
असो समज करून घेता. शिक्षणान ताची ही प्रवृत्ती ना जावंक पावूं येता आनी 
पर्यायान शिक्षणच मनीसपणाचो अर्थ बरेतरेन समजावन दिता. म्हणूनच घराची 
सगली जापसालदारकी सांबाळपी अशे हे आयचे अस्तुरेक आपल्या पांयांर 
उबे रावून अर्थीक स्वावलंबन मेळोवपाखातीर सगल्यांत पयलीं शिक्षणाची 

गरज आसा. मागीर तें शिक्षण कसलेंय आसूं. जिणेतले चडांत चड निर्णय 
हे अर्थीक स्वावलंबनाचेरच आदारून आशिल्ले दिसतात. प्रस्न नवें घर 
उबारपाचें आसू, फुडलें शिक्षण घेवपाचो आसूं, भुरग्यांक आपल्या पांयार 
उबें करपाचो आसूं, चडांत चड बायलमनशेकच सगलो फाटलो फुडलो 
विचार करूनच खर्‍या अर्थान सर्वांगीण विकास घडोवन हाडपाखातीरच 
अर्थीक स्वावलंबन गरजेचें आसता. आनी हें अर्थीक स्वावलंबन आमकां 
_ शिक्षणच दिवंक पावता. 


आयज जरी शिकून सवरून कांय बायलो आपल्या पांयांर आपूण उव्यो 
रावूंक पावल्यो तरी पुराय समाज सुदारलो अशें म्हणूक जायना. समाजांतले 
प्रत्येक बायलमनशेन शिक्षणाचें म्हत्व समजून घेवन आपलें अर्थीक स्वावलंबन 
मेळोवपाची खरी गरज आसा. शिकिल्ली सवरिल्ली बायलमनीस जेन्ना काम 
धंदो वा नोकरी कामाखातीर भायर सरता तेन्नाच तिका आपलें अस्तित्व लक्षांत 
येता. तिका जाणविकाय जावंक पावता. तिच्या व्यक्तिमत्वाचों विकास 
जावंक पावता. आपूण आपले खातीर तशेंच भोंतवणच्या मनशांखातीर कितेंय 
. तरी करूंक शकता हाची तिका खात्री पट्टा. तिका आपलेंच आत्मनिरीक्षण 
करपाची संद मेळटा. आपले आपूण खंय चुकतां, कितें करपाक जाय 
आशिल्ले? कशें करपाक जाय आशिल्ले? कितें केल्यार कितें जातले? 
आपले इश्ट कोण? दुस्मान कोण? भोंवतणचीं मनशां, समाज, समाजांतल्यो 
दुश्ट प्रवृत्ती, सद्प्रवृत्ती ह्या सगल्यांची खर्‍या अर्थान तिका वळख जाता. 
ती शिटूक जावंक पावता. धिटायेन कोणाक दुखयनासतना आपले निर्णय 
आपूणच घेवंक पावता. अशे तरेन शिक्षणान मतपरिवर्तन, विचारपरिवर्तन 
जाता. पूर्वग्रहदुशीत नदर बदलता आनी आपल्या पांयांर आपूण उबे रावपाची 
तांक निर्माण जाता. नोकरी-धंद्यांतल्यान आर्थिक स्वावलंबन वांट्याक येता 
आनी ती स्वावलंबी जावंक पावता. एक बायलमनीस शिकत जाल्यार सगलें 
घर सुसंस्कृत जाता. आयच्या काळांत अर्थीक स्वावलंबन सामकें गरजेचें 
आसा हें सगल्यांकच खबर आसा. ह्याच अर्थीक स्वावलंबनातल्यान जिणेंतले 
कितलेशेच प्रश्‍न सुटूंक पावतात. 


दुसऱ्याचेर आदारून रावनासतना तिचे तिकाच आपल्यो अडीअडचणी 

सोडोवंक जातात आनी जेन्ना हे प्रस्न सुट्टात तेन्ना जिणेंतल्यो बच्योच चिंता, 
हुस्को ना जावंक पावता. बायलमनशेक जेन्ना अर्थीक स्वावलंबन नासता, 
तेन्ना प्रत्येक गजालीक तोंड दितना आपलो स्वाभिमान कुशीक दवरून 
“हां? 'जी' “हां' 'जी' अशें म्हणचें पडप गरजेचे आसता. कारण अडला 
हरी गाढवाचे पाय धरी' अशी तिची गत जाता. केन्ना केन्ना चुकीची मतां, 


दोळे धांपून अनुकरण, चुकीचे विचार ह्या कारणांक लागून स्वता विचार _ 


करीनासतनाच तिका दुसऱ्याचे आयकुचें पडटा. म्हणूनच तर सुयोग्य शिक्षण 
घेवन आपलें मत परिवर्तन करून स्वताची उदरगत, विकास साध्य करपाचें 
काम ह्या अर्थीक स्वावलंबनातल्यानच जावंक पावता. ताचेखातीरच आमचे 
जिणेक शिक्षणाची बुन्याद आसची पडटा. दुसऱ्यांनी सांगून शिक्षण घेवंक 
जमना. शिक्षण हें स्वताचे आवडी निवडीनच हांसत खेळत म्हणटात तशे 
तरेन घेवपाक जाय. कारण खंयचोय मनीस ताका 'जाय' म्हणून जेन्ना वाबुरता 
वा काम करता तेन्ना तो ताचो आवडी निवडीचो विचार करून भविश्याची 
वाटचाल करता. अशा वेळार नकळत उमेद - खोशी - समादान ताच्या 
वास्याक आयिल्लें पळोवंक मेळटा. म्हणूनच तर बायलांनी ह्या गजालींचेर 
चड विचार करपाची गरज आसा. 


दुसऱ्याचेर पातयेवन रावता ताचें कार्य बरेतरेन केन्नाच जावंक पावना. 


आपणें स्वता फुडाकार घेवन काम करप, मेहनत करप हातूंत खरें समादान 
आसता. हें कृत्य करतना विशेश म्हणल्यार बायलांक अर्थीक स्वावलंबन 
आसप गरजेचें. बायलांची जीण सुखी - समादानी - खुशालकायेची जांबची 
अशें तांकां दिसता आसत जाल्यार बायलांनी स्वताच स्वताचो बिचार 
करप योग्य. कारण तान लागतकच बांय खणप केन्ना योग्य नासता. जे तरेन 
प्रवासाक वतना आमी सगली तयारी करून गेल्यारच प्रवासांतल्या साद्या 
सुद्या अडी-अडचणींचेर मात करूंक शकतात, तशेच तरेन जीण म्हणल्यार 
अखंड असो प्रबास आसता. जियेतन्ना ह्या सगल्या गजालींचो विचार करप 
सामकें गरजेचें आसता. 


आयची गजाल फाल्यां अशें म्हणचेपरस वेळार त्यो त्यो गजाली करप 
सदांच बरें आसता. चड करून आमकां बायलांक सदांच एक संवंय आसता. 

` आमी दुसऱयांखातीर सगलें कितें करपाक तयार आसतात. पूण आपले खातीर 
मात्त इल्लोय वेळ आसना. कसलेंय वायट-बरें, सादें-सुदें दुयेस, थंडी- 
बारकुणी जाली म्हणटकच आमी व्हडलेंशें लक्ष दिनात. हांब घरांतलें काम 
_. करीना जाल्यार कशें जातलें? घरांतलीं कामां, भुरग्यांची जापसालदारकी तर 
घेवंकच जाय. अस्तुरेचें प्रत्येक काम भुरग्यांखातीर, घरांतल्या मनशांखातीरच 
आसता. पूण फाल्यां आपल्याक तीं कामां करपाक सामकेंच जमलें ना जाल्यार 
कितें जातलें? कितले त्रास सोसचे पडटले? हो विचार ती केन्नाच करीना. 
म्हणूनच तर वेळावेळार जेवणखाण, वखदां, म्हत्वाची आनीक एक गजाल 
म्हणल्यार सदांकाळ वेळावेळार आराम करप गरजेचें. हें सगळें लक्षांत घेवन 
ती वाबुरली जायत जाल्यार तिका मेळिल्ल्या अर्थीक स्वावलंबनातल्यान 
आपल्या घराचें आनी जिणेचें ती नंदनवन फुलोबंक पावतली. 

5. 
दुख्खांतय सूख सोदपाची गरज 


प्रत्येक मनशाचे जिणेंत ताका तरेकवार अणभव येतात. केन्नातरी ताच्या 
मनासारकें घडटा तर केन्ना ताच्या मनाच्या उरफाटें घडटा. जेन्ना मनासारकें 
घडटा तेन्ना ताका उमेद येता, खुशालकाय भोगता. हांव कितलो सुखी 
अशें ताका दिसपाक लागता आनी जेन्ना ताच्या मनाप्रमाण घडना तेन्ना तो 
निरशेता, ताका उबगण येता, नाकापुरो जाता. पर्यायान ताच्या वाट्याक 
दुख्ख येता. केन्नातरी कोणतरी आपलो मनीस आपल्या पासूनच पयस वतलो 
हें चितून वा पयस गेलो हें पळयतकच ताच्या मनाक जावपी दुख्ख हें आतां 
सोसूंक जावचें ना, अशें ताका दिसता. पूण कालांतरान ताका ताचे भोंवतणचें * 
वातावरण सुयोग्य अशें मेळिल्लें आसत जाल्यार तो परत आसा तसो त्या 
दुख्खांतल्यान वयर सरता. पयलींच्या सारकींच ताचीं कामां-वेवहार सुरू 
जातात. सरभोंतवणच्या मनशांमदीं वाबुरलें कीं ताका बरें दिसता, उमेद 
येता. 


अशीच कांय वर्साफाटीं घडिल्ली एक गजाल. आमच्याच उच्च 
माध्यमिक विद्यालयाचे श्रमदान शिबिर आशिल्ले. श्रमदान शिबिराच्या 
गांवांत जंय आमची रावपाची वेवस्था केल्ली थंय पावतकच हांवें आयिल्ल्या 
भुरयांक प्रश्‍न केलो, “आयलीं मुगो सगलीं?' कोणेंतरी जाप दिली, “ना टिचर 
गौरी अजून येवंक ना.' गौरी कित्याक अजून आयलें ना?” असो हांवें परत 
प्रश्‍न करपाक तीनसांजच्या वेळार धांवत धांवत येवपी गौरी म्हाका दिसले. 
तें येनाफुडें हांवें ताका प्रश्‍न केलो. “गौरी, आतांच आयलां तूं?” गौरीन 
'हय' म्हणलें आनी तें भितरले भितर मुसमुसून रडपाक लागलें. हांव मात्शें 

गोंदळ्ळें. म्हज्या मनांत विचार आयलो, हांवेंच ताका विचारलें म्हणून तें 
रडटा काय?” म्हज्यान रावूं नजो जावन परत हांवें ताका विचारलें, “गौरी, 
कितें जालां? तूं अशें कित्याक रडटा? तुका येवपाक वेळ जालो म्हणून रडटा 
तूं? आतां तें आनीकय मोट्यान रडपाक लागलें. हांवें मनांत म्हटलें, 'रडूं दी 
हाका मात्सो वेळ. रडून जातकच मागीर आपूणच सांगतलें. पूण हाचेर लक्ष 
. दवरपाक जाय.' सगलीं भुरगीं मात्त 'कितें जालां? कितें जालां?' अशें म्हणून 
एकामेकाकडेन विचारपाक लागलीं. हांबेंच सगल्यांक समजावन थंयच्यान 
बचपाक सांगलें. इतले म्हणसर 5-6 मिनटांनी गौरी रडपाचें थांबलें आनी 
अकस्मात म्हज्या म्हऱ्यांत आयलें. हांव मात्त ताचेकडेन पळयतच उरलें. 
“टिचर, म्हजी मम्मी खूब बरी ना. तिका मुंबय टाटा मेमोरियल हॉस्पिटलांत 
व्हेल्या.'' ताचीं तीं उतरां आयकनाफुडें हांब कितें समजूंक जाय तें समजलें. 
तरी हांबें विचारूक जाय म्हणून विचारलें ' कितें जालां तुजे मम्मीक?' ' गौरी 
तकली सकयल घालूनच सांगपाक लागलें, टिचर, म्हजे मम्मीक कॅन्सर 
: जाला. हाचे पयलींय एकदां तिका मुंबय व्हरून हाडिल्ली'' आयजय तिका 
परत व्हेल्या. दोतोरान सांगलां कीं, आनीक चड़ दीस ती जगची ना. आनी 
परत ताच्या दोळ्यांतल्यान दुकां आयलीं. आतां मत्त म्हाका ताची सामकी 
काकळूट दिसली. बारावी कला शाखेंत शिकपी एक बरें भुरगें म्हणून ताका 
सगलींजाणां वळखतालीं. कॉलेजांत येतना वतना आदरान हडकुपी, उलोवपी 
अशे हें भुरगें. केन्नाय ताचेकडेन ताची खबर घेतली जाल्यार बाकीच्या 
भुरग्यांपस उमेदीन आपल्यो सगल्यो गजाली सांगपाक हें फुडें. आपल्या 
घरांतलीं माजरा, सुणीं, शेजारी, तांचो पसरो, गिरायकां, ताचो बापूय आनी 
तातूंत तें एकलेंच कशें अपुरबायेचें हें सांगपाक ताका मज्जा येताली. वर्गातल्या 
भुरग्यांक ताच्यो गजाली आयकुपाक खूब आवडटाल्यो. हांबेंच फट्‌ करून 
ताका म्हटलें, गौरी, तूं रडूं नाका, तुजे मम्मीक इतले बेगीन कांय जावचें 
ना. हें पळय, आमी सगलीं तुजे मम्मी खातीर देवाकडेन प्रार्थना करतलीं. 

तूं अंदू बारावेक मुगो? तुगेली बोर्डाची परीक्षा आसा मुगो? तुर्वे मन लावन 
शिकूक जाय. तूं बर्‍या मार्कांनी पास जातकच तुज्या मम्मी - पप्पाक कितलें 

बरें दिसतलें खबर आसा? तुजे मम्मीक तुजे बरे मार्क, बरो रिझल्ट पळोबंक 

मेळूंक जाय अशें तुका दिसता आसत जाल्यार तुबें खूब शिकूंक जाय. शिकतलें ' 


मुगो? ताणें “हय' म्हणून तकली हालयली आनी खरेंच त्या दिसाच्यान तें 
खूब सावरले. ताच्या बागपांत, उलोवपांत बदल दिसूंक लागलो. बारावीची 
परीक्षा सोंपली, सुटी सुरू जाली. आनी सुटर्येतच बोर्डाचो बारावेचो निकाल 
लागून कांय दिसां उपरांत एक दीस सकाळच्या आदेसाक हांव कॉलेजच्या 
ऑफिसाकडेन पावत आयिल्लें, इतल्यांत म्हज्या फाटल्यान हेंच चली टिचर, 
टिचर' म्हणत धांपेत धांपेत येतना हांवें फाटल्यान वळून पळयलें. हांव थंयच 
उबें रावलें. 'गौरी' अशें धांवत... हांव मुखार उलोबपाक ताणेंच म्हाका 
सांगपाक सुरवात केली. “टिचर, म्हजी मम्मी भायर पडली, आयज 14 दीस 
जालें. म्हाका कितें उलोवंचें तेंच कळना जालें. पूण तेंच मुखार म्हणपाक 
लागलें, “टिचर, तुमी म्हणिल्लेप्रमाण म्हजे मम्मीन म्हजो रिझल्ट पळयलो. 
ती सामकी खूश जाली. आनी अकस्मात रिझल्टाच्या दुसऱया दिसाच ती 
भायर पडली. हांव आयज पयल्या वर्साच्या ऑडमिशनाखातीर आयिल्लें. 
मम्मीखातीरच हांव इतले दीस येवंक पावलें ना.' पूण एक खरें, आवय बरी ना 
म्हणून रडपी गौरी आयज वेगळेंच धाडसी जाल्ले. आयज ताणें दोळ्ळ्यांतल्यान 
दुकां गळोवंक ना. परिस्थितीन ताका खूब कितें शिकयल्लें. तें शिटूक जाल्ले. 
दुख्खांतय ताणें सूख सोदपाचो यत्न केल्लो, तडजोड केल्ली. 


दुख्खांतय सूख सोदप ही एक कलाच आसता. ज्या मनशाक ही कला 
साध्य जाता तो मनीस भाग्यवान म्हणपाक जाय. असो मनीस सदांच उमेदी 
दिसता. आपल्या वागपान तो भोंबतणचें वातावरण लेगीत उमेदी करता. तो 
स्वता आपूणच दुसऱयाकय सकारात्मक विचार करपाक प्रवृत्त करता. ताका 
नकळत सकारात्मक हयकारी विचारांनी आशिल्ले शक्तीची जाणविकाय 
जावंक लागता. आपल्या वागपानच मनशाक भोंवतणचें वातावरण फुलोवं 
येता, बदलू येता, प्रसन्न करू येता. मनीस जेन्ना निर्शलो आसता, दुख्खी 
आसता तेन्ना भोंबतणीं नदर भोंवडायल्यार हें लक्षांत येता कीं, हताश, 
'निर्शेल्लो, न्हयकारी, नकारात्मक विचार घेवन वाबुरपी मनीस दुसर्‍यांकय 
निर्शबणीच हाडटा. भोंबतणचें वातावरणय वाजेवणें, उबगणेचें करपाक 


पावता. “आपल्या भोंवतणी सगल्याक दुख्खच दुख्ख भरिल्ले आसा. ह्या. 


44 दीपस्तंभ 


दुख्खामुखार हांव सामको हताश जालां, निर्शेलां. आतां म्हजे जिणेंत कांयच 
बरें जावंचें ना, बरें अशें कांय उरूकूच ना. बरें आशिल्ले तितलेंय सगलें 
सोपलें. म्हज्या वाट्याक अपयशच येतलें.' अशा विचारांनीच मनीस मनांत 
न्यूनगंड बाळगून जिणेंतल्या जैतापसून पयस वता. आनी म्हणूनच दुख्खां हीं 
सगल्यांच्याच वांट्याक आयज ना फाल्यां येतच आसतात हें लक्षांत घेवन 


' तातूंतय सूख सोदून आपली प्रगती करून घेवप सामकें गरजेचें आसता. कारण, 


काळ कोणाखातीरच रावना. आयचो दीस फाल्यां उरना. बदल हो घडत 
आसता. बदल हो तर सैमाचो नियमच जावन आसा हें लक्षांत घेतलें जाल्यार 


` दुख्खाचो अर्थ समजतलो. आनी दुख्खाचो अर्थ समजून घेतलो म्हणटकच 
` दुख्खांतय सूख सोदपाक मनीस प्रवृत्त जावंक पावता. निमाणेंकडेन जिणेंत सूख 
' आसलें वा दुख्ख, मनीस जियेतना आपले जिणेंत समादानी जावन जियेवंक 


` पाबता. मनीस समादानी आसत जाल्यारच मनाक शांती मेळूंक पावता. ही 


मनाची शांती सोदपाखातीर तर मनीस जिणभर धडपडटा, प्रयत्न करीत रावता. 


' हीच शांती मेळना जाल्यार मनशाक रातीकडेन न्हीद लेगीत येना, न्हीद येना 
' म्हणून तो तळमळटा, कळवळटा, वळवळरटा. म्हणूनच साद्या साद्या गजालींनी 


जें सूख भरिल्लें आसता तें समजून घेवन आपल्या बर्‍या कर्मांतल्यान ताचो 
आस्वाद घेवंक शिकूक जाय. मागीर मनशाक आगळे वेगळें समादान मेळूंक 


* पावतलें. ताची जीण सत्कारणीं लागपाक पावतली. कारण, जीण ही आपली 


आपणेंच प्रयत्नांवरवीं घडोवची आसता. 


तशें पळोबंक गेल्यार सदांच जीणभर सूख वा जिणभर दुख्ख अशें 
केन्नाच आसना. केन्नातरी सूख, केन्नातरी दुख्ख, केन्नातरी आशा, केन्नातरी 
निराशा, केन्ना उमेद, केन्ना निर्शणी हें जिणभर मनशाक अणभवपाक मेळटा. 
जिणेंतल्या सूख-दुख्खाची तुळा केली जाल्यार अशें दिसून येतलें कीं, 
दुख्खापरस सुखच आमच्या वांट्याक चड येता, पूण आमी तें मान्य करपाक 
तयार जायनात. कारण, जें सूख आमकां मेळिल्लें आसता त्याचेय परस चड 
सुखाची आमची अपेक्षा आसता. आनी जेन्ना ही अपेक्षा पुराय जायना तेन्ना 
आमकां चड़ दुख्ख भोगता. पर्यायान जें सूख आमकां मेळिल्लें आसता त्या 
सुखाची अनुभूती आमकां येवंक पावना. आनी मागीर म्हज्या वाट्याक 

सुखापरस दुख्खच चड आयलें अशें आमी समजतात. एक इत्सा पुराय 
जाली कीं दुसरी. दुसरेफाटल्यान तिसरी. ह्यो इत्सा वाडत वतात. अयोग्य 
इत्सापूर्तीची अपेक्षा मनांत बाळगतकच इत्सा पुराय जायना, तेन्ना मनशाक 
वायट दिसता. इतलेंच न्हय तर मनीस अस्वस्थ जावंक पावता. खंयचीच 
इत्सा प्रयत्नांबगर खऱ्या अर्थान पुराय जायना. वयले बयर पयशे खर्च करून 
इत्सा पुराय जाता वा जातली अशें आमकां दिसता. पूण हें यश, वयले वयर 
मेळपी सूख. हें फकत भायल्यान दुसऱ्याक दाखोबपाखातीर आसता. पूण 
अंतर्मनात मात मनीस अधाशीच उरता. इतलेंच न्हय तर ताका ताचें खरें कारण 
लेगीत खबर आसता. मनशाच्या यशापयशाचें कारण ताकाच खर्‍या अर्थान 
खबर आसता. म्हणूनच खर्‍या प्रयत्नां उपरान्त मेळिल्लें यश मनशाक खरें 
यश दिवंक पावता आनी अशा यशा उपरान्त जें सूख मनशाच्या वांट्याक 
येता तें वेगळीच अनुभूती दिवपी अशें सूख आसता. आगळी वेगळी उमेद 
दिवपी अशा सुखान मनशाक समादान मेळूंक पावता. निमार्णेकडेन मनशाक 
जिणेंत खर्‍या अर्थान हेंच आत्मतृप्तीचें समादान जाय आसता. आयचे बदलते 
परिस्थितींत, स्पर्धात्मक काळांत जो तो फुडें फुडें करपाक पळयता. हांव फुडें . 
काय तूं फुडें? अशें करतना मात्त आपलें खरें समादान मनीस केन्ना वगडावन 
बसता हें ताचें ताकाच कळना. आयज सगलेंच ताका इन्स्टंट, आतांच्या आतां 
हुनहुनीत जाय अशें दिसता आनी हें मेळोवपाखातीर तो धडपडटा. आमीशांक 
भुलगता आनी खंयचेय नाका आशिल्ले मार्ग लेगीत आपणावपाक ताका 
कांयच दिसना. मागीर आशे हे परिस्थितींत ताका हें आत्मतृप्तीचें समादान 
कशे मेळटलें? 

जिणेंतलो सुख-दुख्खाचो खेळ म्हणल्यार वत पावसाचोच खेळ अशें 
म्हणूं येता. वत नासता तेन्ना पावस आनी पावस नासता तेन्ना वत. दुख्खाची 
झळ लागली म्हणटकच वताचो अणभव येवप आनी सूख वांट्याक आयलें 
कीं, पावसांतल्या वातावरणासारको सुखद अणभव येवप. पूण केन्ना केन्ना 
चड पावसांतल्या हुंवारा सारकेंच सूख लेगीत मनशाक घुस्मंटायता हें खरें. 
मनशाच्या वांट्याक जेन्ना सूख आयिल्लें आसता तेन्ना आपलें दुख्ख तो 
सामको विसरून वता. आनी अशा वेळार नकळत ताचो अहंकार जागो जावंक 

पावता. म्हाका हें सगलें मेळ्ळां, हांवें हे केलां, हांव हें करता, म्हजे खातीरच 

हैं सगलें आसा, हांवूंच हें करूंक शकतां, म्हजेबगर हें जावचेंच ना अशे विचार 

मनांत येवंक लागतात. आनी नकळत त्या अहंकारानच खऱ्या सुखाची झुळूक 

केन्ना निसटून गेली हें कळच ना. परत आसा तशेंच. दुख्खाची सावळी लेगीत 

दिसली की, मनीस निरशेता, ताका वायट दिसता. तो हताश जाता. केन्ना केन्ना 

दुख्ख सोसता सोसता तो सामको हुमटून पडटा म्हणूनच तर हें दुख्ख सोंसपाची 
' तांक मनशाकडेन आसची पडटा. हीच मनाची तांक आपणे वाडोवंची पडटा. 
` खंयचेय संकश्ट आयलें जाल्यार लेगीत भ॑य धरूंक जायना. जो भंय धरता तो 
' कांयच करूंक शकना, त्या संकश्टाचेर लेगीत जैत मेळोवपाची तांक वाडोवप 
` म्हणल्यारच आपल्याच मनाचो आत्मविश्वास वाडोवप. आत्मविश्वास नासत 
' जाल्यार मनीस आपले जिणेंत जैतिवंत जावंकच पावना. आत्मविश्वास ही 
' जिणेंतल्या जैताची बुन्याद जावन आसा. 


दुसऱ्याच्या वांट्याक आयिल्लें सूख पळोवन केन्नातरी मनशाच्या मनाक 

' कुन्नाटकाय दिसता. पूण आपल्याक कितलेंय सूख मेळळे जाल्यार लेगीत ताका 
` ताची जाणविकायच जायना. आपूण फकत दुख्खीच जावन आसा, दुसरो 
सदांच सुखी आसता अशी कांय मनशांची कल्पना आसता. अशा मनशांक 
सुखाची परिभाशाच लक्षांत येना. सूख म्हणल्यार जसो फुलपाखोच जावन 

. आसा. तुमी ताका धरपाक वता. रंगरंगयाळीं पाखां पळोवन तुमी भुल्लुसतात. 
आपल्या हातांनी ताका घट्ट धरचें अशें दिसता. पूण धरपाक वतकच मात धरचे 
. पयलींच तें केन्ना उडून वता हें कळच ना, हें सामकें खरे. सुखाची कल्पना 
ही अशीच आसता. सूख मेळटलें, सूख मेळटलें असो विचार करून मनीस 
जियेता. पूण हे सुखाचे कल्पनेन जियेतना हातांत आशिल्ल्यो बच्यो बऱ्यो 
गजाली तो विसरून वता. खरें म्हणल्यार जिणेंतल्या साद्या साद्या गजालींनी 
लेगीत सूख भरिल्लें आसता. पूण मनीस केन्ना तो विचार करीना. ताका आयज 
जें सूख मेळिल्ले आसता ताचेपरस चड सूख मेळचें ही ताची अपेक्षा आसता. 
ही अपेक्षा पुराय जायना जाली म्हणटकच ताका वायट दिसता, दुख्ख भोगता. 

: हें दुख्ख वांट्याक आयलें कीं, ताका दिसता, “ह्या संबसारांत फकत हांवूच 
` दुख्खी जावन आसा. संबसारांतल्या बाकीच्या सगल्यांक सूख मेळटा, सगले 


दीपस्तंभ 47 


सुखी आसात. पूण हांव एकलोच दुख्खी आसां. म्हज्या वांट्याक केन्ना | 
आयलेंच ना. हांव जल्मभर दुख्खीच उरलों, म्हाका केन्ना सूख म्हणटात तें 
पळोवंक मेळळेंच ना. पर्यायान म्हज्या नशिबांतच सूख बरयल्लें ना! अशीं 
हीं उतरां हांगा थंय आमी आयकतां. मनासारकें कांय घडना हें दिसलें कीं, 
दुख्ख वाट्याक येता. पूण मनासारकें घडनासतना दुख्ख वाट्याक येवपाचें 
कारण आमी केन्ना सोदीनात. कारण वा हाचीं कारणां सोदून घेवपाचो प्रयत्न 
केलो जाल्यार आमकां ताची जाप मेळटली आनी ते जापेंतल्यानच आमकां 
नवी वाट दिसतली. कारण, ह्या संवसारांत प्रत्येक गजालीक कार्यकारणभाव 
आसता. मनशान आपले चौकस नदरेन मनाच्या दोळ्यांनी बारीकसाणेन 
पळोवन समजून घेवपाची गरज आसता. जे मेरेन आमचेकडेन ही चौकस नदर ' 
येना, नियाळपाची तांक येना ते मेरेन आमी फकत गोंदळटां आनी आमचे 
भोंबतणींच घुस्मट्टां. होच घुस्पागोंदळ मनशान पयस करपाचो आसता. 

जाल्यारच ताचे जिणेक सूख - समादान मेळूंक पावता. पूण हेंच आमी विसरून 
गेल्ल्या कारणान आमचे भोंबतणीं आमकां 'दुख्खच' दिसपाक लागता. | 


सूख आनी दुख्ख जिणेचें जाळे विणपाचे दोन धागे. सूख आनी दुख्खाच्या 
ह्या दोन धाग्यांनीच जिणेचें सोबीत जाळें विणचें आसता. आपल्या हातातल्या. 
कामांवरवी तांचे रंग समजून घेवपाची गरज आसता. सुखाउपरान्त दुख्ख आनी | 
दुख्खा उपरान्त सूख हो तर सैमाचो नियमच आसा. केन्नाच कांयच शाश्वत ' 
उरनाशिल्ल्या अशाश्वत अशा ह्या संवसारांत, सतत बदल घडपी अशा ह्या [ 
संवसारांत मनशान फकत सुखाचीच अपेक्षा दवरतना आपल्या कर्माचेरय | 
लक्ष दवरचें पडटा. कारण, हांगा प्रत्येकाक जशें कर्म तशें फळ मेळटाच. 
शक्य तितक्या बर्‍या कर्मातल्यान मनशाक मेळिल्लें बरें फळ म्हणल्यारच 
ताका मेळपी 'सूख' अशें आमी म्हणूं येता. हें सूख तशेंच उरचें ही अपेक्षा 
बाळगिली जाल्यार बऱयांतल्या बर्‍या विचारांचें सारें आमच्या दिसपट्ट्या 
कर्माक घालचें पडटा. जाल्यारच कर्मरूपी झाडाक बरीं फळां, कर्तृत्वाची | 
फळां लागिल्लीं आमकां दिसतलीं. | 


DS SO SY 

6. 
आवचे अस्तुरेचें स्वातंत्र्य 


पुर्विल्ल्या काळासावन तरेकवार रुढी - परंपरा, बंधनांनी बायमनशेची 

. जीण घुस्पल्ली आसा. तशें पळोवंक गेल्यार बायलमनीस ही मुळांतच उन्मुक्त, 
| स्वैर अशी नासता. तिका मातृत्वाचो अधिकार मेळिल्लो आसता. आनी ह्या 
 अधिकाराक लागूनच ती संयमित, सकारात्मक, आसा त्या परिस्थितींतल्यान 
लेगीत वाट काडपी, जापसालदारकी सांबाळपी अशी दिसून येता. हे 


.. जापसालदारकेंतल्यानच तिचे आनी तिच्या घराचें नातें घट्ट जावंक पावता. 


आर्य भारतांत येवचे आदलो काळ हो ऋषी संस्कृतीचो आनी मातृसत्ताक 

पद्धतीचो काळ. ह्या काळांत समाजांत दादल्यांचें स्थान दुय्यम आशिल्लें. 

. ताच्या उपरांतच्या काळांत बायलेची स्थिती उणाकपणाची जाल्ली दिसता. 

ताच्याय मागीर तर बायलेचो जागो दादल्याच्या पांयांकडेन अशी परिस्थिती 

` निर्माण जाल्ली दिसून येता. बायलमनशेच्या असहाय्य परिस्थितीचें चित्र हो 
तर बायलेच्या नशिबांतलो सगल्यांत दुर्दैवी काळ अशें म्हणचें पडटा. 


बायलमनशेचीं कितलींशींच रुपां आनी कितलींशींच नांवां. पूण जगप 

` तेंच. तिच्या वांट्याक येवपी दुख्ख लेगीत तशेंच आसता. कालान्तरान रुढी, 
परंपरा, नीती-अनितीच्यो कल्पना बदल्ल्यो तरी फकत बायलमनीस म्हणून 
तिका मान्यताय मेळळी. पूण व्यक्ती म्हणून तिका कोणच पळयना. आयज 
मेरेन तिच्या वांट्याक येवपी कितलींशींच दुख्खां, अपमान, हालअपेश्टा 
सोशीक स्त्री म्हणून जियेतना घरांतलो दादलोमनीस हो आपले जिणेंतलो 

_ केंद्रबिंदू मानून ताचेखातीरच ती जगत उरली. जशें किते आपलेच प्रेमभावनेन 

ती अबला जावंक पावली. 

बायलमनशेक खरें सूख तिच्या वांट्याक आयिल्ल्यो जापसालदारक्यो 
जेन्ना पूर्ण जातात तेन्नाच मेळूंक पावता. घरांत आशिल्ली बायलमनीस 
घराची, घरांतली सगली जापसालदारी आपूण घेता. घरांतलीं सगलीं 
नितळ - निवळसाणेचीं कामां करप, घरांतल्या मनशांची जेवणाखाणाची 
जापसालदारकी, आयिल्ल्या-गेल्ल्या इश्ट-इश्टिणी, सोयरे-धायऱ्यांक 
येवकार दिवप, तांची वासपूस करप, घरांत ल्हान भुरगीं आसल्यार तांची 
शाळा, शिकवण्यो, अभ्यास, खेळ इतलेंच न्हय तर भुरण्यांचेर बरे संस्कार 
जावचे म्हूण तांकां बऱ्यो गजाली रिती-देखी सांगप. जिजाबाईच्या योग्य 
संस्कारांतल्यानच हिंदवी स्वराज्याची स्थापना करपी आपल्या प्रेमाच्या 
चुन्यान मराठी मावळ्यांची मनां एकठांय हाडपी शिवाजी महाराजांचे 
व्यक्तिमत्व आमकां दिसता. घरांत बसून लेगीत केदी व्हडली जापसालदारकी 
सांबाळपी अशे तिचे कर्तुपशक्तीचो कालांतरान मात्त समाजान वेगळोच अर्थ 
लायलो. तिचें काम म्हणल्यार फकत चूल आनी मूल म्हणल्यार हुंबऱ्या भितर 
घरापुरतेंच तिचें कार्यक्षेत्र अशें मत व्यक्त जालें. सहज तिचे नकळतच हो 
बदल जायत गेलो. आनी मागीर एक दीस बायलमनशेच्या लक्षांत आयले 
कीं, आपलेकडेन इतकी कार्यशक्ती आसून लेगीत आपलो जोडीदार भायल्या 
संवसाराचें गिन्यान, अणभव, माहिती, कामाचीं कौशल्यां ह्या सगल्याच 
गजालींत मुखार पावला. आनी ती मात्त एके बावलेसारखी जावंक पावल्या. 
आपल्या जोडीदाराक जाय जाल्यार तिणें सुंदर जावप, ताका नाका तेन्ना तिणें 
विद्रूप जावप. 


पूण काळ 'सदांच सारको उरना. काळाकडेन सदांच बदल घडोवपाची 
शक्त आसता. बदलत्या काळान बायलमनशेकय नकळत नवी प्रेरणा दिल्या, 
नवी शक्त दिल्या. समाजाक तिची कर्तुपशक्त दाखयल्या. 


समाजाचें सकारात्मक स्वरूप बायलमनीस आनी दादलोमनीस हांच्या 
समान सहभागाबगर अशक्य आसा. बायलमनशेचेर तिचें मातृत्व म्हणल्यार 
आवयपण, तिच्या स्वताच्या व्यक्तिमत्वाचो विकास आनी सकारात्मक 
समाजाची बांधणी अश्यो तीन जापसालदारक्यो आसतात. आनी आयच्या 

'काळांतली बायलमनीस आपलें हें काम प्रामाणिकपणान करतना दिसून 
येता. 


आयची बायलमनीस खरेंच स्वतंत्र आसा? ह्या विशयाचेर विचार करचे 
पयलीं आमी एक गजाल मतींत दवरूक जाय ती अशी कीं, बायलांक स्वातंत्र्य 
जाय हें उलोबन दाखोवप म्हणल्यारच आमचें दुर्दैव. आमकां आमचे दादले वा 
समाज स्वातंत्र्य दितलो आनी मागीर आमी स्वतत्रपणान किते तरी करतलीं, 
अशें समजून वोगीच बसत जाल्यार आमकां हें स्वातंत्रय केन्नाच मेळपाचें 
_ ना. खंयचेय बायलमनशेन आपल्या बऱ्या कलागुणांनी आनी आपल्या 
बऱ्या कर्तुपशक्तीवरवीं आपल्याच व्यक्तिमत्वाची आपली आपूणच जाणीव 
करून घेवप, आपलोच सोद घेवप, आपलोच आत्मविश्वास जागो करप 
आनी भोंबतणच्या मनशांक आपल्या व्यक्तिमत्वाची जाणीव करून दिवप हें 
बायलमनशेच्या स्वातंत्र्याचे पयलें सोंपण अशें म्हणपाक जाता. 


हांब हें काम करूंक शकतां अशें जेन्ना तिका दिसता तेन्ना नकळत 

मनांतल्यान तिका उमेद जाता आनी हीच उमेद तिचो आत्मविश्वास जागो 
. करता. एकदां काय तिका आपली वाट दिसली कीं ती जैताचे तेंगशेर पावूंक 
वेळ लागना. आपल्या पांयार आपूण उबी रावपाची तांक तिचेभितर येवंक 
जाय. आनी ही तांक तिका आयज शिक्षणांतल्यान मेळूंक पावता, हेंबूय 
तितलेंच खरें. खंयचोय कामधंदो वा नोकरी वेवसायांतल्यान नकळत अर्थीक 
नदरेंतल्यान ती स्वावलंबी जाता. पूण फकत अर्थीक स्वावलंबन म्हणल्यार 
बायलांचें स्वातंत्र्य अशें समजूंक जायना. अर्थीक स्वातंत्र्याच्या विचारान 
खंयच्याय वेळार घरांतल्यान भायर सरप, केन्नाय घरांत येवप, मानमर्यादा, 
आदर्श विचारसरणी, आपली जापसालदारकी ह्या सगल्या गजालींचो विचार 
करीनासतना आपल्याक जाय तशी स्वैराचारी जीण जगप म्हणल्यार निखालस 
स्वातंत्र्य न्हय. आत्मविशवासान जीण जियेतना समाजाचे मानमर्यादिन आपल्या 
व्यक्तिमत्वाची वळख करून दिवप, आपली जापसालदारकी वळखून 
वागप, आपूण पयशे जोडून हाडटां म्हणून घरांतल्या दादल्या मनशाक उणो 
लेखीनासतना आपल्या समान हक्काची जाणविकाय दवरून वावरप हेंच 
खरें स्वातंत्र्य. 

आयची बायलमनीस त्या मानान खरेंच स्वतंत्र आसा. आपल्यो आवडी 
निवडी सांबाळून ती आपल्या पांयांर आपूण उबी रावता, आपलें घरदार 
संवसार सांबाळटा. आपल्या भुरग्यांखातीर रातीचो दीस करून ती मेहनत, 
काबाडकश्ट करता. पूण हें सगलें करतना तिका भितर मनांतल्यान एके तरेचें 
समादान आसता. त्यागाचे भावनेंतल्यान तिका हें समादान मेळूंक पावता. 
हीच त्यागाची भावना तिका तिच्या स्वतंत्रतायेचे दिकेन व्हरता. तिका तिच्या 
विचारांची स्वतंत्रताय दिता. ह्या तिच्या आचार विचारांनी तिचें व्यक्तिमत्व 
फुलूंक पावता. 

खंयचेय बायलमनशेचे जिणेंत आयिल्ल्या अरिश्टांवरवीं ती जेन्ना सामकी 
निरशेता, तेन्ना तिका मदतीची गरज आसता. त्या वेळार मानसिक आनी 
अर्थीक फाटबळ तिका जाय आसता. स्वातंत्र्याचो अर्थ लक्षात घेवन बायलांनी 
यत्न केले जाल्यार सुखी समादानी अशी जीण तांच्या वांट्याक येवंक 
पावतली. तशें पळोवंक गेल्यार आयज इतलीं साधनां, सुविधा आसात कीं, 
आयच्या ह्या आधुनिक युगांत संवसारांतल्या खंयच्याय मळांचेर जैत जोड़पाची 
तांक तिचेभितर आशिल्ली आमकां दिसता. राजकीय मळार, शिक्षण क्षेत्रात, 
वैजकी मळार, इंजिनियरींगच्या मळार, विज्ञानाच्या मळार, शेतकी मळार, 
संशोधनाच्या मळार, खेळा मैदानार, कलेच्या क्षेत्रांत अशा साबार वाठारांनी 
आयचे बायलमनशेन समान हक्कानच प्रगती केल्ली दिसून येता. अशी ही 
उच्च विचारसरणी, स्वाभिमानी आशिल्ली बायलमनीस आपल्याक अभागी, 
दुदैवी कशी समजतली? वायट चालीरीती, रुढी-परंपरांनी घुस्मटून आपलीच 
जीण उद्‌ध्वस्त जाता तें पळोवन ती वगी कशी बसतली? ती कशीच वगी 
बसपाची ना. कारण, आयच्या शिक्षणान तिका आत्मविश्वास दिला. नबी 
संद दिल्या. आपलें अस्तित्व सोदपाची तांक दिल्ल्या. जिणेची नवी उर्बा 
दिल्या. नवी प्रेरणा दिल्या. हेच प्रेरणेन ती दुर्गादेबीसमान पुजनीय आनी 
वंदनीय जाल्या. 


बायलमनशेच्या स्वतंत्रतायेचो खरो अर्थ बायलमनीस आनी दादलोमनीस 


हांचे नातेसंबंद सुदारप. दादल्यांनी बायलमनशेच्यो अडीअडचणी समजून 
घेवप तितलेंच गरजेचें. घोव आनी बायल हांचें सहजीवन हें तर समाजान मान्य 

केल्लें सत्य. दोगांनीय आपल्या स्वार्थाचो त्याग करून समान हक्‍्कान जगपाचो 
यत्न केलो जाल्यारच खर्‍या अर्थान सहजीवन यशस्वी जावंक पावतलें. 
खंयच्याय घरांतली एक बायलमनीस शिकिल्ली-सवरिल्ली आसत 
जाल्यार सगलें घर सुसंस्कृत जावंक पावता. बायलमनशेचेरच सगल्या 
घराची जापसालदारकी आसता. आपली जापसालदारकी वळखून घरांतल्या 


'सगल्या मनशांक सुसंस्कृत करूक पावता. एक मात्त खरें कीं, खंयचेय 


'बायलमनशेकडेन अहंपणा, हेकेखोरपणा आसत जाल्यार आनी दादल्या 
मनशाकडेन दुसऱ्याचेर शेक गाजोवपाची वृत्ती आसत जाल्यार घरांत वाद 
जातात. म्हणूनच खंयचोय निर्णय सदांच समजूतदारपणानच घेवचो आसता. 
आयज घरांतल्यान मेळिल्लें सहकार्य, आपले स्वताचें व्यक्तिमत्व फुलोवपाची 
जिद्द आनी कर्तुपशक्त ह्या गजालींतल्यान आयची बायलमनीस खऱ्या अर्थान 
स्वतंत्र आसा, अशेंच म्हणचें पडटलें. 


पड 
भुरग्यांक स्वरक्षित करपाची गरज 


भुरगीं ही देशाची संपत्ती, आयची भुरगीं ही फाल्यांचे नागरीक अशें आमी 
समजतात. तांची बरेतरेन जतनाय घेवपाचो यत्न करतात. तांकां सुरक्षित 
करपाखातीर आमी कितलेय कश्ट, त्रास घेवपाक फार्टी-फुडें पळयनात. 
आमी तांकां सुरक्षित दवरपाक पळयतात. भायल्या वायट गजालींपसून 
तांकां पयस दवरचें अशें आमकां दिसता. आपलीं भुरगीं बरीं जावंचीं, 
शिकून सवरून व्हड जावंचीं, तांणी जिणेंत जैत मेळोवंचें, नामना मेळोवंची 
अशें जण एका आवय-बापायक दिसप सभावीकच आसा. आनी म्हणूनच 
तर प्रत्येक आवय-बापूय जाता तितले कश्ट, त्रास सोसून भुरण्यांक व्हड 
करपाक पळयतात. दीस-रात भुरग्यांचेच विचार तांचे तकलेंत घोळटात. 
भुरगें उठूठकच ताका कितें जाय? सकाळचो च्या-नाश्तो, टिफीन दिवन 
ताची शाळेची तयारी करूनच ताका शाळेंत धाडप, शाळेंतल्यान येतकच 
ताचें जेवण-खाण, सदांच्यो गरजो भागोवप, तें मात्शें लेगीत नदरेआड जालें 
जाल्यार ताची रोकडीच चौकशी करप. चली वा चलो खंय गेलो? कित्याक 
गेलो? कित्याक वेळ लागलो? तो केन्ना येतलो? अशा कितल्याशाच प्रश्ना 
भोंबतणी आमी घुस्पतात. आनी आमी कित्याक घुस्पतां वा कित्याक इतली 
जतनाय घेतात अशें कोणेंय विचारल्यार ““आयचो काळूच तसो आसा कीं : 
भुरग्यांक खंयच पातयेवपाचें ना." अशी जाप मेळटा. बारीकसाणेन पळोवंक 
गेल्यार तें खरंय जावन आसा. आयच्या काळांत भुरग्यांक भोंबतणच्या कांय 
गजालींक लागून पातयेवपाचें ना अशें जरी म्हटलें तरी आमी तांची इतली 
जतनाय घेवन, चिंता हुस्को करून इतले प्रयत्न करून लेगीत भुरगें सुरक्षित 

उस्तलेंच हें आमकां सांगूंक जातलें तर? निश्चीतच 'ना' अशीच जाप आमकां 
मेळटली. मागीर तशें आसत जाल्यार आमीच आमच्या भुरग्यांक सुरक्षित 
करचे बदला 'स्वरक्षित' कित्याक करचें न्हय? आपलें स्वताचे रक्षण ताच्या 
ताकाच करपाक कळचें म्हणजेच स्वरक्षित. आपली आपणेंच जतनाय 
घेवपाक शिकप म्हणल्यारच स्वरक्षण करप. भुरग्यांक आपलें स्वताचेंच 

' रक्षण करूक शिकोवचें, समाजावचें. एकदां काय ह्या भुरग्यांक तशे तरेन 
आवय-बापायन वा घरांतल्या व्हड मनशांनी तांचे तांकांच संरक्षण करपाक 
शिकयले की भुरगी आपूणच शिटूक जावन वाबुरतात. मागीर तांची चिता, 
हुस्को करपाची गरज उरना. 


भुरगीं मात्शीं व्हड जातकच तांकां समज येतकच आमी भुरग्यांक हें 
करूं नाका, तें करू नाका, अशें करूंक जायना, तशें करूंक जायना', 
अशें म्हणटात. पूण तांकां तशें सांगनासतना हैं अशें करूंक जाय वा 
अशे केल्यार अशें जातलें' हें तांकां सांगलें जाल्यार आमच्या हयकारी 
_ उलोबपांतल्यान आमकांच ताचो चड फायदो जाल्लो दिसतलो. भुरग्यांक 
जितके समजूतदारपणान कितेंय सांगता वा पटोवन दिवपाचो प्रयत्न करता, 
तेन्ना तीं बरेतरेन बरे विचार करूंक पावतात आनी फुडले जिणेंत ताचो 
फायदोच जाता हें सामके खरें. म्हणूनच भुरग्यांक योग्य अशे संस्कार मेळप 
गरजेचे. भुरगेपणांतच भुरग्यांक बरे संस्कार अशे तरेन दिवंक जाय कीं, ह्या 
संस्कारांच्या बळग्याचेर तांचे जिणेची बुन्याद घट्ट जावंक पावतली. फाल्यां 
सकाळीं जगाच्या खंयच्याय खांची कोनशाक तो गेलो तरी ताका घरांतल्यान 
मेळिल्ल्या आपल्या संस्कारांच्या बळग्याचेर आपली कर्तुपशक्त दाखोबंक 
वाव मेळटलो. कसलोच भंय भिरांत धरीनासतना तो जिणेंत मुखार वचूक 
पाबतलो. स्वताचो निर्णय स्वताच घेवपाक फाटीफुडे येवचो ना. न्हयकारी 
विचारांनी तो गर्भगळीत जावंचो ना, अपेशी थारचो ना. मागीर व्हड मनशांकय 
समादान मेळूंक पावतलें. आज काल वाडट्या आत्महत्त्यांचे कारणय हेंच 
आसा. आत्महत्त्या करप म्हणल्यार आमकां मेळिल्ले हे सोबीत जिणेपसून 
पयस वचप. आत्महत्त्येन मनीस मरता पूण मरतकच ताचे प्रश्‍न सुट्टात तर? 
समाजांतले, भोंवतणच्या परिसरातले प्रश्‍न तशेच उरतात. 'आत्महत्त्या' हो 

खंयचेच समस्येचेर उपाय नासता. आत्महत्त्या म्हणल्यार निव्वळ पलायन, 
पळपुटेपण, भिवकुरेंपण. आत्महत्त्या म्हणल्यार हार मानप, हरप. कितली 
सुंदर अशी ही जीण मनशाक मेळिल्ली आसता! पूण ताका ताचो अर्थ कळना. 
म्हणूनच तर तो असो आत्महत्त्येचो मार्ग सोदून काडटा. आत्महत्त्येन तुमी 
तुमचोच जीव ना करून उडयतात. तुमच्या तुमकांच जेन्ना परिस्थिती समजून 
घेवन निर्णय घेवंक जमना, तेन्ना तो मनीस गोंदळटा आनी आत्महत्त्या करपाक 
प्रवृत्त जाता. खरें म्हणल्यार अशेतरेन तोंकाचो निर्णय घेवप म्हणल्यार सोपी 
गजाल न्हय. सदांचे जिणेंत सादींसुदीं दुयेंसां जातात. तेन्ना लेगीत मनशाक 
नाका पुरो जाता. अशें आसत जाल्यार आत्महत्त्या करतना जिवाक कितले 
त्रास, हाल भोगचे पडटात काय? बरें, आत्महत्त्या करतच मनीस मेलो जाल्यार 
बरेतरेन सुटलो म्हणूं येता. पूण अर्दवट जिवो उरत जाल्यार कितले हाल जातात 
हाचो केन्ना आमी विचार करतात? आत्महत्त्या करपी व्यकती आपूणच न्हय 
तर भोंवतणच्या मनशांक लेगीत त्रास सोंसपाक कारणीभूत थारता. 


ह्या सगल्याचेर एकूच उपाय म्हणल्यार भुरगेपणांतच मनशाक सुयोग्य 


अशे संस्कार मेळूंक जाय. परिस्थिती पळोवन निर्णय घेवचो पडटा अशे जरी . 


म्हटलें तरी आत्महत्त्येचो निर्णय मनशाक जिणेची सीम-मेर हुपून पयस व्हरता 


FS Sp की 


ही जाणविकाय जावप गरजेचें. अशी ही जाणविकाय भुरगेपणांतले संस्कारच 
करून दिता. आयच्या काळांत परीक्षा सोंपतकच भुरयांच्या मनांचेर येवपी | 
ताणाक ना म्हणल्यार कांय प्रमाणात व्हड मनशांय जापसालदार आसतात. | 
परिक्षेचो पेपर कसो गेलो? तुर्वे हें कित्याक बरयलें ना? तें कित्याक बरयलें 
ना? ही कित्याक चूक केली? पेपर कित्याक बरयलो ना? वा पेपर वेळार | 
कसो सोंपलो ना? अर्दवट कसो उरलो? कितले मार्क पडटले? कित्याक कमी | 
पडटले? कित्याक शिकूंक ना? निमाणेंकडेन, बर्‍या मार्कानी पास जातलो 
काय ना? अशे कितलेशेच प्रश्न. त्या प्रश्नांच्यो जापो दितना भुरगो सामको | 


गोंदळटा आनी ह्या सगल्या वातावरणापसून पयस वयचें, पळ काडची अशें 
ताका दिसपाक लागता. नाका त्यो परीक्षा आनी नाका तें शिकप. फुडे आनीक 
शिकप म्हजेकडेन जावंचें ना म्हणून हिणसावपी, कमी लेखपी, नाकात तीं 
भोंवतणचीं मनशां, नाका तो समाज! आनी सगल्यांत म्हत्वाची गजाल 

र खिणाखिणाक उणाकपणाची जाणविकाय करून दिवपी नाकात तीं 
घरांतलीं मनशां. जे पिरायेचेर आपलीं मनशां म्हणून आपलीं सुख- 
 सांगपाखातीर, बरे-वायट विचार सांगपाखातीर आपलो खरो आदार 
घरातल्या मनशांकडेन आशेन पळयता, तेच पिरायेर घरांत आपलीं 
कोण नात, सगलीं दुस्मानच जावन आसात, म्हजीं अशीं कोणूच नात, 
[व कोणाकूच कांयच सांगूंक शकना, सांगले जाल्यारय तांका तें पटपाचें ना, 
'तशें जाल्यार हांवें कित्याक जगपाक जाय? म्हाका हांगा जगून कितें करपाचें 
आसा? अशे कितलेशेच प्रश्‍न ताच्या मनांत येबंक लागतात. तातुंतल्यान 
'न्यूनगंडाची, उणाकपणाची भावना निर्माण जावंक पावता. आनी निमाणेंकडेन 
' ताका एकूच उपाय दिसपाक लागता, तो म्हणल्यार आत्महत्त्येचो! 


' मागीर तुमीच सांगात, 'भुरग्याक व्हड करतना आमी ताका सुरक्षित केलो 
* काय स्वरक्षित केलो?' ताका धड आमी सुरक्षित करूक पावलीं नात आनी 
' स्वरक्षितय करूंक पावलीं नात. 


* जिर्णेत आयिल्ले खंयचेय परिस्थितीचेर मात करून भुलगावणी सपनां 
` पळ्यनासतना वास्तव स्वीकारप, मान्य करप सामकें गरजेचे आसता. 
` एकदां कांय वास्तव मान्य केलें कीं, नाका आशिल्ले विचार मनांत 
` येवन मनाक त्रास जावंक पावना. मन स्थिर जाता. खंयचोय निर्णय घेतना 
„ सारासार विचारशक्त जागी जावंक पावता. मन खंबीर जाता. मनाचेर ताण 
, येवंक पावना. मागीर भुरम्याक दुसऱ्यांनी सुरक्षित करपाची गरज लागना. 
* मनाक एक योग्य अशें वळण लागलें कीं ताका ताचे भोंबतणी आशिल्ल्या 
. ल्हान ल्हान गजालींचो भ॑य दिसना. तो धाडसी जावंक पावता. नकळत 
. आपूणच तो मनांतल्यान “स्वरक्षित' जावंक पावता. म्हणूनच योग्य अशे 
संस्कार ताका ताच्या घरांतल्यान मेळूंक जाय, हें सामकें खरें जावन आसा. 
आनी ही आवयबापायची जापसालदारकी आसता. घरांतली एक बायल 
` मनीस शिकिल्ली-सवरिल्ली, सुसंस्कृत अशी आसत जाल्यार सगलें घर 
सुसंस्कृत जावंक पावता. म्हणूनच फुडली पिळगी घडोबपाचे नदरेन योग्य तें 
' पावल उखलपाची प्रत्येकाचेर जापसालदारकी आसता. आनी प्रत्येकान ही 
। जापसालदारकी समजून घेवन वागूंक जाय. कारण, भूतकाळ मनशाच्या हातांत 

उरना. भविष्यकाळांत कितें घडटलें हें ताका खबर आसना. पूण आयज, 
आतां ह्या खिणाक हांव कितें करतां, कशेतरेन वागतां, हें म्हाकाच खबर 
आसता. मागीर जेन्ना मनाचेर नियंत्रण दवरूक शकतात, त्या वर्तमानकाळांत | 
आमी कित्याक शाणीं जायनात? 

एक दीस वाड्यावयलीं भुरगीं खेळटां खेळटां शेजारच्या लतान आपली 
नवी ताल्ल सायकल हाडून वांगडच्या भुरग्यांक दाखयली आनी ताचेच 
भयणीन हातांत धरून ल्हानसो एक पियानो हाडलो. इतल्यांत तांची आवय 
भायर येवन वांगडच्या भुरग्यांक म्हणपाक लागली, आमच्या लताक 
पळयात, काय बरी सायकल आनी पियानो हाडला. तुमचेकडेन कोणाकडेन 
आसा तर असलो?” त्या सगल्या भुरग्यांमदी म्हजेय चली आशिल्ले. 
ताका तें आयकून आपलेकडेन ह्यो वस्तू नात म्हणून वायट दिसूंक ना तर ही 
इश्टिणीची मम्मी अशी कितें उलयता हाचें वायट दिसलें. घरांत येनाफुडें तें 
म्हाका म्हणपाक लागलें, “मम्मी, मम्मी, फाल्यांच्यान हांव ताचे वांगडा 
खेळूंक वचचें ना. आमी घरांतच खेळटलीं.'' ““कित्याक गो कितें जाला? 
हांवें विचारलें. कांय ना मम्मी. पूण हांव आनी किटू वचचीं नात. '' चलयेन . 
म्हाका सांगलें. हांवें म्हणलें, बरें आसा, हांवूय तुमकां मुदम चल म्हणचे 
ना. पूण एक गजाल कर. फाल्यां मात्शें पप्पा बांगडा बाजारांत चल. 
“'कित्याक मम्मी? कितें हाडपाक जाय? ' ताणें परत प्रश्‍न केलो. हांवें म्हणलें, 
''फाल्यांच सांगतां तुका कितें हाडपाक जाय तें.” दुसऱया दिसा बाजारांत 
वचून सायकल हाडीनाफुडे ताका कितली उमेद जाली हें ताका पळनाफुडें 
दिसतालें. सांजवेळा तीं सायकल घेवन खूब खेळ्ळीं. नाचलीं आनी घरा 
येनाफुडें तें ल्हवूच म्हाका सांगपाक लागलें, “मम्मी, तुका खबर आसा? 
पयरच लताची मम्मी म्हाका म्हणटाली, आमगेर सायकल, पियानो हाडला. 
असल्यो वस्तू तुमगेर आसात तरी?” हांव बोगीच रावलें. “मम्मी, मनशां 
अशीं झेत कित्याक दाखयता गे? खरें म्हणल्यार आमचेकडेन तर तांचेय परस 
बरीं बरीं खेळणीं, वस्तू आसात. पियानो आसा. पूण वाजोवपाक, खेळपाक 
कितलो वेळ मेळटा?'' ताच्या भोळ्या मनांतल्या अशा कितल्याशाच प्रश्‍नांक 
जापो दितना, ताका समजायतना खूब जतनाय घेवंची पडटा. खरेंच, बर्‍यो 

1. 
* बच्यो वस्तू घरांत आसचे परस आमी तांचो कितलो वापर करतात ताचेरच 
तांचे मोल थारता. फकत वयले बयर वस्तू आसात म्हणून झेत दाखोबन 
कायच अर्थ ना. सायकल, पियानो सारक्यो वस्तू आमी गरजेखातीर वापरतात 
हैं जेन्ना आमकां कळना, तेन्नाच आमी नखरे दाखयतात. अश्यो गजाली 
' भुर्यांक दाखोबन दिवपाची गरज आसता. कारण, अशा त्या प्रसंगांतल्यानच 
` तांच्या मनाची जडण घडण जाता. खंय? कितें? कशें? केन्ना? कित्याक? 
` कित्याक नाका, कित्याक जाय ह्या सगल्या प्रश्‍नांक धरून आमचें उलोवप 
` आसता हें आमी समजून घेवंक जाय. भुरग्यांचीं व्यक्तिमत्वां घडटना तांचेर 
जाल्ले हे संस्कार म्हत्वाचे आसतात. तातुंतल्यान तीं आपूण स्वता विचार 
करपाक शिकतात. वेळ, काळ, प्रसंगार धाडसान तोंड दिवपाची तांक 
` तांचेभितर निर्माण जावंक पावता. ना जाल्यार घरांतल्या मनशांनी अशा ह्या 
` गजालींतल्यान दुसऱ्यांचे तशेंच उणे -दुणें काडीत बसत जाल्यार भुरग्यांकय 
त॒श्योच संवयो लागपाक पावतात. हमरे-तुमरे ची भाशा हांगाच रुजवणाक 
* येता. आनी नाका आशिल्ल्या वादाक, प्रसंगाक तोंड दिवचें पडटा. 


भुरग्यांमुखार उलयतना, तांकां सपनां दाखयतना वास्तवाक धरून उलोवंचें 

वा सांगचें. कांय भुरगीं आवय-बापायच्या उलोवपा प्रमाणच आपूणय 
उलयतात, हें तर खरेंच जावन आसा. म्हणूनच तर भुरग्यांमुखार उलयतना 

* घरातल्या व्हड मनशांनी खूब सावध रावपाची गरज आसता. कांय मनशांक 


` चोगीच फटाशो मारपाची, बंडलां मारपाची, नाका आशिल्ली व्हडविकाय 


सांगपाची, इल्लीशी गजाल तिखट-मीठ लावन सांगपाची (मागीर ताचो 
परिणाम कितेंय जावं) संवय आसता. अशे तरेच्यो कितल्योशोच संबयो ल्हान 
भ्ुरगींय आपणायतात. तांकांय तशी फुडाराक घडपी परिणामांची वळख नासता 


` आनी मागीर परिणाम दिसपाक लागले म्हणटकच भय दिसता, आकांत येता. 


थंयच्यान पळून वचचें अशें दिसता. कितें करचें कितें ना अशी परिस्थिती 


` निर्माण जाता. हातुंतल्यान वाट काडप जमना जातकच मनीस घुस्मटता. 


निमाणेंकडेन ताच्या मनांत न्यूनगंडाची भावना निर्माण जावंक पावता. अशा 
बेळार ताचे भोंबतणी आशिल्ल्या मनशांनीच ताका सावरलें ना, समजायलें 
ना जाल्यार केन्ना केन्ना तो उणाकपणाचे भावनेन आपल्याकच उणो लेखपाक 

लागता आनी मागीर भोंबतणचीं मनशां ताका पिसो/पिशें समजतात. खरें 
म्हणल्यार भोंबतणचीं मनशांच ताका पिसो थारायतात. फुडाराक अशे 
प्रसंग वा घडणुको घडूंक जायना आसत जाल्यार आमच्या भुरग्यांकच 
आमी “स्वरक्षित' करपाची गरज आसा. मागीर हीं भुरगीं आपले आपूणच 
वायट-बच्यो गजाली समजून घेवन वावरूक शिकतात. वायट गजालींपसून 
चार पावलां पयस रावतात. दुसरो सांगता म्हणून हांव करतां, दुसरो सांगता 
म्हणून हांव आयकतां वा दुसरो सांगता म्हणून हांव तसो वागतां अशें केन्नाच 
आसपाक जायना. कारण, प्रत्येकाक स्वताची बुद्ध आसता. मनशान सदांच 
स्वता विचार करूक शिकूंक जाय. आपले निर्णय आपणेंच घेवपाची तांक 
ताचेभितर ज्या दिसा निर्माण जाता, त्या दिसा मनीस खर्‍या अर्थान आपल्या 
पांयांर आपूण उबो रावता अशें म्हणपाक जाता. 


आपलें भुरगें बरें काय वायट वा वायट आसल्यार बरें आनी बरें आसलें 
जाल्यार लेगीत वायट वा आसा ताचेपरस ताची चड व्हडविकाय सांगप वा 
नाशिल्ली व्हडविकाय सांगप हें सदांच आमकां त्रासाचें जावं येता. कारण, 
प्रत्यक्षांत जेन्ना अणभव येता, तेन्ना तें “सत्‌' पचोवपाचें धाडस त्या भुरग्याक . 
आसना. आनी नकळत व्हड मनशांच ताका विनाशाची वाट दाखयतात. 
हे सगलें मागीर सोसूं नजो जावन तें आत्महत्त्येक प्रवृत्त जाता. केन्ना केन्ना 
आपल्या मुखार आशिल्लीं आव्हानां पेलपाचें धाडस ताका नासता. वर्सभर 
कांय शिकनासतना अकस्मात शिकूक जमना जालें कीं भुरगें मनांतल्यान भिता. 
निमाणेंकडेन पेपर बरो वचचो ना वा बरो गेलो ना हें लक्षांत येवन ताका कितें 
करचे हें कळना. आतां आत्महत्त्येनच सगले प्रश्‍न सुट्टले अशें ताका दिसता 
आनी नाईलाजान तो आत्महत्त्या करता. केन्ना केन्ना घरांतल्यान भुरग्याक योग्य 
अशें मार्गदर्शन मेळनाशिल्ल्या कारणान भुरगें हाताभायर वता आनी परिस्थिती 
हाताभायर वतकच भुरगें आपलें आपूणच घुस्मट्टा. निमाणेकडेन खंयचीच 
वाट दिसनाशिल्ल्या कारणान आत्महत्त्येक तें प्रवृत्त जावंक पावता .केन्ना केन्ना 
भुरगें हुशार आसून लेगीत आपल्याक कमी मार्क पडले वा पडटले वा कमी 
गुण पडले जाल्यार कोणूय कितेंय म्हणटात तें आयकुचें पडटलें, म्हज्यान 
तें सोसूंक जावें ना, लज जातली अशा तरेकवार विचारांनी मन भरकट्टा. 

आनी नकळत आत्महत्त्येक प्रवृत्त जावंक पावता. 


नकळत एकामेकांच्या मोगांत पडिल्ले मोगी मोगाचो अर्थ, मान-मर्यादा, 
जिणेचें मोल खबर नाशिल्ल्यान साद्या साद्या गजालींखातीर आत्महत्या 
करप अशीं उदाहरणां आमकां हांगा थंय दिसतात. तांकां आपले पिरायेचेंय 
भान आसना. आपल्या कर्तव्याची जाणविकाय लेगीत आसना. कारण, 
तांकां प्रेम म्हणल्यार कितें तेंच खबर आसना. आपल्या मनासारकें घडना वा 
घडलें ना म्हणटकच आत्महत्त्या करप ही सामकी चुकीची गजाल. कारण, 
तडजोडीबगर जीण आसना हें तांकां बाबड्यांक खबरच नासुंये. आमचे हे 
सोबीत जिणेंत आमचेमुखार किंतलेशेच पर्याय आसतात. आमी फकत प्रयत्न 
करूनच ते सोदून काडचे पडटात. जिणेचे वाटेर आमकां आडावपी षड्रिपू 
पयस करपाखातीरच सुयोग्य संस्कारांचे हत्त्यार आमी बाळगुचें पडटा. मागीरच 
आमकां कितलेशेच पर्याय सापडटात. आमकां मेळिल्ले हे सोबीत जिणेचेर 
आमचोच हक्क आसता. अशी ही सोबीत जीण आमचे आमी वगडावप ही 
खरी आमचीच चूक आसता. हें लक्षात घेवनच आमी आमच्या भुरग्यांचेर 
योग्य संस्कार करूक जाय. अशा संस्कारांतल्यान हीं भुरगीं स्वरक्षित म्हणल्यार 
आपले आपूणच भोंबतणच्या वायट गजालींपसून आपली खर्‍या अर्थान 
राखण करूंक पावतलीं. जशे तरेचीं बियां आमी ओंपतलीं तशेच तरेन तीं 
रुजवणां येतली हें लक्षांत घेवनच आमी आमचें आचरण दवरूक जाय आनी 
खऱ्या अर्थान भुरग्यांक स्वरक्षित करूंक जाय. आयज हीच काळाची खरी 
गरज आसा. 
(17) 

8. 
शिरत मनशाच्या विकासाचे साधन... 


आदल्या काळांत मनशाचे जिणेंत शिस्तीक खूबच म्हत्व आशिल्ले. 
शिस्त पाळप वा शिस्तबद्द वागणूक होच जिणेचो आदर्श अशें समजताले. 
त्या काळांत “शिस्त” ही संकल्पनाच वेगळी आशिल्ली अशें म्हणपाक 
जाता. खंयच्याय परंपरागत नीती-नियमांचें, आचार विचारांचें, आदर्शांचे 
प्रामाणिकपणान पालन करप, खंयचेय परिस्थितींत पारंपारिक संकेताचें, 
नियमांचें वा रितीरिवाजांचें पालन करून तेंको दिवप, पिळगेन-पिळगी 
मेरेन चलत आशिल्ल्या आनी सामाजिक मान्यताय मेळिल्ल्या मर्यादांभायर . 
वचनासतना आचरण दवरप हीच खरी शिस्त मानताले. आज्ञा पाळप हैं 
शिस्तीचें लक्षण मानताले. आदल्या काळांतल्या कुटुंबाची देख घेतली जाल्यार 
शिस्तीचो अर्थ बरेतरेन लक्षांत येवंक पावता. प्रत्येक कुटुंबांत घरांतल्या 
मुखेल्याचो सगल्या कुटुंबाचेर शेक चलतालो, अधिकार आसतालो. ताणें 
सांगिल्ल्यो सगल्यो गजाली, आज्ञा घरातल्या सगल्यांक मानच्योच पडटाल्यो. 
घरांतल्या मुखेल्याचे मान्यतायेबगर कोणाकच स्वतंत्रतायेन वागपाक 
मेळनाशिल्लें. ताचेविशीं एके तरेचो आदर वा भंय जण एकाच्या मनांत 
निर्माण जाल्लो आसतालो. ताचे मुखार 'ब्र' काडपाची हिंमत जायनाशिल्ली. 
मनमेकळेपणान उलोवप, चर्चा करप, आपलीं मतां परगटावप हें तर सामकेंच 
पयस उरतालें. घरांत जशे तरेचें वातावरण तशेंच समाजांतय दिसतालें. 
एकेवटेन राजकीय सत्ता, दुसरेवटेन धर्माधिकाऱ्यांनी आंखून दिल्ल्या धार्मिक 
आचार-विचारांचें पालन प्रत्येक नागरीकाक करचेंच पडटालें. राजाचे आज्ञेचो 
भंग करपाचें कोणाकच धाडस जायनाशिल्लें. कोणूय अशें धाडस करीत 

जाल्यार तो व्हडलो गुन्यांब थारतालो. असो गंभीर स्वरुपाचो गुन्यांव वा चूक 
कोणेंय केली जायत जाल्यार ताका दोंगराच्या कड्यावयल्यान धुकलून उडोवप 
वा ताचो शिरच्छेद करप अश्यो शिक्षा ताका फावो जाताल्यो. सॉक्रेटिसाक 
बीख खावचें पडलें. गॅलिलियोक मानसिक जांच, त्रास, छळ सोसचो पडलो. 
थॉमस मूर, मार्टिन ल्युथर ह्या धर्म सुधारकांच्या वांट्याकय हेंच दुर्दैव आयले. 
आमच्या देशांतय साधूसंतांक धर्ममार्तंडांकडल्यान कशे तरेन त्रास हालअपेश्टा 
सोसच्यो पडटाल्यो हें आमकां इतिहासावरवीं दिसून येताच. 


कालांतरान तीच गजाल आमकां पोरण्या शिक्षण पद्धतीत दिसून येता. 
शिस्त निर्मिती हेंच शिक्षणाचे मुखेल ध्येय मानताले. विद्यार्थ्यांचे सैमिक वृत्तींत 
बदल घडोवन परंपरागत ध्येय, आदर्श, मुल्यां हांच्या आदारान भुरग्यांच्या 
मनाक वळण लावप हेंच शिक्षणाचे मुखेल कार्य समजताले. सामकी कडक 
वागणूक, आज्ञा पालन करप, शिक्षकाचो भंय, धाक, दरारो ह्यो गजाली 
सामक्यो गरजेच्यो अशें समजताले. शिक्षकामुखार भुरगें भिलें, जाल्यार तो 
शिक्षक प्रभावी. ते खातीर छडी लागे छम्‌ छम्‌ विद्या येई घम्‌ घम्‌' फकत 
आदर्श वागणुकेखातीरच न्हय शैक्षणिक प्रगतीखातीर गरजेचें मानताले. 
शिक्षकान सांगलें म्हणटकच भुरग्यान मोन्यांनीच तें आयकून घेवप, प्रश्न 
विचारप ना, शंका दुबाव विचारप ना, वर्गात गडबड बोवाळ करप ना, बग्गी 
बसून रावप, स्वताची बुद्ध वापरीनासतना शिक्षक कितें म्हणटा ताचेरच 
विश्वास दवरप हाकाच शिस्त समजताले. भुरग्यांविशीं प्रेम, आपुलकी, 
सहानुभूती ह्या गुणांक इल्लोय मान नाशिल्लो. अशें हें मशीनासारकें वागप, 
नियमांचे पालन करप हे बरे गूण अशें मानलें तरी शिस्तीची ही कल्पना 
मर्यादित थारावप योग्य न्हय. भुरगीं धाकान भंयान बग्गी रावतात, नियमांचें 
पालन करतात. ह्या गजालीं बयल्यान विद्यार्थी शिस्तबद्ध आसात अशें मानप 
चुकीचे. कारण, वयलेवयर तात्पुरतीं बग्गी रावपी भुरगीं प्रत्यक्षांत तशीं 
आसनात. शाळेच्या भायर बेशिस्तीन वागपी, नागरिकत्वाच्या नियमांच्या 
आड वचपी, शिक्षक वा आवय-बापायमुखार सादेपणान, साळसूदपणान, 
सभ्यपणान वागपी कितलेशेच विद्यार्थी तांच्या फाटल्यान तांची सर्रास टिंगल 
करतात, हॉटेलांत वतात, लेक्चरां चुकयतात. धाक वा दबावान कांयच बरें 

साध्य जावंक पावना हें खरें. म्हणूनच अशा नियंत्रणाक वा दबावाक शिस्त 
मानप चुकीचें. आयज अश्यो कितल्योश्योच घडणुको आमकां हांगा थंय 
दिसतात. कोणाच्या तरी दबावाक लागून नियमांचे पालन करप वा फकत 
कृतीचें बाह्य अवडंबर म्हणल्यार शिस्त न्हय. * 

तर मनशाच्या मनांतल्यान आयिल्ली आंतरिक शिस्त हीच खरी शिस्त. 
भायल्यान फकत आपल्या आचरणाचेर भर दिवपापरस मनशाच्या विचार 
भावनांनी परिवर्तन घडोवन हाडप, आपल्या मनाक वळण लावप होच 
शिस्तीचो मूळ हेतू आसता. सुयोग्य वागणुकीचे म्हत्व आपल्या मनाक 
पटलें, आदर्श मुल्यांचे संस्कार मनांत रुजले म्हणटकच त्या संस्कारांप्रमाण 
आचरण करपाची प्रेरणा, स्फूर्त मनांत निर्माण जावंक पावता. मागीर ते 
खातीर सक्तीची, दबावाची वा धाक दाखोवपाची गरज उरना. आपल्या 
प्रगती-विकासाखातीर आपणें सदांच नेमान वर्गांत हाजीर रावून शिक्षकांच्या - 
शिकोवपाकडेन लक्ष दिवन अभ्यास करप हें विद्यार्थ्यांक आपले आपणांकच 
भितरल्यान, मनांतल्यान दिसपाक जाय. शिक्षक वा घरांतलीं व्हड मनशां वा . 
समाजांत वाबुरतना दिसून येवपी मानादीक, प्रतिश्ठीत मनीस हांचो आदर 
करप, तांणी सांगिल्लें आयकप, तांचेविशीं आदराची भावना मनांत बाळगप 
ह्यो गजाली भुरग्यांक मनापसून आपणावच्यो अशें दिसूंक जाय. अभ्यासू 
वृत्ती, नियमितपण, प्रामाणिकपण, कश्ट-त्रास सोसपाची वृत्ती, व्हडल्या . 
मनशांविशीं आदराची भावना, नमळाय, घरंदाजपण, नीतीमत्ता, नीतीनियमांचें _ 
पालन करप हे गूण तांच्या वागपांत सहजपणान दिसून येवपाक जाय. आनी | 
अशा वागपाची तांकां संवय लागपाक जाय. म्हणजेच शिस्त ही स्वयंप्रेरीत 
आनी स्वयंस्फूर्त आसपाक जाय. अशे शिस्तींतल्यानच चारित्रसंवर्धन जावंक | 
शकता. कारण, चारित्र्याचो वा वैयक्तिक व्यक्तिमत्वाचो विकास हें साध्य ' 
आसता आनी शिस्त हें फकत साधन. 


शिस्तरुपी ह्या साधनान व्यक्तिमत्व फुलयतना नवें तेज निर्माण जावंक | 
पावता. नकळत मनाक एक आगळे वेगळें समादान मेळूंक पावता. आनी 
शिस्तीनच मनशाक जाय तें जैत मेळूंक पावता. जिणेंतली चिंता, हुस्को | 
लेगीत खंयचे खंय ना जाता. खुशालकायेचें वातावरण निर्माण जावंक पावता. 

उमेदीचो, प्रसन्नतायेचों अणभव येवंक पावता. पर्यायान समाजामुखार एक 
प्रसन्न अशें व्यक्तिमत्व दिसता. मनांतली अस्वस्थतायेची भावना खंयचे खंय 
ना जाता. शिस्तीन केल्ल्या कामांतय ताका यश, जैत मेळत रावता. हें जैत 
वयले वयलें नासता. आंतरीक मनांतल्यान मेळिल्ले हें जैत मनशाच्या मनाक 
शांतीच दिता. मागीर ताका हांगा थंय चांचपडपाची, सांसपुपाची गरज पडना. 
आपलेच खुशालकायेन, समादानान तो जियेता. 


केन्ना केन्ना भुरग्यांकडेन बेशिस्तपण दिसत जाल्यार आमकां राग येता. 
पूण हीच संवय, हीच बेशिस्त व्हड मनशांकडेन आसत जाल्यार कितें 
जाता? हें सांगपाची वेगळी गरज ना. कारण, ल्हान भुरगीं चुकत जाल्यार 
तांकां व्हड मनीस धाक दाखोबंक शकतात, पूण व्हड मनीस जेन्ना चुकतात 
तेन्ना? म्हणूनच जण एका मनशाक शिस्तीचे म्हत्व समजून घेवपाची गरज 
आसता. पूण शिस्तीचो अतिरेक करप हें सामकें वायटच आसता. तशेंच 
शिस्त बाळगिनासतना स्वातत्र्याचो अतिरेक म्हणल्यार मेळत तशे तरेन 
स्वैराचारान वागपय योग्य न्हय. स्वातत्र्याचो अतिरेक करपी मनीस आपले 
जिणेंत अधाशीच उरता. कारण, ताका आपले जिणेंतली योग्य वाट दिसूंक 
पावना. ताचे जिणेंत जापसालदारकेची भावना खंयचे खंय ना जाता. ताचेकडेन 
कर्तव्यनिष्ठा, सद्सद्विकेक बुद्धीची, नैतिक मुल्यांचीय कमतरता (उणाव) 
दिसपाक लागता. खंयच्याय मनशाक भुरगेपणांतल्यानच शिस्त लागप 
सामकें गरजेचे. भुरगेपणांतच ज्यो बऱ्यो संवयो लागतात त्यो मनीस सहसा 
विसरूक पावना. कितलींय अरिश्टां, संकश्टां आयलीं तरी त्या अरिश्टांचेर 
मात करपाचें धाडस ताचेभितर नकळत निर्माण जावंक पावता. ही शिस्तच 
ताका हें शिकयता. खंयचें काम कशे तरेन करीत जाल्यार तें बरेतरेन जावंक 
पाबतलें, आमचे भोंवतणी आशिल्ली परिस्थिती, वेळेची आंखणी, यश वा 
जैत ह्या सगल्यांचो बारीकसाणेन नियाळ करून जिणेंत खर्‍या अर्थान विकास 
करून घेवचो आसत जाल्यार आमकां “शिस्त, आपणावपाची सामकी गरज 
आसा. ही शिस्त आपणावपाखातीर आमचे आमीच यत्न करपाक जाय. 

खंयच्याय मनशाकडेन शिस्त आसत जाल्यार ताच्या मनांत न 
कळत खंयचेंय काम करतना “आत्मविश्वास” निर्माण जावंक पावता. 

“आत्मविश्‍वास? म्हणल्यार आपलो आपल्याचेरच, आपल्याच मनाचेर ' 
आपलें नियंत्रण दवरून खंयचेय काम करपाक आमकां मेळिल्ली अंतःप्रेरणा, | 
ही अंतःप्रेरणा जागी जाली कीं खंयर्चेय काम करतना भयभिरांत दिसना, _ 
आपल्याक त्या कामांत शें प्रतिशत जैत मेळटलेंच ही भावना मनांत निर्माण | 
जाता. आनी हे भावनेनच मनीस ते नदरेतल्यान प्रयत्न करपाक पावता. | 
मनशाचे जिर्णेतली शिस्तच मनशाक स्वावलंबन शिकयता. आमचेकडे | 
आत्मविश्वास आसलो म्हणटकच ताका स्वावलंबनाची ओड लागपाक 
पावता. “स्वावलंबन? आमकां जापसालदारकी घेवपाची तांक दिताच आनी 
त्याच वांगडा “स्वावलंबन' आमकां जिणेची आगळी वेगळी सोबितकाय 
दाखयता. स्वावलंबी मनशाक दुसऱयाचेर आदारून रावपाची गरज नासता. 
जेन्ना आमी आमचीं कामां स्वताच करूक शकतात ही जाणविकाय आमकां 
जाल्ली आसता तेन्ना एका आगळ्या वेगळ्या समादानांतल्यान उमेदीची लहार | 
आमच्या मनांत येवपाक लागतात. म्हजेकडेन हें काम जाता वा जावं येता, 
म्हाका दुसर्‍्याकडल्यान हें काम करून घेवपाची गरज ना. अशें दिसतकच 
मनाक नवी उर्बा मेळूंक पावता. नाजाल्यार आयचे हे धकाधकीचे जिणेंत हें 
समादान मेळप खूबच कठीण आसा हें खरें. है 


मनशाकडेन शिस्त आसत जाल्यार शिस्तीच्या अनुषंगान ताची स्मरणशक्त 
लेगीत बरेतरेन काम करपाक पावता. खंयचेय गजालीची याद कशे तरेन दवरप | 
हें आमकां शिस्तच शिकयता. “शिस्त' नासत जाल्यार याद दवरतना सुसंगती 
दिसना. एका फाटल्यान दुसरी, दुसर्‍या फाटल्यान तिसरी ह्यो गजाली, क्रम, - 
आमकां शिस्त आसत जाल्यार कळपाक लागता. शिस्त नाशिल्लो मनीस 
फकत आपले भोंबतणींच घुस्पता आनी घुस्मटता. आत्मनिर्धारान ताका 
जैत आपणावचें आसत जाल्यार ताचेकडेन शिस्त आसूंकच जाय. 'शिस्त' 
मनशाक नकळत जागयता, नवी स्फूर्त दिता, नवो उजवाड दाखयता. जीण 
जैतिवंत करपाखातीर शक्त दिता. 


जिणेच्या विंगड विंगड मळांचेर आमकां बेशिस्तीचें चित्र दिसून येता. 
कितल्याशाच कचेऱयांनी अधिकाऱ्यांचेर, कारकुनांचेर नियंत्रण आसना. | 
धद्या-कामाच्या जाग्यार मालकाचे नोकर कांय आयकूंक तयार आसना. केन्ना 

केन्ना अधिकारी वा मालक हांची बेशिस्त, अहंकारी वृत्ती आडं येता, तर कांय 
कांय वेळा नोकर वा काम करपी कामगारांची बेशिस्त आड येता. कामाच्या 
जाग्यार अहंकारी वृत्ती आयली कीं, नकळत कामाची गती लेगीत उणी 
जावंक पावता. ताचो परिणाम असो जाता कीं, आमकां आमच्या कामाच्या 
प्रगतींत फरक दिसना. कामगारांक आपलें तेंच खरें म्हणपाची संवय जाता 
आनी तांची हेकेखोर वृत्ती वाडीक लागता. मालकाक दिसता, कंपनी बरे 
तरेन चलोवन जाता तितलो फायदो करून घेवपाखातीर कामगारांनी सहकार्य 
करूकच जाय आनी कामगारांक दिसता, कामांतल्यान आपल्याक चडांत 
चड फायदो जावंक जाय. खरें म्हणल्यार दोगांयकडेन शिस्त आसत जाल्यार 
कंपनी खंयचीय आसूं, उदरगत सहज साध्य जावंक पावता हें खरें. 


मनशाक वेवहारीक जिणेंत आपलो विकास करून घेवपाचो आसत 
जाल्यार, बऱ्यो संवयो लावनच आपली जीण चडांत चड कार्यक्षम आनी 
जैतिबंत करपाची आसत जाल्यार जिणेंत शिस्तीची सामकी गरज आसता. 
परीक्षेत पयलो नंबर मेळोवचो आसत जाल्यार नेमान अभ्यास करप गरजेचें. 
ते खातीर आपल्यो कांय हेर आवडी निवडी कुशीक दवरून शिकलेबगर 
दुसरो उपाय नासता. आमची भलायकी, आरोग्य बरें उरूक जाय आसत 
जाल्यार सकाळीं उठून थोडोतरी व्यायाम करुंकूच जाय. शिस्तीचें पालन 
करतकच स्वातंत्र्याचो खरो उपेग करून घेवंक जाता. आयज कांय मनशांभितर 
इत्साशक्ती, निश्चयशक्ती, आत्मविश्वास, धैर्य, संयम, मानसीक तांक हांचो 
उणाव दिसून येता. हाचें म्हत्वाचे कारण म्हणल्यार तांणी आपले जिणेत 
शिस्तीक दुर्लक्षित केल्लें आसता. मनशाचे जिणेंत पयलीं शिस्त, मागीर बळगें 
आनी ताचे उपरान्त स्वातंत्र्य अशा क्रमान गरज आशिल्ली दिसता. 


मनशाचे जिणेंत कांय आदर्श, मुल्यां, सिद्धांतांचेर श्रद्धा दवरून ते प्रमाण 
आपल्या वागपाक योग्य अशें वळण लावप, मन संस्कारीत करप हाकाच 
शिस्त पालन अशें म्हणटात. अशी ही शिस्त स्वयंशिस्त आसता आनी हीच 
स्वयंशिस्त व्यक्तिगत, समाजीक कितल्योश्योच अडचणी, समस्या सोडोबंक 
पावता. आनी खरें म्हणल्यार जण एका मनशान विचारपूर्वक आपली जीण 
जियेवपाचें थारायलें, तशेच तरेच्या योग्य मार्गदर्शनान प्रयत्न केले जाल्यार 

तो आपल्यो आशा-आकांक्षा, इत्सा पूर्ण करूंक शकता. पूण ते खातीर ताणें 
जाणीवपूर्वक प्रयत्न मात्त करपाची गरज आसता. मागीर खर्‍या अर्थान ताची 
जीण सुखी - समादानी जावंक पावतली. निमाणेंकडेन प्रत्येक मनशाक हेंच 
सूख - समादान जाय आसता. हें सूख - समादान, शांती मेळोवपाखातीरच 
ताची खरी धडपड आसता. जल्मभर चलिल्ल्या ह्या धडपडींतल्यान आपल्याक 
सूख - समादान, शांती मेळूंक पावलीच ना हें जेन्ना ताका दिसपाक लागता. 
तेन्ना तो सामको तळमळटा, सैरभैर जाता, अस्वस्थ जाता, हांगा थंय शांती 
सोदपाखातीर धांव मारता. मेळत थंय प्रयत्न करपाक सोदता. पूण आपल्याच 
करण्यांनी ताणें ही शांती केन्नाच वगडायल्ली आसता. ती एकदां शेणयल्ली 
शांती ताका परती मेळपाक कठीण जाता हें सामकें खरें. मागीर चिंतून कांयच 
फायदो जायना. म्हणूनच जिणेंत शिस्त' आसचीच पडटा. 

७७७ 

9, 
त्या शिक्षकाक म्हजें नमन 


“आमी जेन्ना शाळेंत शिकतालीं तेन्ना अशेतरेन वागनाशिल्लीं वा अशें 
करीनाशिल्लीं.' अशेतरेन आपले विचार उकते करतना. घरांतल्या व्हड 
मनशांक आमी सदांच पळयतात. ज्या व्यक्तिंक आपल्या भुरगेपणांत शालेय 
जिणेचो खरो आस्वाद घेवंक मेळळो, त्यो व्यक्ती खरेंच 'भाग्यवान' अशें 
म्हणूं येता. कारण, शालेय जिणेंतलीं यादींचीं फुलांच तांकां तांचे फुडले जिणेंत 
आस्वाद दित आसतात. केन्ना केन्ना घरांतलो जाणटो, म्हातारो, आजो वा 
आजी आपल्या नातरांक आपल्यो शालेय जिणेंतल्यो यादी सांगतना आमी 
पळयतात. आनी ह्यो यादी सांगतना तीं इतलीं समरस जाल्लीं दिसतात कीं, 
तांकां बाकीच्या खंयच्याय गजालींचें भान उरना. आयकुपी भुरगीं लेगीत 
सामकीं समरस जातात. 


शालेय जिणेंतल्यो स्मृती ह्यो खरेंच सुखदिण्यो आसतात. आपली 
शाळा, आपले शिक्षक, आपलो वर्ग, आपल्यो वर्ग इश्टिणी, आपले वर्ग 
इश्ट सगलेच आपले. जशें कितें आपलें, म्हर्जे अशें म्हणपाक शिकोवपी, 
आपलेपणाची भावना रुजोबपी अशी ही शाळा. बरे-वायट संस्कार जातात 
ते तेच शालेय जिणेंत. हेच पिरायेंत आमी समरस जावन शाळेंत वचपाचें 
आसता. शाळेंत केन्ना हांसपाचें, तर केन्नाय कितें बिनसले जाल्यार रडपाचें, 
केन्ना तरी सगल्यांनी एकठांय जावन एकवटान कामां करपाचीं तर केन्ना 
बगीच कितेंय निमित्त सांगून ल्हवूच शाळेंतल्यान घरा पळून वचपाचें. केन्ना 
खेळा मैदानाचेर एकठांय खेळपाचें, तर केन्ना शाळेंत प्रदर्शन आयोजीत केलां 
म्हणून उत्सुकतायेन, उमेदीन फुडें येवन कामां करपाची. केन्नातरी आपल्याक 

मनासारके गूण मेळळे नात वा खंयचेय सर्तीत इनाम मेळळे ना म्हूण भितरले 
भितर मुसमुसून रडपाचें. मागीर बऱ्याच वेळा उपरान्त परत कसली तरी याद 
येवन हांसपाचें. एक न्हय दोन न्हय तर कितल्याश्याच गोड-कडू अणभवांच्यो 
यादी आनी कितलेशेच प्रसंग. 

शालेय जिणेचो तो काळ म्हणल्यार शाळेंत शिकपी विद्यार्थ्यांच्या 
व्यक्तीमत्वाच्या जडणेघडणेचो काळ आसता. खंयचेय गजालीविशीं 
जिज्ञासूवृत्ती निर्माण जाता ती ह्याच काळांत आनी हेच पिरायेंत. हे 
जिज्ञासेतल्यानच ज्ञान संवर्धन जावंक पावता. जशे कितें फुडले जिणेचे 
वाटचालीक योग्य अशी मार्गदर्शिका शाळेंत आमी तयार करतात. शिक्षकाच्या 
सहकार्यान तयार केल्ली ही मार्गदर्शिका सांगाताक घेवनच आमी आमची 
जिणेची वाट चलत आसतात. जिणेचे वाटेवयले काटेकुटे पयस सारपाचो यत्न 
करतात. सूख-दुख्खाच्या प्रसंगाक तोंड दितात. 'जगी सर्व सुखी असा कोण 
आहे। विचारी मना तूंचि शोधुनी पाहे॥' अशें स्वामी रामदासांनी म्हणलें. जें 
आपल्या मुखार आसा, तातूंतच समादान आनी सूख मानून आपली प्रगती, 
विकास घडोवपाक सदांच तयार रावप हेंच आपलें खरें कर्तव्य आसता. 
ह्या कर्तव्याची जाणविकाय आमकां शिक्षणांतल्यान जाता. शाळेंत शिकप - 
म्हणल्यार आपल्या कर्तव्याची आपल्याक जाणविकाय जावप. आपलें घर, 
घरांतल्यो व्यक्ति, आपले भोंवतणचो परिसर, समाज, त्या समाजाविशींचीं 
आपलीं कर्तव्यां आमकां समजून घेवन पुराय करचींच पडटात. 


घरांत आवय - बापूय आपलीं भुरगीं बरीं जावंची, शिकून सवरून व्हड 
जाबंचीं, तांणी आपलो नांवलौकिक वाडोवचो या उद्देशान शाळेंत धाडटात. 
पूण कांय भुरगीं हाचो भलतोच, नाकाशिल्लो गैरफायदो घेतात. वगीच 
नाकाशिल्ल्यो राटावळी करतात. आळसायेन आपले आपणाकच कमी, 
उणें लेखतात. आवय - बापूय जे काबाडकश्ट करतात, त्रास सोंसतात ते 
आपलेखातीरच आसतात हाचो ते केन्नाच विचार करनात. सक्या आयें 
आज बरें आसा, फाल्यांचें फाल्यां पळोवंचें अशी तांची वृत्ती आसता. पूण 
जे विद्यार्थी बच्यो गजाली, बऱयो संवयो, बरे गूण आत्मसात करतात ते खर्‍या 
अर्थान आपले जिणेंत जैत जोडतात. सदांच सुखी, समादानी जावन फुडली 

` जीण जियेतात. 


आपूण शिकून व्हड जावन कितेंय तरी बरें कर्तुप करून दाखोवंचें ही 
भावना शाळेंतच भुरग्यांच्या मनांत रुजपाक पावता, न्हय तर रुजयतात अशें 
म्हणपाक जाता आनी आमच्या शिक्षकांचो तातूंत व्हड वांटो आसता. 
स्वतंत्र देशाचो स्वतंत्र नागरीक घडोवपाचें खूबच व्हडलें कार्य शिक्षक 
करतात. विद्यार्थ्यांचेर सुसंस्कार करून सुयोग्य वळणान तांचे बुद्धीमत्तेक 
उजाळो, चकाकी दिवपाचें काम शिक्षकांचेंच आसता. मागीर इतली व्हडली 
जापसालदारकी सांबाळपी आनी निभावन व्हरपी शिक्षकाकडेन विद्यार्थ्यांनी 
आपलें नातें बरे तरेन दवरू नाका तर? आपल्या शिक्षकांक मान दिवंक नाका 
तर?... ह्या प्रस्नांच्यो जापो हयकारीच आसतल्यो. 


शाळेभायल्या परिसरांतल्या भोंबतणच्या वातावरणान जरी विद्यार्थ्यांचेर 
संस्कार जायत रावले, भोंवतणच्या परिस्थितीन जरी तो घुस्पून गेलो तरी शालेय 
परिसरांतल्यान, शालेय वातावरणांतल्यान ताचेर अशे संस्कार जातात कीं, त्या 
संस्कारांनी ताची सद्सद्विवेकबुद्धी जागी जाता. ताका आपले आपणाकच बरे 
वायट निर्णय घेवपाक एके तरेची नवी स्फूर्त, नवी प्रेरणा, नवी शक्त मेळटा. 
आनी मागीर सहज अशी आपली आपूण जापसालदारकी वळखुपाची शक्त 
ताका प्राप्त जाता. ताका स्वता विचार करपाची संद मेळटा. प्रेम, जिव्हाळो, 
माया, आपुलकी, मनमेकळेंपण, आदराची भावना, संयमशीलता हे गूण 
ताका मेळपाक पावतात. भायल्या संबसारांतल्या दुशीत बातावरणापसून 
अलिप्त कशें रावप, आपलें व्यक्तिमत्व कशे घडोवप ह्यो गजाली ताका 
शालेय जिणेंत समजुपाक लागतात. केन्ना केन्ना आमी म्हणटात 'बीं' बरें 
आसत जाल्यारच रोपटें वा झाड बरें जावंक पावता. पूण सदांच बच्यांतलें 
बरें बी आसून लेगीत ताचें झाड बरें जातलेंच अशे सांगपाक जायना. झाड 
बरें जावपाखातीर ताका सारें, उदक, बरी जतनाय घेवप हांची गरज आसता. 
रोप ल्हान आसतनाच ताका फावो तशें सारें उदक मेळ्ळे जाल्यार तें नेटान 
बाडटा. तेचप्रमाण विद्यार्थ्यांक लेगीत तांच्या शिक्षकांकडल्यान योग्य अशें 
मार्गदर्शन मेळळें, तांचेर योग्य संस्कार जाले जाल्यारच तांच्या व्यक्तिमत्वाचो 
फावो तसो विकास जाता. 

केन्नातरी हांव एकटेंच बशिल्लें आसतना अश्यो कितल्योशोच शाळेच्यो 
यादी म्हज्या दोळ्यांमुखार काजुल्याप्रमाण झगमगतात आनी म्हजे दोळे 
दिपकावतात. म्हजे मुखार पातळिल्लीं हीं यादींचीं फुलां म्हाका बरो आस्वाद 
दितात आनी तेन्ना म्हजें मन अंतर्मुख जावन विचार करपाक लागता. एका 
फाटल्यान एक दर्यातल्या ल्हारांप्रमाण येवपी तरेकवार शाळेच्यो यादी... सहज 
नकळत म्हजे दोनूय हात जोडून ज्या शिक्षकांनी म्हजेर सुसंस्कार घडयले 
अशा त्या म्हज्या पूजनीय शिक्षकांक हांव नमन करतां. परत मनांत विचार 
येवपाक लागतात... आमकां परत जाय तेन्ना ल्हान जावंक मेळिल्लें जाल्यार 
कितलें बरें जातले आशिल्ले! काय बरें शाळेंत वचूंक मेळटलें आशिल्ले! 
परत आपल्या शिक्षकांक, शाळेच्या वणटींक आपलीं सूख-दुख्खां सांगपाक 
मेळटलीं आशिल्लीं. तीं आमकां समजून घेतलीं आशिल्लीं. नकळत 
मायेची थाप फाटीर पडटली आशिल्ली. आमकां धीर, प्रेरणा, स्फूर्त दितलीं 
आशिल्लीं. वेळा-काळाक मजत लेगीत करतलीं आशिल्लीं. जेप्रमाण तांणी 
आमच्या भुरगेपणांत कितल्याश्याच वेळार आमकां मजत केली, आमकां 
समजून घेतलें, मायेन, आपुलकेन पूण प्रसंग आयलो जाल्यार कडक ख्यास्त 
दिवन लेगीत शिकयलें. 


वाटेवयल्यान वतना कांट्या-कुट्यांतल्यान मार्ग कसो काडचो? 
शुन्यांतल्यानय सर्ग कसो निर्माण करपाक जाता हाची जाणीव करून दिली... 
पूण हे सगले विचार हांगाच उरतात. कारण, जण एकल्याक फुडेंच चलपाचें 
आसता. तरीय फाटीं वळून फकत पळोवपाचें आनी चिंतन-मनन करपाचें. 
म्हाकाय म्हज्या ह्या शाळेतल्या यादींचें गाठलें घेवनच जिणेचो फुडलो प्रवास 
करचो आसा. 


श्री दामोदर देवाच्या प्रांगणात मडगांवच्या परीसरात फाटलीं कितलीशींच 
वर्सा थाटामाटान झेतान उबी आशिल्ली विद्यार्थ्यांची सूख-दुख्खां पळयत 
नकळत तांच्या मनाचेर वेळ-काळ-प्रसंगार मायेची फुंकर घालपी भव्य 
दिव्यरुपी अशी म्हजी आदर्श शाळा. हे म्हजे शाळेक तशाच वळणदार 
साच्यांतल्यान मूर्त घडोवपी म्हज्या कलाकाररुपी शिक्षकांक नमन करूनच 
म्हाका जिणेची वाटचाल करपाची आसा. भुरगेपणांतलीं इश्ट-इश्टिणी, तांचें 

'वागप, झगडप, विचार, उलोबप हें सगलें वातावरणच मनाक भुलगावणी 
घालपी आसता, हें आतां समजता. कारण, भुरगेंपणांत तशे तरेन आपल्या 
वांगड्यांक समजून घेवपाची तांक नासता. कांय वर्सा वतकच भुरगीं व्हड 
जातात. शिकून सवरून कामां-धंद्यांखातीर खंयतरी पयस परदेशाक वतकच 
तरेकवार अणभव येतात. नवें गिन्यान मेळटा. कालचीं भुरगीं कोण इंजिनिअर, 
कोण दोतोर, कोण तरी वेपारी जावन नांवलौकीक वाडयतात. आपलो गांव, 
वाठार, प्रांत, प्रदेश मात्त मनांतल्यान विसरूक शकनात. आनी भुरगेपणातली 
आपली शाळा तर कोणूच भुरगें विसरपाक पावना. इतल्या वर्सा उपरान्त 
आपल्यो इश्ट - इश्टिणी वांगडी मेळ्ळे म्हणटकच मनाक एक आगळेंच 
समादान मेळटा. 
कांय वर्सा फॉरेनाक रावून आयिल्ल्या उमेशाचो अकस्मात फोन आयकून 

हांव मात्शें गोंदळळें. कारण, कांय वर्सा हांवें ताचो आवाज आयकूक 
नाशिल्लो. खंयच्यान तरी ताका म्हजो फोन नंबर मेळ्ळो आनी ताणें म्हाका 
फोन केलो. पूण फोनाचेर हांव कशें आसा, हें लेगीत विचारीनासतना 

शाळेंतल्यो गजाली करपाक ताणें सुरवात केली आनी हें कळटकच म्हाका 
 सामकें हांसपाक आयलें. कारण, आमी अजूनय शाळेंतच आशिल्लेवरी 
तो 20-25 मिनटां उलयलो. खरेंच, प्रत्येक मनशाच्या मनांत तो पिरायेन 
कितलोय व्हड जावं ताचें भुरगेंपण लिपिल्लें आसता हें सामकें खरें. ह्या 
भुरगेपणाचेरच ताच्या फुडल्या जिविताची इमारत दिमाखान, झेतान उबी रावूंक 
पावता. भुरगेपणांतली ही शाळा बरी मेळळी, शिक्षक बरे मेळळे ताचें मार्गदर्शन 
बरेतरेन मेळूंक पावलें, म्हणटकच ताचें व्यक्तिमत्व बरेतरेन फुलपाक पावता. 
समाजांत एक बरो नागरीक म्हूण तो नामना मेळोवंक पावता. ताची कर्तुपशक्त 
समाजाक दिसून येवंक लागता, हे कर्तुपशक्तीवरवीं ताच्या वांट्याक नकळत 
प्रतिष्ठा येता. स्वकर्तृत्वान मेळयल्ली ही प्रतिष्ठा कायमची आसता. ती सहसा 
ना जायना. कारण, तो जें काम करता तें आत्मविशवासानच करपाक लागता. 
हो आत्मविश्वास ताका ताचे शाळेन आनी ताच्या शिक्षकांनी दिल्लो आसता. 
योग्य अशा मार्गदर्शनान ताची जीण फुलोवपाखातीर हातभार लायिल्लो 
आसता. ताची जीण घडोवपाखातीर ताकाच नवी प्रेरणा दिल्ली आसता. 

10. 
मनशाक शिटूकसाण जाय 


जण एका मनशाक आपले जिणेंत सूख, समादान मेळचें अशें दिसता 
आनी ते खातीर ताची धडपड सुरूच आसता. फकत लौकिक अर्थानच न्हय 
तर अलौकिक पातळेचेर लेगीत ताची धडपड सुरूच आसता. खंयतरी तो 
आपली श्रद्धा दवरून वाबुरता. देवळां, मस्जिदी, चर्ची हांगा थंय आमकां 
सदांच गर्दी आशिल्ली दिसून येता. भावूक मनीस अशा जाग्यांनी आपल्या 
मनाचो विश्वास जागो करता. मनाक समादान मेळयता. खंयचीय गजाल 
करतना मनाक समादान मेळूंक जाय हें तर सामकें खरें. कारण, मनाचे 
धादोसकायेबगर मनशाची शारिरीक भलायकी लेगीत बरी उरना हें खरें. पूण ह्या 
सगल्या राटावळींनी वाबुरतना मनशाक शिटूकसाण मात्त आसची पडटा. खंय, 
केन्ना, कित्याक, कशें ह्या सगल्या प्रश्‍नांच्यो जापो घेवनच मनशाक वागचें 
आसता. जेन्ना ही शिटूकसाण आमचेकडेन नासता तेन्ना एका खिणाभितर 
आमी शेणटात, सैरभैर जातात. आमच्या हातांत कांयच उरना. 


कांय दिसांफाटीं घडिल्ली गजाल. दर सोमाराक सांजेवेळा शंकराच्या 
देवळांत वचप हें मनापासून थारायिल्लें कार्य म्हणपाक जाता. ना जाल्यार त्या 
गजबजलेल्या आनी गर्देच्या मडगांव शारांत नोकरी धंद्याच्या रगाड्यांतल्यान 
खंयतरी सहजपणान भायर सरून वचप हें तर सामकेंच कठीण. तो दीस 
सोमाराचो आशिल्लो. सांजेवेळा सातांक सुमार हांव आनी म्हजो घरकार 
मोटर सायकलीन देवाच्या दर्शनाक गेल्लीं. देवळांत बरीच गर्दी आशिल्ली. 
तरी लेगीत मनासारकें देवाचें दर्शन घेवंक मेळिल्ल्याकारणान मनाक समादान 
जाल्ले. देवळांतल्यान भायर सरून एक दोन कामां करचीं आनी मागीर घरा 

वचचें हें पयलींच आमी थारायिल्लें. देवळांतल्यान भायर सरून रस्त्याचेर येता 
म्हणल्यार मदींच एक वळखीची बायल मेळळी. एक दोन मिनटां तिचेकडेन 
उलोवंक रावलें. म्हज्या घरकाराक सदांच ताकतीक आसता. त्या दिसाय 
तशेंच 'बेगीन चल, बेगीन चल, अशें म्हणून ताणें मोटरसायकल सुरूय 
केली. वाटेंत एका पसन्‍्यार कितेंतरी विकतें घेवपाक जाय आशिल्ले तें 
घेतलें आनी इतल्यांत मोबायल वाजलो. पळय जाल्यार म्हजे भयणीचीच 
मॅसेज आशिल्ली. 'आपल्यागेर मात्शें येवन चल. हावें घरकाराक म्हटलें. 
“आमी आतांच वचुंया. आयज फाल्यां अशें म्हटलें जाल्यार आमचीं हालीं 
सदांचींच कामां सोपनात. वेळ कमी आनी कामां चड जाल्यांत. तागेरय 
दिसभर कोण आसना. घरकाराक म्हजे सांगप खरें दिसले. आनी आमी 
रातच्या 8-8.30 क सुमार तांगेर पाबलीं. वचनाफुडें हांगाच्यो थंयच्यो 
गजाली, भुरग्यांच्यो कागाळ्यो आयकल्यो. भयणीन खावपाक दिल्ली खीर 
खाल्ली आनी आमी घरा येवपाक भायर सरतनाच म्हाका भयणीनच याद 
करून दिली कीं, म्हजो एक स्टीलचो डबो (करण) तांगेर आसा, तो व्हर. 
तिणेंच बेगीबेगीन घरांतल्यान तो डबो हाडून म्हजेकडेन दिलो. हांवें तो डबो 
घेवन म्हजे बॅगेत दवरलो . म्हर्जे बॅग तशें न्हडलेंच आशिल्ले. आनी डबो तसो 
ल्हानच, पूण जड लागलो. डब्यांत भुरग्यांखातीर कितें तरी गोड खावपाक 
आसूंक जाय हें म्हज्या लक्षांत आयलें. आयज सोमार आशिल्ल्यान म्हजें 
मनय समादानी आशिल्ले. आतां तर रातीचीं 10 जावन गेल्लीं. परत घरा 
परतुपाची ताकतीक जाल्ली. 


मोटरसायकल सुरू करून आमी घरा येवपाक लागलीं. रातीची वेळ 
आनी थंडगार वारो. वेगळें अशें वातावरण आशिल्ल्याची जाणविकाय 
मनाक जाल्ली. वाटेवयल्यान येतना मनांत आयलें, आयचो दीस तर 
खूब बरो गेला. आतां घरा वतकच फाल्यांची सगली तयारी करून दवरूक 
जाय. फाल्यां सकाळीं आनीक घाई-गडबड, गोंदळ नाका. घरा वचनाफुडें 
कामाक सुरवात करप.' 4-5 मिनटांनी आमी मुखेल रस्तो सोडून कुशीच्या 
रस्त्यांतल्यान वचपाक लागलीं. मोटरसायकलची स्पीड तशी चड नाशिल्ली. 
तसो म्हजो घरकार सदांच मोटरसायकल वा गाडी चलयतना सामकी जतनाय 

घेता हें खरें आसलें, तरीय देवाचें नांव घेवन आपलीं सगलीं कामां करपाचीं 
आसतात. वाटेर तर मोटरसायकलच्या आवाजाबगर आनीक कसलोच 
आवाज नाशिल्लो. आमी रस्त्याचे एके वटेन तीन चार वडाचे रुख आशिल्ल्या 
जाग्यार पावलीं. थंय लेगीत भोंबतणचो परिसर सामको सामसूम. पावसाचे 
दीस आशिल्ले. पूण पावस पडनाशिल्लो. तसो वारोय चडसो नाशिल्लो. 
अशे हे शांततेत अकस्मात खंयच्यान खबर ना, एकदम 7-8 सुणीं आमच्या 
फाटल्यान लागलीं. सुणीं खंयच्यान आयली हें कळूंकच ना. म्हज्या घरकारान 
मोटरसायकलीची स्पीड वाडयली. पूण मोटरसायकलच्या स्पीडीबरोबर 
सुणींय धांबपाक लागलीं. तातुंतल्या एकान तर एकदम झोपय घालून म्हज्या 
दाव्या पांयाच्या फाटले वटेन आपल्या दातांनी साडयेचें तोक घट्ट धरलें 
आनी त्याच वेळार म्हज्या हातांत आशिल्ल्या बॅगेंतल्या स्टीलच्या डब्याचें 
धांपणें सकयल पडटना व्हडलो आवाज जालो. पूण त्या आवाजान लेगीत 
तीं सुणीं फाटीं सरलीं नात आनी म्हाकाय बीन हालपाक जमलें ना. हांव 
मोटर सायकलीचेर फाटल्यान बशिल्लें आशिल्ल्यान मात्शे लेगीत हालल्यार 
मोटर सायकलीचो तोल वचत जाल्यार! असो विचार मनांत आयलो. मोटर . 
सायकल तर आपले स्पीडींत फुडे वताली. आनी मोटरसायकलीचे स्पीडीनच 
दातांनी घट्ट धरिलली साडी ओडीत फाटल्यान लागिल्लें ते सुणें. बाकीचीं 
सुणीं फाटल्यान आशिल्लींच. हांव मात तशेय परिस्थितींत सुण्यांक शू, हटू, 
हट्‌ अशें म्हणटालें. पूण तें साडयेचें तांक मात्त सोडपाक तयार नाशिल्लें. 
निमाणें ताका किते जालें हें कळळें ना, पूण बऱ्याच अंतणाचेर पयस आमची 
मोटरसायकल थांबली, तेन्ना ताणें दातान धरिल्लें साडयेचें तोंक सोडलें आनी 
आयिल्ल्या वाटेंतल्यान तें परत वचूंक लागलें. हांव मोटरसायकलीवयल्यान 
सकयल देंवलें. सगल्यांत पयलीं म्हर्जे बॅग हांवें पळयलें. बॅगेत स्टीलचो डबो 
तसोच आशिल्लो, पूण धांपणें मात नाशिल्लें. 

हांवें घरकाराक म्हटलें, “फकत डबोच आसा, धांपणें ना. आतां आमी 
मात्शें फाटल्यान वचून पळोवया तरी.' मोटरसायकल वळोवन आमी परत 
त्या वडाच्या झाडालागीं आयलीं. सकयल पळय तर धांपणें थंयच पडिल्लें 
आशिल्लें. हांवें त्या धांपण्याक हात लायलो ना. आनीकय कांय कागदपत्रां 

वा गरजेच्यो बॅगेतल्यो वस्तू पडल्यात काय म्हणून पळयलें. पूण कांयच 
पडूंक नाशिल्लें. तरी बॅगेंत आशिल्लो तो स्टीलचो डबो हांबें घरकाराचे 
सांगणेबयल्यान थंयच सकयल उडयलो. आनी परत मात्शें फुडें चलत वचून 
हे वरेन ते वटेन पळयलें. पूण परत सगल्याक थंडाय. कोणाचोच आवाज 
नाशिल्लो. इतकेंच न्हय तर कांय सेकंदांआदीं आशिल्ल्या सुण्या भितरलो 
एकय सुणो थंय नाशिल्लो. मनांत एकदम विचार आयलो, कांय खिणांपयलीं 
आमी दोगांनीय पळयल्लीं तीं सुणी गेलीं तरी खंय? रावूं नजो जावन हांवें 
घरकाराक विचारलें ही सुणीं गेलीं तरी खंय?'' विचार करपासारकीच 
घडणूक घडिल्ली. त्याबेळार प्रसंगावधान राखून आमी सावध रावून वागूंक 
नाशिल्लीं जाल्यार... आयज लेगीत म्हाका त्या खिणाची याद जाली कीं 
आंगाचेर कांटो येता. 


आपले भोंवतणची परिस्थिती खंयचीय आसूं आमी कशेतरेन वागतात 
हाचेरच आमचें सगलें यश-अपयश आदारून आसता हें खरें. कसलेंय काम 
करतना वा रस्त्यावयल्यान चलत वतना वचपाक वेळ जाता म्हणून कशाय 
कशेय रस्तो हुपपाक वतात तेन्ना मुखार गाडी चलोबपी मनीस गोंदळटा आनी 
मागीर नाकाशिल्ल्यो गजाली घडपाक पावतात. आमचेकडेन शिटूकसाण 
आसत जाल्यार कितल्याशाच वायट गजालींपसून आमी पयस रावूंक 
शकतात. मुखावयलो मनीस कसो आसा हें समजून घेवन शिटूकसाणेन 
आमी जेन्ना वागतात, तेन्ना आमी निश्चींत उरतात. आमचे मुखार आशिल्ल्या 
संवसाराची वळख घेवपाची आसत जाल्यार सगल्यांत पयलीं शिटुकसाणेन 
वागपाक कळपाक जाय हें सामकें खरें. कारण, कितल्याशाच वेळा आमकां 
अश्यो व्यक्ति मेळटात कीं, ज्यो उलयतात एक आनी करतात दुसरेंच. तांचे 
दाखोवपाचे दांत एक आनी खावपाचे दांत दुसरे. म्हणूनच तर मुखावयलो 
मनीस खंयमेरेन खरें उलयता, काय ताची फटोवपाची ही कला जावन आसा 
हें आयकुप्याच्या आनी ताचेकडेन वेवहार करपी मनशाच्या लक्षांत येवंक 
जाय. ज्या मनशाकडेन शिटूकसाण आसता ताका रोकडेंच हें समजता. 
ह्या समाजांत वाबुरतना कितलेच तरेकवार मनीस आनी तशेच तांचे सभाव 
बारीकसाणेन पळयल्यार लक्षांत येतात म्हणूनच तर स्वता विचार करपाची 

तांक आनी समजून घेवन वागपाची शिटूकसाण मनशाकडेन आसची पडटा. 
मनशान आपले आपूणच ही तांक वाडोवं येता. मनाचे नितळसाणेन ही 
शिटूकसाणेची तांक वाडटा. ही शिटूकसाण, प्रसंगावधान आमचेकडेन नासत 
जाल्यार आमी फाटींच उरतात. आमचे भोंबतणीं कितें चल्लां हें आमच्या सटू 
करून लक्षांत येवंक पावना. पर्यायान आमकां लुकसाणच जाता. आमची 
जीण बरेतरेन आमकां जियेवंक मेळची अशें आमकां दिसता आसत जाल्यार 
आमी तशेच तरेचे यत्न करून जैत मेळोवपाची गरज आसा. भोंवतणच्या 
भुलगावण्या वातावरणाचो आमच्या मनाचेर खंयमेरेन परिणाम जाता हें लक्षांत 
घेवन आमचे आमीच शिटुकसाणेन वागूंक जाय. शिटूकसाण नाशिल्लो 
मनीस गोंदळटा, सैरभैर जाता आनी निमाणेंकडेन खंयचे खंय शेणटा. ताका 
जिणेची वाट सापडना. तो मनांत न्यूनगंड घेवन वाबुरता. आनी मनांत न्यूनगंड 
आशिल्लो मनीस हताश जावन कांयच करपाक पावना. ताचें मन निरशेता. हें 
ताचें निरशेल्लें मनच ताचे जिणेंतल्या अपयशाचें पयलें कारण थारता. 
इतलेंच न्हय तर शिटूकसाण नाशिल्ल्या मनशाक कोण केन्ना कशेतरेन 
त्रासांत घालीत, हाचो नेम नासता. कारण, कांय मनशांक सदांच “तुजेपरस 
हांवूच फुडें अशें म्हणपाची संवयच आसता, म्हणूनच तर शिटुकसाणेन 
वागपच योग्य आसता. 
CF 

11. 
मोग मनीसपण शिकयता 


आमचे भोंवतणी देवान निर्माण केल्लो कितलो सुंदर असो हो संवसार 
आमकां पळोवंक मेळटा. आमी इल्लेशे पयशे, इल्लेंशें धन एकठांय केलें 
जाल्यार आमच्या मनाक ताची खूब व्हडविकाय दिसता. आमी गिरेस्त अशें 
आमकां दिसता. हें हावें केलां, तें हांवें केलां वा हें हांवे मेळयलां, तें हांवें 
मेळयलां अशें आमी म्हणटात आनी मागीर नकळत आमी आमचे भोंवतणीं 
एक वेगळेच वलय निर्माण करतात. तातूंत फकत “हांव' इतलेंच आसता. पूण 
भोंबतणच्या ह्या सैमाकडेन आमी नदर मारली जाल्यार आमकां दिसतलें कीं, 
जी धनदौलत, संपत्ती, हिरे, माणकां, मोतयां आमी एकठांय करतात तें आमी 
खंयच्यान हाडटात? हे धर्तरेभायल्यान, ह्या सैमापरस वेगळ्या जागेवयल्यान 
आमी तें हाडटात तर? ना न्हय? मागीर ज्या सैमाकडल्यान आमी हें सगलें 
घेतात आनी आपलें मोटेंपण मिरयतात तो आमचे भोंबतणचो सैम कितलो 
गिरेस्त आसा हें सांगपाची गरज आसा तर? सैमाचे गिरेस्तकायेची तुळा आमी 
आमचेकडेन करू येता तर? हें सगलें आमी बारीकसाणेन समजून घेवपाची 
गरज आसा. 

आमचे भोंबतणच्या सैमाक, सजीव निर्जिवांक समजून घेवपाची तांक, 
तांचेविशी आपलेंपण निर्माण करपाची तांक म्हणल्यारच मोग. मनशाक 
मेळिल्ली ही देणगी. देवान दिलले हे देणगेचो मनशान बरेतरेन उपेग केलो 
आसत जाल्यार ताका आपले भोंबतणच्या संवसाराची खरी सोबितकाय 
दिसपाक लागता. मागीर तो म्हणटा, ह्या जल्माचेर, हे जिणेचेर मोग करीतच 
रावचो. जिणेक आगळी वेगळी प्रेरणा दिवपी अशी शक्त म्हणल्यारच मोग. 
दुसर्‍याक समजूक घेवन भोंबतणच्या वाठाराकडेन पळयतना नवी नदर दिवपी 

अशी शक्त म्हणल्यार मोग. मोग मनशाक ताचे जिणेंत सदांच मार्गदर्शन करता, 
हं आमकां वयलेवयर पळयतकच सहसा समजना. पूण आमी आमकांच जेन्ना 
समजून घेवपाचो यत्न करतात, तेन्ना नकळत आमच्या भितरल्या मनाक 
जाग येता आमी सारासार विचार करपाक पावतात. बर्‍या वायट गजालींचो 
नियाळ करपाक लागतात. 

मोग वा प्रेम नासतना मनीस बरेतरेन जियेवंक पावना. आनी तें जावंचेंय 
ना. मोग म्हणल्यार मनाची शक्ती, मोग म्हणल्यार जिणेची खरी प्रेरणा. जिर्णेत 
मोग नासत जाल्यार मनीस “मनीस” म्हणून जियेवप शक्य ना. खर्‍या अर्थान 
मोगूच मनशाक मनीसपण शिकयता. मोग नासत जाल्यार, मनीस दुसऱर्‍यांकडेन 
परकी, अनवळखी आशिल्लेवरी वागता. “मोग' फकत मनशाचेरच आसूंक 
जाय अशें ना. संवसारांतल्या सजीव-निर्जीव, चराचर सृश्टींतल्या प्रत्येक 
घटकाचेर मनशान मोग करूं येता आनी आपली जीण सुखी समृद्ध करू येता. 
सैमांत आशिल्लीं झाडां-पेडां, शेवणीं-सुकणीं, दोंगर-दर्या, खडपां-फांतोर, 
उदक, वारो, काडयो-बडयो फुलां, पानां, फळां इतलेंच न्हय तर सैमांतल्या 
बारीक-सारीक गजालींक समजून घेवन वागलीं जाल्यार तांचो लेगीत आमचे 
जिणेंत कितलो वांटो आसा हें लक्षांत येतलें. 


सैमांतल्या सोबीत रंगरंगयाळ्या फुलपाख्यासारकें वा भोंवऱ्यासारकें 
वा गुंगुल्ल्यासारकें तरेकवार रंगरंगयाळ्या फुलांचेर बसून रोकडेंच, दुसऱ्या 
फुलाचेर वा तिसऱया फुलाचेर बसप म्हणल्यार मोग वा प्रेम न्हय. मोग 
म्हणल्यार हयकारी नदर. एकदां काय ही नदर मनशाक मेळळी कीं मनशाचें 
मन विशाल जावंक पावता. आपलेपणाची भावना निर्माण जावंक पावता. 
आनी हातुंतल्यानच मनशाक आपूण कोण हाची जाप मेळटा. ही जाप 
मेळपाक पावली म्हणटकच ताका मनशाच्या मनीसपणाची जाणविकाय 
जावंक लागता. मनीसपण आशिल्लो मनीस सदांच जैताचे वाटेनच वाटचाल 
करता. हें जैत म्हणल्यार वयलेवयलो खंयचेच सर्तीत मेळयल्लो पुरस्कार वा 
बक्षीस, इनाम न्हय तर हें जैत म्हणल्यार मनीस जें कर्म करता त्या कर्माच्या 
आंतरिक समादानान ताणें केल्ली आपले जिणेची वाटचाल. ही वाटचाल 
करतना ताका भंय-भिरांत धरपाची गरज नासता. हें आत्मतृप्तीचें समादान 
ताची वेगळीच प्रतिमा तयार करता. हे प्रतिमेंतल्यान संवसाराकडेन ताची 

नवी वळख जावंक पावता. 


ज्या मनशाक मनीसपण म्हणल्यार किते हें समजना तो देहान, शरीरान 
मनीस आसूं, पूण आपल्या आचरणान, वागणुकेन भितरल्यान राक्षस (राकेस) 
आसता. जनावरासारकेंच जगप, ओरबाडून खावप, पोट भरप, दुसऱर्‍याचो 
विचार करीनासतना, दुसर्‍यांच्या भावनांची कदर करीनासतना आपल्या 
पुरतोच विचार करप अशें ताचें वागप आसता. मनशाच्या रुपान वाबुरपी 
तो एक राक्षसूच आसता. भुंयेक भार आनी जेवणाक खार अशी ताची गत 
जाता. 


आपली स्वताची विचारशक्त आशिल्लो, बुद्धीमत्तेचें बरदान लाबलेलो 
मनीस हो बाकीच्या हेर जिवांपरस वेगळो. ताच्यान आपले बुद्धीमत्तेन, 
आपल्या आचरणान, आपले कर्तुपशक्तीवरवीं आपलें खाशेलें अशें 
'व्यक्तिमत्वे' निर्माण करू येता. सैमानच तशी तांक ताका दिल्ली आसा. 
आपले भोंबतणी आशिल्ल्या वातावरणाचो, भोंबतणीं घडटल्या घडामोडींचो 
विचार करूनच ताणें आपलें व्यक्तिमत्व घडोवंचे आसता. आयच्या बदलत्या 
आधुनीक काळांत तर जण एकलो आपले भोंबतणच्या वातावरणाचो फायदो 
घेवन फुडें बचपाक पळयता. फुडें चप, प्रगती करप हो मनशाचो सभावधर्म, 
पूण फुडें बचप म्हणल्यार दुस्वास, सुवार्थ, कुन्नाटकाय वांगडा घेवन धांवप 
हें केन्नाच समा न्हय. कारण, फुडें फुडें करतना होच दुस्वास, होच सुवार्थ 
हीच कुन्नाटकाय आपल्याकच त्रासांत घालता. जेन्ना आमी दुसऱयांचो दुस्वास 
करतात, आपल्या सुवार्थाखातीर दुसऱयांक उणाक, कमी लेखतात, आपलो 
सुवार्थ सादपाक आमी खंयचेय सकयले पातळेचेर वचपाक तयार आसतात 
वा कुन्नाटकायेन वाबुरतात तेन्ना आमकां कांय खिणापुरतोच आसुरी आनंद 
मेळटा हें खरें. पूण दोंगराचे तेंगशेर पावतकच दुसरेवटेन आशिल्ल्या खोल 
घर्ळीत आमी पडूक शकतात, ही जाणविकाय आसूंक जाय. नाजाल्यार 
उपरान्त जे परिस्थितीक तोंड दिवचें पडटा, तातुंतल्यान वयर सरप सामकें 
कठीण जाता, हेंय तितलेंच, शंबर टक्के खरें. 

मनशाच्या काळजांत जे कितें बरे - वायट विचार आसतात, तेच तो 
दुसर्‍याक दिता. बरे विचार आसल्यार तो बरे विचार दिवंक शकतलो आनी 
दुसर्‍याक दिलले हे बरे - वायट विचार परते गुणाकारानच आमच्या वांट्याक 

येतात. हो सैमाचो नियमच जावन आसा. मनांतच वायट विचार आसले 
जाल्यार तो बरे विचार कशे दितलो? आनी फाल्यां बीं तशें भात म्हणटात ते 
प्रमाण जशें ओंपतलीं तशेंच किल्लतलें, हातूंत मात्तूय दुबाव ना. आपल्या 
काळजांत मोग आसलो जाल्यारच आमी तो दुसऱ्यांक दिवंक पावतात. 
मनांत मोगूच नासत जाल्यार आमी तो खंयच्यान दितलीं? मनीस म्हणून 
जियेतना मनशान हाचेर विचार करपाची गरज आसा. काम, क्रोध, लोभ, 
मोह, मद आनी मत्सर ह्या षड्रिपूंचेर जैत जोडून मनीस सुखी-समादानी 
जीण जियेवंक पावता, हें सामकें खरें आसलें तरी लेगीत ह्या षड्रिपूंचेर जैत 
जोडपाखातीर काळजांत मोगाचीच निर्मणी पयलीं जावंची पडटली. आनी 
म्हणूनच तर मनशाक भुरगेपणांतच बऱ्या संस्कारांची सामकी गरज आसता. 
ह्या संस्कारांच्या आदारानच तो जिणेंतल्या मुल्यांची जतनाय घेवंक पावता. 
मागीर ताका ताची मुद्दम जावन वयलेवयर आपली वळख करून दिवपाची 
गरज पडना. हांव असो वा हांव तसो अशेंय सांगपाची गरज पडना. आपल्या 
बर्‍या वायट कर्मांतल्यानच ताची वळख जावंक पावता. आनी ही वळख 
कायमची थारता. 


मोगान सगलो संवसार जिकूं येता. संवसाराच्या खंयच्याय खांची कोनशाक 
गेलो तरी लेगीत हांगाच्यान थंयच्यान मनशाचो सभाव सारकोच आसता. 
हे गजालीचो बारीकसाणेन आमी विचार केलो जाल्यार हें आमच्या लक्षात 
येतलें कीं, ज्या मनशाकडेन मोग आसता तोच मनीस सुखी-समादानी जावंक 
पावता. ज्या मनशाकडेन मोग आसता तो मनीस भोंवतणच्या परीसराकडेन 
पळयतना लेगीत नकळत आपलेपणान पळयता. ताच्या मनांत आशिल्ल्या 
आपलेपणानच ताचो मोग वाडटा. भोंवतणच्या सजीव, निर्जीवाभितर लेगीत 
तो आपल्या वागपान नकळत नातें निर्माण करता. हें नातें वयल्या वयलें 
आसना. ताका खरें आंतरिक समादान दिवपी अशें हें नातें आसता. हें वगीच 
कोणाकय सांगून कळपासारकें नासता. कारण, अश्यो व्यक्ति वयले वयर जरी 
कश्योय साक्योसुद्यो दिसल्यो तरी आपल्या अंतर्मनात त्यो तृप्त, समादान, 
आनंद हांच्या सांगातान आपल्याच मनाच्या विश्वांत उन्मुक्तपणान जियेतात. 
तांकां भौतिक सूख-दुख्खाची पर्वा नासता. मागीर तांचें व्यक्तिस्वातंत्र्य 
दुसर्‍्याक केन्नाच बादना. मोगूच तांकां जिणेचो खरो अर्थ शिकयता. जिणेची 
तांक दिता. स्वतत्रपणान जीण जियेवंक शिकयता. मागीर तांकां आपले 

भोंबतणी आशिल्ल्या आसमंतांतले निळसाणेची जाणविकाय जाता. ही 
निळसाण म्हणल्यारच आत्मतृप्तीचें समादान तांच्या वांट्याक येता. 


ज्या मनांत मोग नासता तें मन म्हणल्यार सुको सडसडीत सडो. थंय 
आमकां मायेची ओलसाण कशी मेळटली? नवी पालवी कशी फुट्टली? 
कालचीच एक गजाल. शेजारचें निशा खेळटां खेळटां पडलें, ताचे वांगडा 
वाड्यावयलीं आनिकूय कांय भुरगीं आशिल्लीं. निशाचे कुशीकच उमा 
आशिल्लें. म्हणटकच ताणेंच निशाक धुकल्लें अशें निशाचें मम्मीक दिसलें. 
तिणें उमाक आनी ताचे मम्मीक खूब तापयलें. इतलेंच न्हय तर शेजारी 
म्हणल्यार जशीं कितें दुस्मानच अशा उतरांनी ती उलयली. उमाचे मम्मीक खूब 
वायट दिसलें. पूण ती कांयच उलयली ना. उमाकच तिणें 'सॉरी' म्हणपाक 
लायलें. सकाळीं चारांक सुमार निशागेर मोट्या मोट्यान रडपाचो आवाज 
आयकूक येवन सगलीं जागीं जालीं. कालच तर निशाली मम्मी काय बरी 
उलयताली. आयज इतले सकाळीं ही अशी रडटा कित्याक काय? उमाले 
मम्मीच्या मनांत तरेकवार विचार येवंक लागले. ती फट्‌ करून उठली आनी 
आपल्या दाराकडेन गेली. परत तिच्या मनांत आयलें, परत कालचे सारकेंच 
निशाचे मम्मीन कितेंय उतरां उलोबन अपमान केलो जाल्यार? ती फाटीं सरली. 
"निशाले मम्मीखातीर न्हय, तर एका शेजार्‍यागेर म्हणून आमकां वचूक 
जाय.'' फाटल्यान उबो आशिल्ल्या उमाच्या पप्पान म्हणलें. तीं दोगांय तांगेर 
गेलीं. पळय जाल्यार निशाच्या ल्हान भावाक जोर माथ्याक मारिल्लो. मात्त 
लेगीत वेळ वगडायनासतना तांणी ताचेर तात्पुरते घरांतले उपाय केले आनी 
दोतोराक आफोवन हाडलो. दोतोर येवन ताणें ताका तपासलें आनी 'आतांच 
हॉस्पिटलात व्हर'. अशें सांगले. उमाच्या पप्पान आपली गाडी भायर काडली 
आनी गाडयेंत बसोबन निशाले मम्मीक आनी पप्पाक हास्पिटलांत व्हरून 
पावयलीं. निशा रडपाक लागिल्लें. उमाले मम्मीन ताका आपल्यागेर व्हेलें. 
हें सगले शेजाऱ्याच्या मोगानच मनीसपणाक जाग हाडपी चित्र आशिल्लें. 

खरेंच, प्रत्येक मनशाक हाची जाणविकाय जायत जाल्यार सगल्या 
समाजाचेंच कितलें वेगळें अशें चित्र दिसतलें आशिल्ले न्हय? आमी फकत 
आमचोच विचार करीत रावतात, म्हणूनच आमकां दुसऱयांच्यो भावना समजून 
घेवंक कळाव लागता. केन्ना केन्ना दुसर्‍यांच्यो भावना समजच नात. दुसर्‍या 

मनशाक समजून घेबचो आसत जाल्यार सगल्यांत पयलीं आपलीच आपल्याक 
एक 'मनीस' म्हणून वळख जावप गरजेचें आसता. जाल्यारच आमी दुसऱया 
मनशाकडेन पळयतना एक “मनीस” म्हणून पयलीं पळोवंक शकतलीं आनी 
मागीरच आमी नातीं सोदपाक बसतलीं. मनशाकडेन पळयतना जेन्ना नातें 
पयलीं सोदप जाता तेन्ना नातें गवसना जातकच मनीस गोंदळटा आनी आपल्या 
मनांत आशिल्लें मनीसपण तो साप्प विसरता. परिस्थिती कसलीय आसली 
तरी हें मनीसपण आमी तिगोवन दवरपाची गरज आसता. 


हें सांबाळून दवरिल्लें धन आमकां जल्मभर उपेगाक पडटा हें सामकें 
खरें. खंयच्याय मनशाचो एक मनीस म्हूण विचार करप वेगळें आनी ताचेकडेन 
आशिल्ल्या आपल्या नात्याचो विचार करप वेगळें. नात्याचो विचार करतना 
सुवार्थ मदीं आयलो म्हणटकच नातें तुटूंक शकता. पूण मनीसपण जेन्ना मनांत 
आसता, तेन्ना सुवार्थ मदीं येवंक पावना. मनीसपणाक केन्ना सुवार्थाची वायटी 
खावंक शकना. खंयचेय परिस्थितींत हें मनीसपण तिगोवपाखातीर मनशाक 
मेळपी प्रेरणा म्हणल्यारच मोग. मोगान शिकयल्ल्या मनीसपणानच मनशाक 
नवी जीण मेळटा, आगळी वेगळी धादोसकाय ताच्या वाट्याक येवंक पावता. 
हे धादोसकायेन ताची जीण सार्थकीं लागता. आपल्याक कितलेय त्रास पडूं, 
हालअपेश्टा सोसच्यो पडूं, मोगान शिकयल्लें हें मनीसपण आमी सांबाळून 
दवरूक जाय. 

12. 
आयज खरी गरज सुसंस्कारांची 


शिक्षणान मनीस सुदारता, शिक्षणान मनीस ज्ञानी जाता, शिक्षणान मनीस 
सतर्क जाता, शिक्षणान मनीस सुशिक्षीत जाता, हें सगलें सामकें खरें आसा. 
ताचेय फुडें वचून हांव अशे म्हणटलें कीं, शिक्षणान मनीस खर्‍या अर्थान 
सुसंस्कारीत जाता. शिक्षणांतल्यान मेळिल्ली गिन्यानाची शिदोरी (पोटली) 
ताका ताचे जिणेच्या प्रवासांत खऱ्या अर्थान उपेगाक पडटा. भुरगें सामकें 
ल्हान आसतनाच आपल्या आवयकडल्यान बर्‍यो - वायट गजाली शिकता. 
“आवय' होच भुरग्याचो पयलो 'गुरू आसता. उपरान्त घरांतलीं व्हडलीं 
भुरग्याक शिकयतात.व्हड मनशांच्या अनुकरणानच ल्हान भुरगें शिकत 
आसता. सैमाकडल्यानय आमकां बऱ्योच गजाली शिकपाक मेळटात. “सैम” 
हो तर आमचो गुरू आसताच. भुरग्याक मेळपी ह्या संस्कारांतल्यानच 
भुरग्याचें व्यक्तिमत्व घडटा. योग्य वेळार योग्य अशे संस्कार भुरग्याक मेळ्ळे 
तर ताचे जिणेक योग्य वळण लागता आनी जीवनाचें सार्थक जाता. 


आयच्या काळांत शिक्षणाचे कितलें म्हत्व आसा हें सगल्यांकच खबर 
आसा. अशिक्षीत मनशाक समाजांत खंयमेरेन मान मेळटा, कितलो मान मेळटा 
तो कसो वागता, ताचे विचार कशे आसतात, हें आमी सदांच पळयतात. 
पूण शिक्षण घेतिल्लेच जेन्ना अशिक्षीतांसारके वागतात, तेन्ना आमी कितें 
म्हणपाचें? अशा वेळार आमच्या मनांत एक प्रस्न निर्माण जालेबगर रावना. 
आनी तो प्रस्न म्हणल्यार शिक्षण म्हणजे फकत “पदवी मेळोबप' तर? नक्कींच 
कोणूय विचारवंत 'ना' अशीच जाप दितलो. मागीर शिक्षणाचो खरो अर्थ 
कितें? “शिक्षण म्हणल्यार सुसंस्कार, अशेंच म्हणचें पडटलें. घरांतल्यान, 

शाळा कॉलेजांतल्यान आमी ज्यो बऱ्यो गजाली मेळयतात, तातुंतल्यानच 
आमचे जिणेक सुयोग्य अशें वळण लागपाक पावता. ताका लागून आपली 
विचारशक्त, आपली आकलनशक्त आप्णेच वाडोवंची पडटा. आपले प्रयत्न 
आपणेंच करचे पडटात. आपल्या मनाची एकाग्रता वाडोवची पडटा. आनी ही 
मनाची एकाग्रता वाडोवप दुसऱ्यांनी सांगून जायना. आपले आपर्णेंच आपल्या 
मनाचो अभ्यास करचो पडटा. मागीरच आपल्याक आपल्या कितल्याशाच 
प्रस्नांच्यो जापो मेळटात. जिणेचें कुवाडें सुटपाक लागता. आमी स्वता विचार 
करूं शकतात. मार्ग सोदून काडूं शकतात. म्हणल्यार खऱया अर्थान शिक्षणच 
आमकां मार्गदर्शन करता. मागीर तें शिक्षण औपचारीक आसू वा अनौपचारीक 
आसू. घरांतल्यान मेळिल्ले आवय-बापायचे संस्कार हें अनौपचारीक शिक्षण 
आनी शाळा कॉलेजांतल्यान मेळिल्ले संस्कार हें औपचारीक शिक्षण. 


शाळां कॉलेजांत शिकून आमी “पदवी' मेळयतात. पूण पदवी मेळयली 
म्हणटकच आमी ती आमचे फाटीक लावन भोंवनात. तरीय त्या शिक्षणाच्या 
आदारानच आमी समाजांत कशे वागतात? कशे वेव्हार करतात? दुसऱयाविशीं 
कशे विचार करतात? वा दुसऱयाक करें मार्गदर्शन करतात? हाचेवयल्यान . 
समाजांत आमी आमची खाशेली सुवात निर्माण करतात आनी एक प्रामाणिक _ 
सुसंस्कारी मनीस म्हणून आमची आमी वळख करून दितात. मागीर मनशाचें 
समाजांतलें स्थान लक्षांत येता. शिक्षणाच्या आदारानच मनीस आपलें खरें 
स्थान सोदीत आसता. एक गजाल मात्त आयज आमी ठामपणान सांगूक 
शकतात कीं, ज्या मनशाकडेन शिक्षण ना, ताका समाजांत लोकांचे 
नदरेंतल्यान कांयच किंमत नासता, मोल नासता. शिक्षणाबगर ताका समाजांत 
मान, सन्मान, आदर, स्वातंत्र्य, अर्थीक स्थैर्य मेळूंक शकना. स्वतंत्रपणान 
जगपाखातीर आपले विचार, आपलीं मतां, आपल्या मनांतलीं सुख -दुख्खां, 
आशा-निराशा सरळपणान दुसऱयामुखार योग्य रितीन मांडपाखातीर तो 
फाटीं फुडे जाता. शिक्षण नासत जाल्यार आयचो मनीस पावला कणकणीं 
कितल्याशाच अडीअडचणींक तोंड दितां दितां आपल्या मुखार आशिल्ल्या 
विशाल देशांत, समाजांत खंयतरी आपले आपणांकच शेणयतलो. 


शिक्षणान मनीस बदलत्या आधुनिक जगांत आपली प्रगती, उदरगत करून 

` घेबंक शकता. शिक्षीत मनशाचे वेवहार सदांच विशिश्ट उद्दिश्ट आशिल्ले 
अशे आशिल्ल्या कारणानच तो आपली जीण सार्थ करूंक शकता. असो 
शिक्षीत मनीस जगाचे फाटीर खंयच्याय खांची कोनशाक गेलो तरी तो 
केन्नाच आपले आपणाक शेणोवचो ना वा आपूण हारचो ना. शिक्षणानच 
मनशाची जीण सुसंस्कारी, सुखी-समादानी आनी सार्थकी जावंक पावता. 
सुशिक्षीत मनशाक आपल्या भोंवतणच्या परिसरांतल्यो ल्हान व्हड गजाली 
समजून घेवनच आमच्यानी सैमाकडेन इश्टागत करून एकरूप जावं येता. 
सैमाक समजून घेवन जर आमी जिणेची वाटचाल केली तर आमचेसारकीं 
आमीच 'भाग्यवान' थारतलीं. आनी मानवी जिणेची ही वाटचाल करता 
आसतना शिक्षणच आमकां मार्गदर्शक थारता हें शें-प्रतिशत खरें आसा. पूण 
आमी आमच्या सुवार्थी वृत्तीन सैमांतल्या कितल्याशाच घटकांचेर अन्याय, 
अत्याचार करीत तांकां समजून घेनासतना एक दीस आमच्याय विनाशाक 
कारणीभूत थारतलीं. आनी हेंच तर आमच्या लक्षांत येना. ही आमचे खातीर 
दु्दैबाची गजाल जावन आसा. सरभोंबतणच्या झगझगीत, चकचकीत, 
_ आकर्शक, मनभुलवण्या वातावरणांत हुरळून वचपी मनीस आयज वाट 
चुकिल्ल्या भोंबडेकारासारको गोंदळून गेल्लो दिसता. ताका योग्य अशी वाट 
मेळनाशिल्ल्यासारको तो सांसपतना दिसता. 
आयज प्रत्येक मनशाक सुशिक्षित जावप हें सामकें गरजेचें आसा. पूण 
त्या शिक्षणाचो सुयोग्य वापर करप हें लेगीत तितकेंच गरजेचें जावन आसा. 
म्हणूनच महात्मा गांधीनी जिवनाभिमुख शिक्षण पद्धत सांगिल्ली, ते शिक्षण 
पद्धतीचो आयज लेगीत खूब फायदो आसा. शिक्षण शिकून पदवी मेळयली 
तरी तिचो उपेग जर आमी योग्य पद्धतीन केलो ना तर सगलेंच फुकट जावन 
आसा. कारण, पदवी मेळोबप म्हणल्यार प्रतिष्ठा मेळयली अशें जायना. 
पदवी घेवन कोण ती फाटीक लावन जरी भोंबलो ना तरी खर्‍या अर्थान 
आपले कृतींतल्यान ती पदवी दिसपाक जाय. बाकीच्या परस चड़ शिक्षण 
घेतिल्ले सदांच समाजांत नमळायेन वागतना दिसतात. खर्‍या अर्थान शिक्षण 
मनशाक नमळाय शिकयता. “बिद्या बिनयेन शोभते।' हें सामकें खरें. म्हाका 
तुमी मान दियात, प्रतिश्ठा दियात आशें म्हटलें म्हणून कोण कोणाक प्रतिश्ठा 

दिना, तर प्रतिष्ठा ही आपल्या स्वकर्मान, स्वकर्तत्वान मेळोवंची पडटा. आनी 
एकदां मेळिल्ली ही प्रतिष्ठा कायमची थारता. ताचेखातीर आपले आपूणच 


प्रयत्नशील रावपाखातीर, कार्यरत रावपाखातीर शिक्षणच आमकां खऱ्या . 


अर्थान मार्गदर्शन करता. पूण आमी त्या शिक्षणाचो कशेतरेन उपेग करतात 
ताचेरच आमचे जिणेचें यश-अपयश आदारून आसता. 


तशें पळयलें जाल्यार शैक्षणिक वातावरणानच प्रत्येक घरा-घरांतले _ 


आचार विचार बदलूंक शकतात. शिक्षणाच्या आदारानच सुशिक्षीत घरातल्या 


सुशिक्षीत व्हड जाणकार व्यक्तिंनी केल्लें मार्गदर्शन हें खंयच्याय विद्यार्थ्याक 
वा भुरग्याक आपल्या उज्वल भवितव्याची वाटचाल करपाक मार्गदर्शक 
थारता. पूण हाचेकडेन आमी स्वता बारकायेन लक्ष दिवप गरजेचे आसा. 
कारण, घराघरांतलीं मनशां अशें जरी म्हटलें तरी निमाणेंकडेन खंयच्याय 


कृतीसंबंधांविशीं खंयचोय निर्णय हो आमचो स्वताचोच आसपाक जाय. | 


जीण ही आपली स्वताची आसता. आपले जिणेचेर आपलोच पूर्ण अधिकार 


आसता. निमाणेंकडेन आपले आपल्याकच “समादान' मेळोवचें आसता. हें : 
समादान मेळळें जाल्यारच मनीस मनाची 'शांती' मेळोवंक शकता. आयच्या 


ह्या वेव्हारी आनी धकाधकीचे जिणेंत मनाची शांती मेळप सामकेंच कठीण 
आसता. शिक्षणच आमकां ही मनाची शांती मेळोबन दिवंक शकता. आयज 


कितल्याशाच मनशांकडेन कितलीशीच धनसंपत्ती आसता. शिक्षणाची | 
पदवी लेगीत तांणी कागदाचेर घेतिल्ली आसता. तरीय ह्या शिक्षणाचो योग्य | 
वापर करीनासतना जेन्ना आमी जीण जियेतात, तेन्नाच ही “शांती” खंयच्या 


खंय गायब जाल्ली आसता. हीच शांती मेळप खूबच गरजेचे. शिक्षणाच्या 


आदारान आमी तशे यत्न करूंक शकतात. मनशाचे विचार आनी कृती हातूंत . 


फरक आसलो म्हणटकच मनीस सामको गोंदळून वता. आनी हो विचारांचो 
गोंदळ शिक्षणच पयस करूक शकता. आमी फकत बारकायेन, बारीकसाणेन 
हें सगलें शिकून घेवपाक जाय. 


आधुनिक काळांत समाजांत एक व्यक्ती म्हणून जियेतना आदर, मान- _ 
सन्मान, आपली वळख, शिक्षणाची परिभाशा, व्याख्या, मनीसपणाची 


व्याख्या ताका खबर आसली जायत आनी जिणेचें सार्थक करपी उद्दिश्ट लक्षांत 

` घेवन तो आपली जीण जितेता आसत जाल्यारच ताचें म्हत्त्व उरपाक पावता. 
आयच्या काळांत सुशिक्षीत जावप हें गरजेचे हें जरी खरें आसलें तरी हांव अशें 
म्हणटलें कीं, फकत सुशिक्षीतच न्हय तर शिक्षणावांगडाच सुसंस्कार खूबच 
गरजेचे आसात. कारण, आयजय समाजांत वावुरतना आमकां कितल्योश्योच 
व्यक्‍ती अश्योय दिसून येतात कीं तांकां आमी सुशिक्षीत म्हणूं शकतात, पूण 
“सुसंस्कृत” मात्त म्हणूंक शकचेनात. सुसंस्कृत म्हणपाखातीर शिक्षण आनी 
सुसंस्कार दोनांयची सामकी गरज आसता. आयज आमी शिक्षण घेतात, पदवी 
मेळयतात, पूण आमच्याच सुवार्थाखातीर आमचे सुसंस्कार विसरतात. शिक्षण 
हैं फकत पयसो, संपत्ती मेळोवपाचें साधन म्हणून शिक्षणाकडेन पळयतात. 
पर्यायान आमी मनीस आसून लेगीत आमचें मनीसपण आमी विसरून वतात. 
पयसो, चाकोरीबद्द जीण, नाशिल्ली व्हडविकाय, मोटेपण हातूंत नकळत 
घुस्पून आपलेच भोंबतणी किडीसारको कोश तयार करतात. कांय काळा 
उपरान्त ताका समजता कीं, आपलें सगलें आयुश्य, आपली सगली जीणच 
फुकट गेल्या. जेन्ना ताका जाग येता, तेन्ना मात्त ताच्या हातांत कांय उरना. 
“शिक्षण म्हणल्यार सुसंस्कार' अशें म्हणटना आमका हें लक्षांत दवरूक 
जाय कीं, सुयोग्य अशे संस्कार जर आमकां मेळळे तरच तातुंतल्यान आमचे 
जिणेची बुन्याद भक्कम जावंक पावता. मागीर फुडले जिणेंत तरनाटे पिरायेंत 
- बा जाण्टेपणांत आमचेर येवपी संकश्टांक लेगीत आमी भिवन पळपुट्यासारकीं 
बागनात. येता ते परिस्थितींतल्यान वाट काडप सहज शक्य जाता. तातूंत 
यश लेगीत मेळटा. म्हणूनच म्हाका तरी अशें दिसता, प्रत्येक घरा-घरांतल्या 
बायलमनशेक खऱ्या अर्थान आयज शिक्षणाची गरज आसा. घरांतली एक 
बायलमनीस शिकली-सवरली जाल्यार सगलें घर सुदारता. ती बायलमनीस 
घरातल्या सगल्या मनशांक सुसंस्कृत करुंक शकता. खंयच्याय वेळ - काळ 
= प्रसंगार धाडसान आपले स्वताचे निर्णय आपुणच घेवपाखातीर हेरांकय 
प्रवृत्त करूंक शकता. पूण आमचेकडेन हे सुसंस्कारच योग्य अशा प्रमाणांत 
नासत जाल्यार नकळत आमचो आत्मविश्वास उणो जाल्लो दिसतलो. आनी 
थोड्याशा, इल्ल्याशा अपयशान लेगीत आमी खचतलीं. केन्ना केन्ना मनीस 
अपयशी जाल्ल्याकारणानच “आत्महत्या करपाक प्रवृत्त जाता. शिक्षणात 

अपयश आयलें म्हणटकच आत्महत्या करप ही तर फॅशन जाल्लेवरी हालींसरा 
आमकां दिसून येता. शिक्षण घेतना केन्नातरी अपयश आयलें बा अपयश 
येतलें या भंयानच आत्महत्या करपी विद्यार्थी फाल्यां घडटले आसत तर 
तांच्या भुरगेपणापसून आमी तांचेर शिक्षणांतल्यान वा घरांतल्यान कसले 
संस्कार करतात? आमचे शिक्षण पद्धतींतूच कितेंय उणेंपण आसा तर? तांकां 
संस्कारीत करपाखातीर आपले मायेन सुसंस्कार करपी आयची आवय' 
खंयतरी कमी पडटा काय? आमचो समाज आधुनिकतेच्या नांवान खंयतरी 
भरकटत वचना मूं? ह्या प्रश्‍नांच्यो जापो सोदप सामकें गरजेचे. 


खरें म्हणल्यार आमच्या भोंवतणच्या चड करून आमच्या घरांतल्या 
मनशांकडल्यान आमकां बऱ्या अर्थान मानसीक आदाराची गरज आसता. 
आनी हें काम चडांत चड प्रमाणांत आई म्हणल्यार आवय करता म्हुणूनच 
आवयचेरच घराची आनी भुरग्यांची सगली जापसालदारकी आसता हें खरें. 
भुरग्यांची मानसीक शक्त ढासळूंक दिनासतना खंयचेय परिस्थितीक तोंड 
दिवपाक सुयोग्य मार्गदर्शन आनी संस्कार करप हें आयच्या काळांत सामकें 
गरजेचें. आपले भोंबतणची परिस्थिती कशीय आसली, मनीस तातूंत अपयशी 
थारलो तरीय तो कसलो ना कसलो तरी मार्ग काडूंक शकता. पूण कांयच 
प्रयत्न करीनासतना सामकोच तेंगशेवयले आत्महत्त्येचो निर्णय घेवप जाल्यार 
तातुंतल्यान कितें निष्पन्न जातलें, हाचो सगल्यांत पयलीं विचार करपाक 
जाय. 'आत्महत्त्या' हो अडचणी-अरिश्टांतल्यान सुटपाचो उपाय न्हय तर 
तशें करप म्हणल्यार निव्वळ पलायन, पळपुटेपण आसता. आत्महत्त्येन 
समस्येचो अंत जायना तर समस्या वाडटा. नकळत कितलेशेच प्रश्‍न निर्माण 
जातात. हालींसरा दिसानदीस आत्महत्त्या करपी विद्यार्थ्यांची संख्या वाडतच 
गेल्ली दिसून येता. मनासारकें यश मेळळें ना जाल्यार मनशाक नैराश्य येता 
आनी नकळत तो आत्महत्त्येचो मार्ग आपणायता. संस्कारक्षम वयांत ताच्या 
मनाची योग्य तरेन जडणघडण जाली, ताच्या मनांत आत्मविश्वास निर्माण 
जावंक पावलो, मनाची एकाग्रता वाडली, सकारात्मक विचार, हयकारी 
कृती संबंदांतले विचार ताच्या मनांत रुजले, बऱ्यो वायट गजाली ताका 
समजून घेवंक कळळ्यो, पर्यायान ताची सदूसद्विवेकबुद्धी जागी जाली. 

जाल्यार फाल्यां तो एक उत्तम नागरीक जावंक पावतलो. आनी हें काम 
समाजांत शिक्षकच योग्य तरेन करूंक शकता. शिक्षकच विद्यार्थ्यांक सुयोग्य 
मार्गदर्शन करूक शकता. समाजांत सक्षम कुशल नागरीक तयार करपाची 
जापसालदारकी सांबाळटना शिक्षकाक समाजाकडल्यान फावो ती मान मर्यादा 
मेळपय गरजेचें आसता. आयज शिक्षण, शिक्षक, सुसंस्कार, विद्यार्थी, ज्ञान 
ह्यो सगल्यो गजाली समजून घेतले बगर जिणेची सुयोग्य वाटचाल जावंक 
पावची ना. म्हणूनच आमकां अशेंच म्हणचें पडटलें, शिक्षण म्हणल्यार 
जीण घडोवपाक प्रवृत्त करपी सुसंस्कार, जीण सार्थकी लावपाक शिकोबपी 
सुसंस्कार. समाजांतले प्रत्येक व्यक्तिक ह्या सुसंस्कारांची खरी गरज आसा. 
ही गरज भागली तर समाजाची खर्‍या अर्थान प्रगती, सर्वांगी विकास जावंक 
वेळ लागचो ना. सगलो देश सुखी - समादानी जावंक पावतलो. मनशा 
मनशां भितरली द्वेषाची, तिरस्काराची दुस्वासाची भावना ना जातली. अशा 
समाजांत रावपाक कोणाक नाका जातलें? 

13. 
खरेंच आमी सुसंस्कृत जाल्यात? 


आयज खंयचोच मनीस भोबशीक वाठाराच्या संपर्काबगर रावूंकच 
शकना. खंय ना खंय कसल्या ना कसल्या तरी कारणाखातीर ताका भोवशीक 
वाठारांनी वचचेंच पडटा. भुरगें मात्शें व्हड जातकच बालवाडीत, के. 
जी.त बता. मागीर मुळावे शाळेंत वता. मागीर ल्हवू ल्हवू माध्यमिक, उच्च 
माध्यमिक विद्यालय, महाविद्यालय, विश्‍वविद्यालयांतर्गत शिक्षण घेता 
आसतनाच आपले भोंबतणच्या सगल्या परिसराकडेन ताची वळख जायत 
आसता. भुरगीं व्हड जाता आसतना हांगा थंय भोंवतणच्या भोवशीक 
वाठारांनी तांचें येवप बचप जाताच. सगल्यांत पयलीं पसरे, दुकाना, व्हड 
व्हड बाजाराचीं मोलां, बाजारपेठो, सिनेमां घरां, पोस्ट ऑफिसां, सरकारी 
ऑफिसां, नाटकां घरां, भोवशीक कार्यावळींचे जागे अशा साबार जाग्यांकडेन 
आमचो सदांकाळ संबंद येता अशा साबार वाठारांनी वेगवेगळ्या धर्माचे, 
वेगवेगळ्या सभावाचे, वेगवेगळ्या समाजांतले गरीब, गिरेस्त अशे तरेकवार 
लोक आमकां वाबुरतना दिसतात. 


अशाच एका भोवशीक वाठारांतल्या एका “सेल्फ सर्व्हीस आशिल्ल्या 
एका पसऱयार कांय दिसांफाटीं हांव गेल्लें. ह्या पसऱयाचो आवाठ तसो बरोच 
व्हड आसा. आनी थंय तशे कामांक लोकय बरेच आसात. पसऱयाक तेंकूनच 
भायरसून हाडिल्लें सामान, तरेकवार धान्यां आसडून फाफडून नितळ निवळ 
करपाचें काम चलता. पसऱ्यार आयिल्ल्या गिरायकांनी आपल्याक जाय तें 
सामान, वस्तू आपणे वेचून घेवपाच्यो, मागीर बील फारीक करतकच एका 
बास्केटांत भरून घेवन आपले पिशवेंत घालून रिकामें जाल्लें बास्केट व्हरून 

` पसऱयार भितर बास्केटांच्या जाग्यार दवरपाचें. 


दनपारचीं अडेच-पावणेतीन बरां जाल्लीं. तरी ह्या वेळार लेगीत थंय गर्दी 
आशिल्लीच अशें म्हणल्यार जाता. आमी पसऱ्यार भितर सरपाक कोणतरी 
एक अनवळखी मनीस आपली बायल आनी 10-12 वर्सांच्या चल्या वांगडा 
गाडयेंतल्यान सकयल देंवलो. मागीर झेतान चल्याकडेन मोट्या मोट्यान 
उलयत उलयत पसन्‍्यार भितर आयलो. ताच्या वागपांतल्यान अशें दिसतालें 
कीं, हो मनीस कोणतरी ह्या पसऱयाच्या वेवस्थापकाकडेन संबंद आशिल्लोच 
आसूंक जाय. आपल्या चल्याक तो परत परत मोट्यामोट्यान सांगतालो, 
“तुका जाय तें घे पळोवया. हें पळय, जाय तें घे, हें जाय हें घे, ते जाय तें 
घे. कितलेय पयशे पडूं, ताची तूं पर्वा करू नाका. 


पूण अजापाची गजाल म्हणल्यार हो भुरगो मात भंयान दबाव-दडपण 
आशिल्लेभाशेन वागतालो. ताका पळयनाफुडे म्हज्या मनांत मात्सो दुबाव 
आयलो. हो भुरगो असो कित्याक भिता काय? आनी ताची मम्मी अशी इतलो 
वेळ बग्गी कित्याक रावल्या काय? पसऱयार भितर वचून आमचे कुशीकच 
ती सामान घेताली, तरी हांव मात्त तांच्या वागपान अस्वस्थ जावन मोन्यांनीच 
तांचेकडेन पळयतालें. म्हज्या घरकारान सामानाचें बील फारीक केलें आनी 
आमी सामानाचें बास्केट घेवन भायर आयलीं. आतां सगले सामान आमचे 
गाडयेंत दवरिल्ले पोतयेंत घालपाक जाय आशिल्लें. इतल्यांत हांवें म्हज्या 
घरकाराक म्हणलें, “हांव हांगाच रावतां. तुमीच वचून गाडयेंतली पोती 
हाडात.' इतल्यांत मोट्यामोट्यान कोणाचो तरी उलोवपाचो आवाज कानार 
पडलो. पळय जाल्यार तोच मनीस आपल्या भुरग्याक सांगतालो, “तुका हांवें 
सागिल्लें मरे तुका जाय तें घे म्हणून?” अशें म्हणत ताणें दोनूय हातांनी दोन 
सामानान भरिल्लीं बास्केटां ढम्‌ करून थंयच आपटिलीं. तातुंतल्यो सामानांचो 
दोनतीन पोटल्यो थंयच सकयल पडल्यो. ताणें त्यो काडल्यो लेगीत ना. बायल 
कुशीकच आशिल्ली. तिणे त्यो काडून बास्केटांत तश्योच दवरल्यो. आतां तीं 
दोनूय बास्केटां गाडयेमेरेन व्हरूक जाय आशिल्लीं. आपले घरकान्नीक ताणें 
थंयच थांबयली आनी आपणे वचून गाड़येचे डिकीचें दार उगडलें. मागीर परत 
बास्केटां आशिल्लीं थंय तो आयलो. आतां तो झेतान एका बास्केटांतल्या 

सामानाची एक एक पोटली डिकीच्या दारांतल्यान भितर उडोबंक लागलो. 
एक एक करून बास्केट रितें जालें. इतल्यांत चलो फुडें सरलो आनी ताणें 
त्या रिकाम्या बास्केटाक हात घातलो. पूण ताचेर तो मोट्यान आङ्डलो. 
सामके तिडकीन रिकामें बास्केट ताणें फुटबॉल जाल्लेवरी अशें मोखलें कीं 
त्या पसऱयाकुशीक धान्य नितळ करपाचें काम करपी बाबड्या मनशाचे 
तकलेर पडलें. 

तो निर्णल्ल्या सारको जालो. पूण करतलो किते? पोटाची भूक मनशाक 
सगले कितें सोसूंक लायता. आतां दुसऱया बास्केटांतल्यो पोटल्योय तो तश्योच 
गाडयेंत उडयतालो. पयलें बास्केट त्या काम करपी मनशाचे तकलेक आपटले, 
ताका दुखलें हाचें ताका कांयच दिसूंक ना. दुसरेंय बास्केट ताणें फुटबॉल 
सारकेंच मोखलें आनी हें सगलें हांव मात्शें कुशीक रावून पळयतालें. अशे 
तरेच्या मनशाकडेन हुज्जत घालप योग्य न्हय हें म्हाका खबर आसा तरी एक 
प्रस्न ताका विचारचो अशें म्हज्या मनांत आयलें. हांव फुडें सरले. ' घरांतय 
तुमचें वागप अशेंच आसता?'' विचार करपासारकीच ही गजाल. हाका 
संस्कार गरजेचे आसतात जे परिस्थितींत मनशां जियेतात, तातुंतल्यानच 
तांचेर बरे वायट संस्कार जावंक पावतात. हावें म्हजो प्रश्न विचारचे पयलीं 
परत एकदां विचार केलो आनी प्रश्‍न विचारूक फुडें सरतनाच पळय जाल्यार 
ताणें आपली 'व्हेगोनार' केन्नाच बळोवन सुरू केल्ली. हांव मात्त पळयतच 
उरलें. 


घरा परततना वाटेंत लेगीत म्हज्या मनांत त्या मनशाविशींचेच विचार 
येताले. मनीस असो कित्याक वागतात? खरें म्हणल्यार भोबशीक वाठार 
हे नकळत आमचेच वाठार, आमकांच उपेगाक पडटात. आमकांच तांची 
जतनाय घेवंक जाय, हें आमच्या कित्याक लक्षांत येना? आयज आमी 
आमकां सुदारिल्लीं, आधुनिक, शिकिल्लीं-सबरिङ्ीं, सुसंस्कृत समजतात, 
पूण फकत डिग्री, पदवी घेतली म्हूण आमी सुसंस्कृत जातात व्हय? बरें, पदवी 
घेवन आमी ती फाटीक लावन भोंवतात व्हय? आमी आमकांच कितलींय 
व्हड समजूं, पूण आमची पदवी आमच्या वागपांतल्यानच दिसून येता हें खरें. 
फकत डिग्री घेतली म्हूण आमच्यांनी आमकां “सुसंस्कृत' म्हणूंक जाबंचें ना. 

समाजांतल्या दर एका मनशान आपल्याच वागपाचो आपणें विचार करपाची 
गरज आसा. बरें शिक्षण आनी बरे संस्कार हातुंतल्यानच मनीस “सुसंस्कृत 
मनींस' घडपाक पावता. फकत भौतिक सूख - समादान मेळोवपाखातीर 
केल्ली धडपड आनी तातूंत मेळयल्लें जैत भोंबतणच्या समाजाक दिसलें 
म्हणल्यार तो मनीस 'सुसंस्कृत' जावन आसा अशें मानप चुकीचें. कारण, 
मनशाचें सुसंस्कारी मन ताका खऱया अर्थान ताच्याच बच्या-वायट वागपाचो 
वा कर्माचो सद्सद्विवेकबुद्धीन विचार करपाक लायता. तो खरो 'सुसंस्कृत' 
मनीस आसता. 


आमकां वायट कितें, बरें कितें हें सगले शिकतकच कळपाक लागता. 
हाचो अर्थ असो नासता कीं, आमी आमच्याच सुवार्थाखातीर वा आमचे 
हेकेखोर वृत्तीक लागून आमकां जाय तसो ताचो अर्थ लावंचो. दुसर्‍याची पर्वा 
करीनासतना मनांत येता तशे तरेन वागचें. आतां एक, आमचो आमी असो 
विचार करू येता, घरांत आमी कशींय बसलीं उठलीं जायत जाल्यार भायर 
लोकांक कोणाकच पडिल्लें ना वा पडूंक जायना. कारण जणएकाची जीण जण 
एकान जियेवपाची. दुसऱ्याचे वैयक्तिक जिणेंत आपणें कित्याक लक्ष घालूंक 
जाय? जण एकाक मर्यादा आसता. ही मर्यादा जण एकान आपली आपूण 
सांबाळची आसता. हे मर्यादेचो अर्थ समजून घेवन आपलें वागप आसलें 
जायत जाल्यार दुसऱ्याचे मर्यादेचोय आमी आदर करूंक पावतात. मागीर 
आमी दुसऱ्यांक त्रास जाता वा जायत अशे तरेन वागूंक पावनात. दुसऱ्याच्या 
मनाचोय आदर करूक शिकतात. सारासार विचार करपाक लागतात. 


खरें म्हणल्यार दुसर्‍याखातीर जियेतनाच खरी उमेद मेळटा. पूण ही उमेद 
मेळोवपाखातीर आमचें तशे तरेन वागप आसप गरजेचें. भोवशीक वाठारांनी 
वाबुरतना खुबश्यो गजाली आमकां कळपाक लागतात. चार चवगांसारकेंच 
आमचें वागप आसचें पडटा. थंय तुमी वागतना बारीकसाणेन विचार करचो 
पडटा. सगलें सगल्यांचें वा सगलें सगल्यांखातीर अशी भावना रुजोवंची 
पडटा. तातुतल्यानच त्यागाची संकल्पना जल्माक येता. दुसर्‍याखातीर म्हाका 
अशें वागूंक जाय वा दुसऱयाक त्रास जावंक जायना म्हणून हांवें म्हजें वागप 
बदलूंक जाय हें कळपाक लागता. आनी मागीर नकळत आमी आमचें वागप 

बदलतात. नकळत दुसन्‍्याचों विचार करपाक लागतात. हीच खरी शिकून 
सवरून मेळयल्ली सुसंस्कृताय आसता. 'म्हर्जे तेंच खरें' अशे तरेचें हें वागप 
आमकां निखालस सोबना, हाची जाणविकाय जावप म्हणजेच मनशान 
सुदारप, बदलप. आपले आचार-विचार बारीकसाणेन नियाळप. आनी 
अशा वागपांतल्यानच आमी खऱ्या अर्थान जगपाक शिकतात. कारण, आमी 
पळयतात कीं, आपलेखातीर कोणूय जियेतात. पूण दुसऱ्याखातीर वाबुरता 
तोच खऱ्या अर्थान जियेता. अशाच मनशाकडेन धादोसकाय आसता, 
समादान आसता. 

ही जिणेंतली धादोसकाय, समादान मेळोवपाखातीर तुमी आमी तशेच 
तरेन अभ्यास करचो पडटा. परत परत धडपड करची पडटा. आपल्याच 
मनाक समजावंचें पडटा. आनी ह्या भरकटपी मनाक आडावप दिसता तितलें 
सोपें नासता. ही एके तरेची तपश्चर्याच आसता अशें म्हणूं येता. ही तपश्चर्या 
करपाखातीर आमचेकडेन धाडस आसचें पडटा, मनांत आत्मविश्वास आसचो 
पडटा. आत्मविशवासान आमी कसलेंय काम बिनधास्त करपाक पावतात. 
पूण जेन्ना फाजील नाका तितलो आत्मविश्वास आसता, तेन्नाच मनीस 
अपयशी थारता. मागीर अशावेळार मनांत खरेंच आमी सुसंस्कृत जाल्यात? 
असो विचार येवप सभावीक आसा. खऱ्या अर्थान आमी सुसंस्कृत जावप 
म्हणल्यारच मनीसपणाचो अर्थ समजून घेवप. मनीस आनी जनावर हातुतलो 
अर्थ सोदून घेवप. मागीर आमच्या लक्षांत येतलें कीं, जनावरांक लेगीत 
चार पांय आसतनाय बऱयोचश्यो गजाली कळटात. मागीर मनीस आपल्या 
मनीसपणाक कसो विसरता? मनीसपणाक सोबनाशिल्ल्यो गजाली मनशान 
निखालस करूंक जायनात हें ताका कळूंकच जाय. कारण, दोन पांय दोन 
हात आनी मेंदू, बुदूद आशिल्ल्या मनशाक विचारशक्त देवान दिल्ली आसा. 


जनावर आनी मनीस हांचेभितरलो फरक ताच्या लक्षांत येवूंकच जाय. 
७७७ 

14. 
त्यागांतल्यान संवसाराक 
नवें रूप दिवपी अस्तुरी 


आयज आमी जागतिकीकरणाचे नदरेंतल्यान आमचें कुटूंब आनी 
घरांतली बायलमनीस वा अस्तुरी हांचेकडेन पळयत जाल्यार अशेंच म्हणचें 
` पडटलें कीं, घरांतली एक बायलमनीस शिकिल्ली सवरिल्ली आसत जाल्यार 
सगले घर शिकलें अशें म्हणूं येता. कारण, खंयच्याय कुटुंबांतली खंयचीय 
बायलमनीस जेन्ना शिकिल्ली आसता, तेन्ना ती घरांतल्या सगल्या मनशांक 
आपल्या सांगातान सुसंस्कृत करूंक पावता. 


व्यक्‍ती आनी समाज हांच्यांत आंतरक्रिया घडोवन हाडपी आनी 
व्यक्तिच्या समाजीकरणाक सुरवात करपी पयली आनी म्हत्वाची संस्था 
म्हणल्यार कुटुंब. भुरगें कुटुंबांतूच जल्माक येता. कुटुंबांतूच ताचो सांबाळ 
जाता. समाजांतल्या हेर खंयच्याय घटकांचो संबंद येवचे पयलीं भुरग्याचो 
आवय बापायकडेन वा बाकीच्या कुटुंबांतल्या हेर व्यक्तिकडेन संबंद येता. 
भुरग्याक मुळावे संस्कार, घरांतल्यानच मेळपाक पावतात. कुटुंबसंस्था 
निर्माण जातकच खर्‍या अर्थान मनशाचे उदरगतीक आनी ताच्या सामाजिक 
विकासाक गती मेळळी. कुटुंबाची व्याख्या कितल्याशाच समाजशास्त्रज्ञांनी 
करपाचो यत्न केला. “ एक वा चड मनीस, एक वा चड बायलो आनी 
ताची औरस संतती वा दत्तक, पोसकीं भुरगीं जीं निदान आपल्या भुरगेपणात 
आवयबापायकडेन रावतात, एकाच घरांत रावतात तेन्ना त्या सामाजिक 
समुहाक, एकठांय रावपी मनशांक कुटूंब अशें म्हणटात.'' 

““भुरग्यांचें समाजीकरण, सभासदांचे मान्यतेची वा भावनाभिव्यक्तीचे 

इत्सेची तृप्ती ह्या मुलभूत आनी मुळाव्या कार्याखातीर आवय-बापूय आनी 
भुरगीं हांचो तयार जाल्लो टिकाऊ, कायमचो असो समूह, पंगड म्हणल्यार 
कुटूंब. 

कुटूंब हो एक ल्हानसोच पंगड. तातूंत आवय, बापूय आनी भुरगीं 
हांचो आस्पाव आसता. वेळ, काळ, प्रसंगाक बाकीच्याय नातेवाईकांचो , 
सोयऱ्यांचो, नात्यांतल्या हेर मनशांचो आस्पाव जावंक शकता. ह्या सगल्या 
मनशांभितर रगताचें नातें आसता. सगलीं एकठांय जियेतात. भुरग्यांचें 
पालन-पोशण करप ही आवय बापायची मुखेल जापसालदारकी आसता. 
हेर मनशांभितर रगताच्या नात्यावांगडाच मायेमोगाचें नातें आसता. घरातल्या 
सगल्या मनशांची जापसालदारकी घरांतल्या मुखेल्याकच घेवची पडटा. 
लग्नाच्या बंधनांतल्यानच कुटुंबीक वातावरण निर्माण जाता. 


जल्माक येवपी भुरग्याचो सांबाळ करप हें कुटुंबाचें दुसरें म्हत्वाचें 
कार्य. जल्माक येवपी भुरगें असहाय्य आनी पुरायपणान परावलंबी आसता. 
आवयबापायच्या आदाराबगर तें जगूंकच पावंचें ना. म्हणूनच तर पर्यायान 
आयज शिशूसदनां, बालकमंदिरां, अनाथालयां भुरग्यांखातीर आशिल्लीं 
आमकां दिसतात. पूण तातूंत फकत गरज म्हूण भुरग्यांक दवरप जाता. 
आवय-बापायची माया थंय आमकां मेळूंक पावना हें मात खरें. 


कुटुंबांतलीं सगलीं ही नकळत मायेमोगाच्या, प्रेमाच्या बंधनान बांदिल्लीं 
दिसतात. इतलेंच न्हय तर आपुलकेचे भावनेंतल्यानच तांच्यांत भावनात्मक 
एकवट दिसून येता. एकमेकाचीं सूख -दुख्खां समजून घेवप, एकामेकाखातीर 
जीवाची पर्वा करिनासतना त्रास सोंसप, कश्ट करप, दुसर्‍याखातीर स्वार्थत्याग 
करप ह्यो गजाली आमकां दिसतात. ल्हान आसतना भुरम्याक तर अशा 
वातावरणाचीच खरी गरज आसता.सुरक्षिततेची भावना, प्रेम, माया, वात्सल्य 
ह्यो भुरम्याच्यो मुळाव्यो मानसीक गरजो. आवयच्या दुदाइतलेंच भुरग्याक 
वात्सल्य आनी सुरक्षिततेची भावना आसप गरजेचे आसता. भुरग्याच्या 
भावनांचे पोशण आनी ताचो मानसीक विकास हे मातयेंतल्यानच जाता. 


अन्न, वस्त्र आनी आसरो ह्यो मनशाच्यो मुळाव्यो गरजो. त्यो गरजो 
भागावोपाखातीर कुटुंबाकच धडपड करची पडटा. कुटुंबाचो मुखेली वा 

कुटुंबांतल्यो हेर व्यक्‍ती व्यवसाय, धंदो वा नोकरी करून अर्थार्जन करतात 
आनी जिणेंतल्यो गरजो भागयतात. पयलींच्या तेंपार प्रत्येक कुटुंबाचो विशिश्ट 
असो परंपरागत व्यवसाय आसतालो. पूण औद्योगिक परिस्थितीक लागून 
आयज व्यक्तिक घराभायर वचून नोकरी वा कामधंदो करचो पडटा. पूर्विल्ल्या 
काळांत बायलांचें कार्य चूल आनी मूल' इतलेंच मर्यादीत आशिल्ले. पूण 
आयज घरच्या अर्थीक अडचणींक तोंड दिवपाखातीर बायलमनशेकय 
नोकरी-धंदो करचो पडटा. अर्थार्जनाच्यो पद्धती बदलल्ल्यो, तरीय प्रत्येक 
कुटुंबाक आपल्या मनशांच्यो गरजो भागोवपाखातीर जापसालदारकी घेवचीच 
पडटा. 


शारिरीक, मानसीक, अर्थीक आनी भौतिक गरजो भागयतनाच भुर्यांक 
सांस्कृतिक वळण लावपाचेंय कार्य कुटुंबांतल्यानच जाता.इ. बी. टेलरच्या 
मताप्रमाण संस्कृती म्हणल्यार अशी व्यापक, पुराय संकल्पना कीं, जे 
संकल्पनेत मनशान एक समाजघटक म्हणून प्राप्त केल्लें ज्ञान, श्रद्धा, कला, 
नीती, कायदे, रुढी, चालीरिती हांचो आस्पाव आसता. डॉ. इरावती कर्वे 
हांच्या मताप्रमाण संस्कृती म्हणल्यार भौतिक, वस्तुरूप वा मूर्त निर्मिती, 
तशेंच अमूर्त मनाची सृश्ट. हाचो सारांश असो कीं, संस्कृतायेंत सदांचे 
जिणेचे रितीरिवाज, रुढी, परंपरा, नैतिक कल्पना, धार्मिक श्रद्धा, मुल्यां, 
कलात्मक अभिरुची, तात्विक सिद्धांत ह्यो सगल्यो गजाली आस्पावतात. 
आनी त्या सगल्या आंगांची मुळावी वळख भुरग्याक कुटुंबातल्यानच जाता. 
प्रत्येक धर्म, समाज, भाशीक गट, जाती, वर्ग हांची संस्कृतीक वैशिश्ट्यां, 
खाशेलेपणां आसतात. आनी तांचें त्या कुटुंबाक पालन करचेंच पडटा. 
भाशा, खावपा -पिवपाच्यो पद्धती, वेशभुशेच्यो पद्धती, वागणुकीच्यो संवयो 
भुरगें घरांतल्यानच शिकता. भुरग्याची वैचारिक आनी भावनात्मक भूमिका 
घरांतच तयार जाता. 


आदल्या काळांत एकत्र कुटुंब पद्धत आसताली आनी ताका लागून 
भुरग्यांच्या मनोरंजनाचो व्हडलोसो प्रश्न आसनाशिल्लो. घरांतल्या घरांतच 
भुरण्यांचें मनोरंजन जायसारकें वातावरण आसतालें. रातच्या वेळार लेगीत 
न्हिदता आसतना काणयो सांगपी आजी नकळत भुरम्यांचेर संस्कारच करताली. 

आयज विभक्त कुटुंब पद्धतीक लागून तशे तरेचें वातावरण दिसानवीस कमी 
कमी जायत गेल्लें दिसता. 

आयज जागतिकीकरणाचे सावळेंत कुटुंबा कशींय जरी आसलीं- एकत्र 
बा विभक्त - तरी कुटुंबाची खरी जापसालदारकी घरांतले बायलमनशेचीच 
आसता. मागीर ती आयच्या आधुनिक काळाप्रमाण नोकरी, कामधंदो करपी 
बायलमनीस आसूं वा घरांतच रावन घराची जापसालदारकी सांबाळपी 
बायलमनीस आसूं, तिणेंच खऱ्या अर्थान संवसार, घर सांबाळचें पडटा. 


घराभायर वचून कामधंदो वा नोकरी करून घरांतलीय जापसालदारकी 
सांबाळप हें तर व्हडलें दिव्यच म्हणचें पडटा. कारण, जितली तिची 
घराखातीर धडपड आसता, जापसालदारकी आसता ताचेयपरस तिची चड 
जापसालदारकी आपली नोकरी वा कामधंदो सांबाळपाखातीर दिसून येता. 
आयज बदलल्या काळांत आयचे बायलमनशेनय आपल्याक बदललेली 
दिसून येता. कारण, बदल ही काळाचीच गरज आसता. ती गरज वळखून 
मुखार वचप हेंच योग्य. घरातल्या हेर कामांसारकेंच भुरग्यांकडेन आपुलकेन 
लक्ष दिवचेंच पडटा. कारण, प्रत्येक कुटुंबातले बायलमनशेक एक आवय” 
म्हृण सगल्यांत पयलीं विचार करचो पडटा. ह्या सगल्या गजालींतल्यान 
वेळ मेळळोच जाल्यार आयची बायलमनीस हेर कितलींशींच कामां लेगीत 
करपाक फाटीं फुडे करीना. आयची बायलमनीस खंयच्याय मळार आपलें 
नांव वयर काडपाक फाटीं आसना, फकत तिका तशे तरेच्यो संदी मात मेळूंक 
जाय. आपले कर्तुपशक्तीवरवीं जगाच्या कोनशा कोनशांनी लेगीत आपल्या 
कुटुंबाक, आपल्या वाठाराक, राज्याक, आपल्या देशाक नामना मेळोवन 
दिवंक आयची बायलमनीस कशीच फाटीं रावपाची ना. आयचे परिस्थितीकडेन 
झुजपाची तांक तिणें आपणायल्ली आसा. राजकी मळार, वैजकी मळार, 
शिक्षणाच्या मळार, अंतराळ-विज्ञानीक मळार, इंजिनियरींगच्या मळार 
आनी देशाच्या खंयच्याय आकांताच्या वेळार आयची बायलमनीस आपले 
कर्तुपशक्तीवरवीं देशाक सहकार्य करपाक फुडें वता, जैतिबंत जाता, नामना 
जोडटा. बायलमनशेबगर कुटुंब निराधार जाता. 


आयज बायलमनशेक आपली कर्तुपशक्त दाखोबपाखातीर घरांतल्या 


100 दीपस्तंभ 


मायेमोगाच्या मनशांनी दिल्लें सहकार्य म्हणल्यार आयचे बायलमनशेक 
मेळिल्लें खरें स्वातंत्र्य जावन आसा.कारण, आमी कितलींय शिकलीं सवरलीं, 
अर्थीक नदरेन स्वतंत्र जालीं तरी खंयचीय बायलमनीस घरपण आशिल्ल्या 
घराच्या आदाराबगर आपलें खरें अस्तित्व निर्माण करूंक शकना, मागीर 
अशें काम वा कर्तृत्व दाखयतना तिका कितलेय त्रास सोसचे पडूं, यत्न करचे 
पडूं, तिका ताचें कांय दिसना. मुळांतच बायलमनीस म्हणल्यार त्यागाची मूर्त. 
तिच्या त्यागाचे मोल कोणूच करूंक शकचो ना. जीणभर ती त्यागच करीत 
रावता त्यागांतल्यान संवसाराक नवें सुंदर रूप दिता, दुसन्‍्याक धादोसकाय 
दिता. तिका उणे लेखून कशें जातलें? तिचो मान सदांच वयलो हें खरें. 
तिचेबगर घराची कल्पनाच करूंक जावंची ना. 


15. 
गोंयांत रावपी गोंयकार 


मनीस हांगाच्यान थंयच्यान सारकोच अशें जरी म्हटलें तरी ज्या वाठारांत 
तो रावता, जियेता, त्या वाठारांतल्यान ताचेमेरेन पाविल्ले संस्कार तो नकळत 
आपणायता. आनी म्हणूनच तर त्या त्या वाठाराची संस्कृताय म्हणटना थंयचीं 
खाणां-जेवणां, परंपरा, रुढी चालिरिती, आवडी निवडी, थंयची भुगोलीक 
परिस्थिती, हवामान, सैम ह्यो सगल्यो गजाली लक्षांत घेवंच्यो पडटात. 
आनी नकळत त्या त्या मनशाच्या वागपांतल्यान ताची संस्कृताय आमकां 
दिसून येता. 


जण एका मनशाक आपले संस्कृतायेचो स्वाभिमान आसता हें आमकां 
ताच्या वागपांतल्यान दिसून येता. आनी ही संस्कृताय नकळत तिगोवन 
दवरपाचो ताचो जल्मभर यत्न चालिल्लो आसता. तशें पळोबंक गेल्यार हालीं 
आधुनिकीकरणाक लागून सगलें जग आमकां ल्हान जाल्लें दिसता. म्हणल्यार 
संवसारांतल्या खंयच्याय खांची कोनशाक आशिल्ल्या आमच्या मनशांकडेन 
संपर्क सादू येता. फोन, मोबायल, कम्प्युटर, लॅपटॉप, फॅक्स, इ-मेल, इंटरनेट 
हीं उतरां तर आतां सदांचींच जाल्यांत. आमचीं ल्हान ल्हान भुरगीं लेगीत 
ह्या उतरांचो अर्थ बरे तरेन समजतात. आनी ह्या आधुनिक यंत्रांचो वापरय 
बरेतरेन करतात. पूण एक गजाल मात्त आमकां मान्य करची पडटली कीं, 
मनीस हो हांगाच्यान थंयच्यान सारकोच आसता. मनीसपणाचे कसवटीचेरच 
ताची वळख थारता. ज्या मनशाकडेन मनीसपण आसता तो मनीस “मनीस' 
म्हूण जियेता. तशेच तरेन गोंयांत रावन ज्या मनशाचें गोंयकारपण दिसून येता 
तो 'गोंयकार' अशें आमका म्हणचें पडटलें. 

फाटलीं 450 वर्सा पुर्तुगेज राजवटीखातीर गोंयकारांक जाल्ले त्रास, हाल- 
अपेश्टा सोंसच्यो पडून लेगीत तांणी आपलें 'गोंयकारपण' राखून दवरलें ही 
तर खरेंच तोखणायेचीच गजाल. कारण, त्या काळांतली परिस्थिती वाचतकच 
वाचपी अंतर्मुख जालेबगर रावना. त्या काळांतली राजकी परिस्थिती, सामान्य 
मनशाची परिस्थिती, हातुंतल्यान गोंयकारांनी पुर्तुगेज सत्तेआड वचून प्रतिकार 
करपाखातीर केल्लें धाडस, हें सगलें खरेंच गोंयकारांक नकळत नवी प्रेरणा 
दिलेबगर रावना. इतक्या प्रतिकूल परिस्थितींतल्यान लेगीत गोंयकार मनीस 
आपली अस्मिताय सोदून काडपाखातीर झुजलो. व्हडलींशीं शस्त्रां अस्त्रां 
नासतना लेगीत आत्मविश्वास आनी जिद्दीच्या बळग्याचेर तांणी हें धाडस 
केलें अशे म्हणूं येता. आनी ह्या तांच्या धाडसाक फळय मेळूंक पावलें. 
म्हणूनच आयज आमी आमचीं गोड सपनां साकार करूंक शकतात हें आमकां 
समजून येवंक जाय. 

जाणट्यांनी, पूर्वजांनी केल्ली पुण्यकर्मांच भुरग्यांक मेळटात अशें 
म्हणटात, तेचप्रमाण आमकां आमच्या पूर्वजांच्या पुण्यकर्मार्चे फळ म्हणल्यार 
स्वतंत्र गोंय उदरगतीच्या मळार वाटचाल करतना पळोवंक मेळटा. संबसारभर 
गोंयकारांची नामना जाल्ली पळोवंक मेळटा. अशा ह्या गोंयकारांनी आपलें 


गोंयकारपण राखून दवरपाखातीर सदांच प्रयत्नशील रावूंक जाय, हें सामकें 
खरें. 


हालीं आमच्या गोंयांत सगल्याच मळांचेर बरेच बदल घडटना आमी 
पळयतात. कालची गजाल आयज ना आनी आयची गजाल फाल्यां ना अशी 
गत जाल्या हें सामकें खरें. सात-आठ दिसांपयलीं कसल्यातरी कामाखातीर 
म्हाका पणजे वचपाचें आशिल्ले. मडगांवच्या कदंब बसस्टॅण्डार येवन पळय 
जाल्यार सकाळींफुडें, तातुंतल्या तातूंत सोमार जाल्ल्यान लोकांची सामकीच 
गर्दी आशिल्ली. शॅटलाच्यो तिकेटी काडपाक तर सारकें देड वर उबे रावचें 
पडलें. इतली व्हडली रांक सोंपून सोंपना. निमाणें एकदांची तिकेट काडून 
बसींत चडून बसता म्हणसर कोणालो तरी आवाज कानांर पडलो. आवाज 
स्पश्ट असो आयकूंक येनाशिल्लो, तरी हिन्दी भाशेंतल्यान “हांव पयलीं, तूं 
पयलीं' अशें करीत दोगांची बाचाबाची जाता हें लक्षांत आयलें. 

झगडटां झगडटां त्या दोगांमदलो एकटो बसींत वयर चडलो आनी वयर 
चडटा आसतनाच परत बडबडपाक लागलो. कैसे कैसे लोग मिलते हैं 
यहाँ? मैं तो पहले आया था, लेकिन हरामजादेने तिकट पहले पटकाया.' 
इतल्यांत ताचे फाटल्यान ताचेकडेन बाचाबाची करपी दुसरो मनीस वयर 
चडलो. ताणें पयलीं वयर चडपी मनशाची हय न्हयशीं उतरां आयकलीं. ताका 
ताची पयलींची तिडक आशिल्लीच. ताणेंय सुरवात केली, “क्यों बे, किसे 
हरामजादा बोलता है? मैं तो लाईन में खडा था, तुझे दिखाई नहीं दिया था 
क्या?”' पयलीं बसींत चडिल्ल्या पॅसेंजराक तर आनीकय तिडक आयली, तो 
म्हणपाक लागलो, “और मैं क्या लाईन के बाहर खडा था? मैं क्‍या उपरसे 
आ टपका? ”' परत मागीर चडिल्लो मनीस म्हणपाक लागलो, “और ज्यादा 
बोलता है । दिखाऊँ क्या तुझे? पयलो पॅसेंजर एकदम उसळ्ळो, अरे तूँ 
क्या दिखायेगा? तेरा राज्य चलता है क्या? त्या दोगांयची बाचाबाची सुरूच 
` आशिल्ली. आनी एकेवटेन बसींत एक एक पॅसेंजर वयर चडत आशिल्लो. 


प्रत्येकजण तांचेकडेन पळयतालो आनी तांची बाचाबाची आयकतालो. 
पूण कोणूच तांचीं झगडीं मेटोबपाक फुडाकार घेनाशिल्लो. आनी फुडाकार 
घेवनय कांयच फायदो जावंचो नाशिल्लो. कारण, झगडपी दोगूय मनीस 
कोणाचें कितेंच आयकुपाचे मनस्थितीत नाशिल्ले. इतलें म्हणसर बसीचो 
ड्रायव्हर बसींत वयर चडलो. ताणें तांचो आवाज आयकलो जाव येता. 
बसींत आयिल्ल्यान फाटल्यान बसींत बशिल्ल्या सगल्या पॅसेंजरांचेर नदर 
मारली. दोगूय झगडपी पॅसेंजराचें उलोवप कानार पडटालें. ड्रायव्हरान आपलो 
बसपाचो सीट मात्सो सांसपिलो आनी सारको केलो. थंयच कुशीक सकयल 
आशिल्लो हळदुव्या रंगाचो मोव शामलादोराचो कपडो काडून फुडलो हारसो 
पुसलो आनी आपूण बसचे पयलीं परत एकदां फाटल्यान पॅसेंजरांचेर नदर 
भोंबडायली. इतल्यांत बसीच्या निमाण्या सिटाचेर बसपाक येवपी पॅसेंजर 
खिणभर दाराचेरय उबो रावलो. ताची नदर बसींत वयर चडटनाच इतलो 
वेळ दोगूय झगडपी पॅसेंजरांमदल्या एका पॅसेंजराचेर पडली. आनी ताणें 
ताका उलो मारलो. ' आरे सदानंद मरे. खंय आयिल्लो तूं? कसो आसा रे? 
हालींसरा तूं दिसचना मरे.'' सदानंद मात्सो गोंदळळो. आपलें नांव घेवपी 

आनी आपल्याक अशे प्रस्न विचारपी हो दिलीप हांगा कसो? ह्या प्रस्नाची 
जाप मेळचे पयलींच आनीकय प्रस्न ताका आयकूंक आयले. 

“सदानंद, तू गोंयकार रे? तुका कोंकणी उलोवंक येता? खरेच तूं गोंयकार 
रे? मागीर तशें सांग मरे. सदानंदाक हे प्रस्न आयकून सामकें अजाप जालें 
आनी अजापानच ताणें त्या झगडपी दुसऱया पॅसेंजराक विचारलें, ““तुकाय 
कोंकणी येता तर? तूं लेगीत गोंयकार? मागीर तशें सांग मरे. त्या झगडपी 
दुसर्‍या पॅसेंजरानय ताका हांसत हांसत विचारलें ' कित्याक? तशें सांगल्यार 
तूं कोंकणींतल्यान झगडटलो आशिल्लो?'' बसींत बशिल्ले सगले पॅसेंजर 
एकदम बग्गी जाल्ले. कारण, चडांत चड ते सगले गोंयकारच दिसताले. इतल्या 
त्या बोवाळांत बस खंय पावल्या हें कोणाच्याच लक्षांत येवंक नाशिल्लें. 
बस नुवेंच्यान फुडें पाविल्ली. झगडपी दोगूय नीज गोंयकार, पूण तांच्या 
वागपांत मात्त गोंयकारपण इल्लें उणें जाल्लें अशे म्हणूं येता. म्हज्या मनांत 
विचार आयले, 'खरेंच आमी भुरम्यांक गोंय, गोंयकार, गोंयची अस्मिताय, 
गोंयची संस्कृताय ह्यो गजाली शिकयतात? आधुनिक काळ आनी बदलत्या 
वातावरणांत गोंयकारांचें अस्तित्व कशेतरेन तिगून उरतलें? कोंकणी म्हजी 
मायभास हें फकत म्हणपाखातीरच न्हय. वयले वयर उलोवपाखातीरय न्हय. 
तर आमची अस्मिताय राखून दवरपाखातीर कोंकणी भाशेची सामकी गरज 
आसा. 


आयच्या आधुनिकीकरणान आनीक थोड्याच वर्सा उपरान्त आमकां 
अशे तरेन भ्रमिष्ट जावन गोंयकारांची अस्मिताय सोदची पडूंक जायना. 'गोंय' 
म्हणनाफुडें गोंयांत रावपी गोंयकाराक खरेंच तूं गोंयकार रे? तू गोंयचो ? अशें 
विचारचें पडूंक जायना. अशें जण एका गोंयकाराक दिसपाक जाय. जे मातयेंत 
आपूण घडटां, ज्या वाठाराचे संस्कार घेवन आपूण व्हड जातां, जे मातयेंत 
आपले हात-पांय रोमून आपूण उबो रावतां त्या वाठाराची व्हडविकाय ताका 
दिसपाकच जाय. आपलें पोट भरपाखातीर आपणे धन-दौलत एकठांय करून 
आपलो सुवार्थ सादप, मागीर त्या गोंयच्या वाठाराचें कितेंय जावं असो विचार 
करपी मनीस 'गोंयकार' म्हणूंक जायना. गोंयांत जल्माक आयलो, गोंयांत 
व्हड जालो, ताणें कामधंदो सुरू केलो, पयशे जोडले तरी ताचें मन मात्त जर 

गोंयकारपणाक जागलें ना जाल्यार ताणें गोंयकार म्हणून गोंयांखातीर कितेंय 
केलें, अशें तुमी म्हणटले? आपले मनीस, आपलें घर हांचेविशी जश्यो 
आमच्या मनांत भावना आसतात, तांच्या सूख-दुख्खाकडेन जे प्रमाण 
आमी सतर्क रावन समरस जातात, तशीच आपल्या वाठाराविशीं लेगीत 
आमच्या मनांत आदराची भावना आनी वेळाकाळार एकबटान वावुरपाची 
तांक आमचेभितर निर्माण जाल्ली आसूंक जाय. नकळत वायट प्रवृत्ती, 
वायट, मारक गजालींपसून आपूण स्वता पयस रावून आपल्या वाठाराविर्शीची 
कर्तव्याची भावना जागी जावंक जाय. गोंय म्हणल्यार सर्ग' अशें जरी गोंयचें 
वर्णन आसलें जायत तरी हे धर्तरेवयल्या सर्गाची आमी राखण करूंक नाका? 
आनी ही राखण करतले जाल्यार सगल्यांत पयलीं आमचीं मनां जागीं आसूंक 
नाकात? गोंयच्या भोवशीक वाठारांनी चलिल्ले वेव्हार, आमचे भोंवतणी 
आशिल्ले सैमीक संपत्तीची राखण, गोंयांतले कामधंदे आनी उदरगत, 
शिक्षणीक मळार आनी वेवसायीक मळार जावपी नवे नवे प्रयोग, सामान्य 
मनशाचे विचार आनी मतां ह्या सगल्या गजालींची म्हायती गोंयकाराक 
आसूंकच जाय. आपली भास, वाठार अर्श म्हणटना “आयले बारें दिलें सूप 

तशें जावंक जायना 


आमच्या जाणट्यांनी आमचें खाशेलेंपण तिगोवपाखातीर आपलें तन, 
मन, धन ओंपून कश्ट, त्रास सोंसले आनी गोंयकारपण आयजमेरेन तिगोवन 
दवरलें, राखून दवरलें. हांगाचो सैम, देवळां, चर्ची, मस्जिदी, दर्यावेळो, 
संस्कृती, दायज, मोगाळ आनी म्होंबाळ उतरांनी भरिल्लीं गोंयकारांचीं मनां 
ह्या सगल्यांचो गोंयकारांक स्वाभिमान गोंयांत वा गोंयाभायर तात्पुरतो राबितो 
केलो तरी आसूंकच जाय. गोंयकार मनीस संवसारांतल्या खंयच्याय वाठारांत 
गेलो तरी तो गोंयांक विसरूक फावना, ही गोंयकारांची व्हडविकाय आमकां 
दिसता. आमी जेन्ना कांय काळ पयस वतात, तेन्ना कांय दिसां उपरान्त आमकां 
गोंयांत केन्ना काय एकदां परत आपल्या गांवघरा पावतलीं अशें दिसूंक लागता 
आनी ही ओड लागप सभावीकच जावन आसा. ही उमळशीक वयलेवयर 
नासता. अतर्मनातल्यान आयिल्ली ही तळमळ आसता. भितरलें मन मनशाक 
सदांच शिटकायता. बरे कितें, वायट कितें, खरें कितें, फट कितें हें ताका 

बरेतरेन कळटा. आमी मात्त वयले वयर आमकां जाय तशेतरेन वागतात. 
` नाटकीपण करून सुवार्थ सादपाचो यत्न करतात आनी निमाणेंकडेन “तूस 
माती हाताक फोड' अशी आमची वृत्ती, अवस्था जाता. हांव एक निजाचो 
गोंयकार, म्हजेकडेन सगलें सगलें आसा अशें जरी आमी वागलीं आनी 
उलयलीं तरी भितरल्यान आमचें वागप आमकांच खबर आसता. आमी खंय 
चुकतात, कित्याक चुकतात काय जाणां जावन मुद्दम आमी त्यो चुको करतात 
हें आमच्या मनाकच बेस बरे तरेन समजता. पूण आमचे अहंकारी वृत्तीन 

आमी आमच्यो चुको मान्य करूंक तयार जायनात. जेन्ना ह्यो चुको आमी 
मान्य करतलीं तेन्नाच नकळत सगले प्रश्न आपसूकच सुटूंक पावतले. 


जी #५३ 
ल कक अकः A 


पा सुशीला निळकंठ सार 


प्रा.सुशीला हळर्णकार अध्यापिका म्हुणून कॉलेजांत काम करतात. ह्या निबंध - 
झेल्यांतल्यान तांणी आपूण समाज - शिक्षिकाय आसा ही गजाल सिद्ध केल्या. 
समाज उजू मार्गार येतलो जाल्यार आमी सगल्यांनी तांचे विचार आचरणांत 
हाडपाक जाय. साहित्यीक दृश्टीन विचार केल्यार तांचे भोवतेक निबंध 
सर्वसादारणपणान कलात्मक जाल्यात. तांणी क्लिश्‍्ट भाशा वापरुंना. 


तांची शैली प्रवाही जाल्या. वाक्यां सुटसुटीत आसात. क्वचित सुवातांनी पुनरुक्ती 
जाल्ल्याचें जाणवता. पूण, खूब वेळा अशे पुनरुक्तीची वैचारिक निबंधांत गरज 
आसता. आपलो विचार वाचकांक पटोवन दिवपाचे कलेचें तें वैशिशट्य आसा. 
म्हाका सांगपाक खूब खोस जाता कीं, आपणालो विचार वाचकांक पटोवन 
दिवपाची कला सुशीलाबायेक बरी सादल्या. हाचें एकमेव कारण म्हणल्यार 
समाजाचे उदरगतीविशीं तांच्या मनांत आशिल्ली कळकळ. तीं हांगाच थांबचीं नात 
हाची म्हाका खात्री आसा. 


-डॉ. हरिश्चंद्र नागवेंकार 
मडगांव - गोंय 

